

महावाक्यरत्नावलिः

उपदेश पञ्चदशीच

टीका समन्विते

२३

Q21.51x
1560

श्री त्रिलोकनाथ मिश्रण
प्रकाशिते

Q2:51-2082

1560

भारत (राज्य) की
नववांसी रक्षा वनी।

0828

[illegible]

मुमुक्षु भवन वेद वेदाङ्ग पुस्तकालय, वाराणसी ।



॥ श्रीः ॥

महावाक्यरत्नावलिः

उपदेशपञ्चदशी च

श्रीमत्परमहंस परिव्राजकाचार्य वासुदेवेन्द्रसरस्वती चरणकमल-
मकरन्द तृप्तस्वान्तचञ्चरीक श्रीरामचन्द्रेन्द्रसरस्वती सङ्गृहीते
शाद्यष्टोत्तर शतोपनिषदष्टोत्तर सहस्र वाक्यस्वरूपा

महावाक्य रत्नावलिः

तथा योग तप उपलब्ध निखिल निगमागम विज्ञान मैथिल
ज्ञोपाह्व श्रीसत्यनारायणशर्मभिर्विरचिता

उपदेशपञ्चदशी च

दरभङ्गा (जिला) मण्डलान्तर्गत चनौर ग्राम वास्तव्य मैथिल
श्रीत्रिलोकनाथ मिश्र विरचितया प्रभाख्यया टीकया
समलङ्कृता महावाक्य रत्नावलिः तथा नैष्ठिक
ब्रह्मचारि श्रीवल्लभद्रदासशर्मकृतसुबोधिन्या
टीकया समन्विता उपदेशपञ्चदशी च

ते च

श्री त्रिलोकनाथ मिश्रेण

प्रकाशिते

काश्यां

बी० एल्० पावगी द्वारा
रामघट्टे हितचिन्तक मुद्रणालये मुद्रापिते ।

प्रथमावृत्तिः १०००

82,512
1560

Published by:-
Pt. Triloknath Mishra
41, Sakshivinayak Lane, Benares City.

❀ मुमुक्षु भवन वेद वेदाङ्ग पुस्तकालय ❀
वा रा ग सी ।
आगत क्रमांक..... 0484.....
दिनांक..... 1/6/80.....

1030

४८

अथ वाक्य सूची ।

वाक्यादि	पृष्ठाङ्क	वाक्याङ्क	वाक्यादि	पृष्ठाङ्क	वाक्याङ्क
अखण्डा	५६	६७	अणिमा	६	५
अखण्डा	१००	२०	अतद्व्या	७०	४८
अखण्डै	७२	१०	अतिवर्णाश्रमं	१४	६
अखण्डै	७२	११	अतिवर्णाश्रमी	४१	५६
अखण्डै	७२	१२	अतीता	१२४	६७
अखण्डै	७२	१३	अतोनिर्वि	४	२२
अखण्डै	७२	१४	अतोन्य	१६	३
अखण्डै	७२	१५	अतोह्य	६०	४
अखण्डै	७२	१६	अत्रभि	१३	२
अखण्ड	७२	१७	अथमर्त्यो	१०८	१०
अखण्डै	७२	१८	अथयो	१३	१
अखण्डैक	७२	१९	अथाकाम	११६	३
अखण्डैक	७६	२७	अव्यय	८६	१३
अखण्डैक	७३	२०	अद्वया	५६	४
अखण्डैक	६०	६	अद्विती	१४	१६
अखण्डै	६५	१८	अद्विती	२५	५०
अखण्डै	१०२	४४	अद्विती	१००	१३
अखण्डं	३०	२७	अद्विती	१०१	२६
अजिल	१०१	३०	अदृष्ट	४१	२७
अगोचर	८७	२०	अदृष्टो	७७	११
अघोष	८६	१८	अद्वैत	७८	१६
अचक्षुर्वि	७७	१३	अद्वैत	१०१	३२
अजममर	१२०	२६	अद्वैतप	७७	१२
अजरो	६६	७	अद्वैतो	५६	३३
अजकुक्षौ	१६	३०	अतश्चो	१०२	३८
अज्ञानो	१५	१८	अधिष्ठा	११०	३२

वाक्यादि	पृष्ठाङ्क	वाक्याङ्क	वाक्यादि	पृष्ठाङ्क	वाक्याङ्क
अध्यात्म	६	४५	अप्राप्तं	४१	२६
अध्यात्म	४०	१६	अभयं	२०	२
अध्यात्मर	४३	४४	अभ्यासेन	१०६	२३
अन्तःपू	२१	६	अमनस्त्वं	२३	२६
अन्तर्या	५६	३२	अमात्रश्च	७५	३
अन्तःशू	२१	१०	अमात्रो	७८	१८
अनन्त	१०१	२५	अयमा	६६	२
अन्धवज्र	६	४८	अरेफ	८७	१६
अनाख्य	१०७	८	अलेपकं	६३	११२
अनात्म	३२	७	अलेपको	३५	३५
अनात्मे	२३	३३	अलौकि	८१	१
अनात्मे	२४	३४	अवस्थात्र	१२५	७७
अनास्थै	११	१६	अधिक	६०	७
अनाद्य	६	१६	अविद्या	५६	३५
अनाद्य	११०	३६	अशब्द	८६	१४
अनाद्य	११२	११	अशब्द	११०	३५
अनामय	४२	३३	अशरीरो	११७	५
अनासय	८७	२८	अशुभा	५५	३०
अनिर्वच	८४	७	अशेषद	१०८	१२
अनिर्वा	४३	३६	अष्टाङ्गं	१३	७
अनुज्ञा	६०	५	असङ्कल्प	११३	२५
अनुज्ञैक	६०	६	असम्प्र	७०	४४
अनुभूति	१३	५	असावा	१०२	३५
अनुभूति	१०३	५७	असीत्य	३०	३४
अन्यदे	८३	१	अस्तीत्यु	१०४	६३
अपरि	६१	८४	अस्तं गतं	४८	८६
अपरि	९३	३१	अस्थूल	८३	४
अपूर्वो	७८	१७	अस्मीत्यै	२८	१७
अप्रमा	८८	३२	अहमन्न	३२	१
अप्राप्ते	७८	१५	अहमन्ना	३२	२

वाक्यादि	पृष्ठाङ्क	वाक्याङ्क	वाक्यादि	पृष्ठाङ्क	वाक्याङ्क
अहमन्य	६२	६५	अक्षर	४४	५३
अहमन्नं	४४	४०	अक्षरं	१०३	५०
अहमे	६०	७५	अक्षुब्ध	५०	१०५
अहमे	६३	१०८	अक्षुब्धा	६८	३१
अहमे	६८	२५	आ		
अहमेव	६१	६४	आकाश	८१	५
अहमेवा	६१	६३	आकाश	१००	१२
अहमेवा	६४	३	आकाश	१२१	३४
अहमेवे	३२	४	आकाशां	६२	१०१
अहिनि	१२२	४५	आकाशो	६०	१
अहेय	८७	२२	आकुञ्चने	३	१४
अहेय	८८	३६	आत्मकी	४०	१३
अहंका	२६	२३	आत्मकी	४१	२१
अहंकार	४६	६४	आत्मचै	५६	३६
अहंकाल	६२	६७	आत्मज्यो	५५	२२
अहंत्वं	७३	२५	आत्मज्ञे	१२५	७४
अहंप्रभु	३२	६३	आत्मना	६२	१००
अहं	२४	४०	आत्मनैव	६	४६
अहं	२७	६	आत्मानञ्चे	३	१७
अहं	५१	११८	आत्मनोन्य	६६	२४
अहं	६१	६२	आत्मनोन्या	९६	२३
अहं	६३	११३	आत्मन्य	२२	२३
अहं	६३	११४	आत्ममा	५०	१११
अहं	६३	११६	आत्मान	३३	१३
अहं	२	६	आत्मानमा	५	३६
अहं	६३	११५	आत्मनमे	१	२
अहंशा	६२	६८	आत्मानो	७१	२३
अहंशि	६२	६६	आत्मारो	४५	६१
अहंस	५७	४६	आत्मारो	६१	८५
			आत्मावा	१	३

वाक्यादि	पृष्ठाङ्क	वाक्याङ्क	वाक्यादि	पृष्ठाङ्क	वाक्याङ्क
आत्मेति	६३	३७	इदंसर्वं	६०	२
आत्मैव	६४	५	ई		
आत्मैवा	६४	४	ईदृक्चे	४१	२१
आदिचै	६२	१०५	उ		
आदिम	२४	३५	उद्देशा	४६	७०
आदिम	६१	८६	उपदेशा	१७	१२
आदिम	१०१	२३	उपाधि	१२१	४२
आदिरन्तं	७३	२२	उभेसत्या	२२	२२
आद्योरा	३०	३१	ऊ		
आनन्द	३२	१०	ऊर्ध्वपू	७०	४६
आनन्द	६२	६६	ऋ		
आनन्त्वा	३३	२२	ऋतंसत्यं	१०५	८१
आनन्दम	३४	२५	ए		
आनन्दा	५४	२०	एकता	२६	२१
आनन्दा	६२	२८	एकधा	५७	४७
आप्तका	५६	३७	एकमद्वै	८५	१२
आलोक	३४	२६	एकमाद्य	२३	२७
आवयो	२७	७	एकमे	६३	१०७
आशाम्बरो	२	१०	एकमेवा	२६	१८
आशार्या	२३	२५	एकमेवा	१००	१४
इ			एकमेवा	१०३	५३
इच्छाद्वेष	१५	२०	एकाकी	६	४२
इच्छामात्र	१०	१६	एकोदेवः	६१	१२
इतरत्र	८	६६	एकं ब्रह्म	१०६	६७
इतिनिश्च	१२३	५६	एतज्ज्ञेयं	६६	१७
इदंचैतन्य	१२३	५८	एतद्भाव	१०२	४२
इदंज	५०	१०६	एतद्यो	११२	१५
इदंप्रपं	१७	१५	एतद्व्य	८४	६
इदंप्रपं	१७	१७	एतद्ब्रह्म	६४	६
इदंब्रह्म	१०६	८८	एवंस्थूलं	१२२	४७

वाक्यादि	पृष्ठाङ्क	वाक्याङ्क	वाक्यादि	पृष्ठाङ्क	वाक्याङ्क
षण्शुद्धः	७६	८	कुशला	१४	११
ओ			केवला	५५	२७
ओङ्कार	६२	२५	केवलं	४५	५६
ओङ्कार	६४	१	केवलं	५५	२६
ओङ्कार	१२५	७६	केवलंशा	६०	७७
ओङ्कारयो	१४	८	केवलंतु	६०	८१
ओमित्ये	१०२	३६	केवलंनि	६०	७६
क			केवलमो	९	७
कपालं	४०	१८	केवलंशां	६०	७८
कर्तृत्व	३३	१४	केवलंस	६०	८०
कर्तृत्वा	६	४	केवला	६०	८२
कर्तृत्वाद्य	६३	३	कोबन्धः	२३	२४
कर्मणा	११	२०	क्रियाना	४७	७८
कर्मणि	२८	९	कचिन्ना	२४	३८
कर्मार्थ	७८	१६	ख		
कार्यकार	१०७	६	खादप्य	२३	२८
कार्योपा	१०७	५	खेदोल्लास	१०८	१३
कालत्र	५६	७०	ग		
कालत्रय	१०८	१७	गगनेनी	१८	२५
कालमेदं	११३	५५	गच्छुस्ति	५	३६
कालोब्रह्म	१०६	८६	गताःकलाः	२७	८
काष्ठदण्डो	१४	१३	गन्तव्य	६०	७२
किङ्करो	३५	३२	गन्धर्व्वन	१८	१४
किञ्चिद्	६१	११७	गुरुशि	१०६	८७
किञ्चिद्भे	१२३	५६	गुहाग्र	११६	२
किमन्यद्	६६	३०	गोस्तना	१८	२७
किमिच्छुत	३	१८	घ		
कुचेलो	३७	४	घटाका	२४	४१
कुर्वतो	४६	९७	घटाकाश	११४	२६
कुर्वन्नपि	४३	४२	घटेनष्टे	३१	३७

वाक्यादि	पृष्ठाङ्क	वाक्याङ्क	वाक्यादि	पृष्ठाङ्क	वाक्याङ्क
च			चिन्मात्रा	१०२	४३
चतुषोद्वष्टा	७६	६	चिन्मात्रो	१२४	६३
चतुर्मु	२८	१२	चिन्मात्रं	८७	२६
चिच्छैत्य	१०	१८	चैतन्य	२८	१३
चित्तना	१२१	३६	चैतन्य	१०२	४०
चितं प्र	१८	१८	चैतन्यमा	१२४	६४
चितमेव	४	२३	चैत्यव	५०	१०४
चित्तवृ	६१	६१	चैत्यानु	८७	२७
चित्तवृते	१२४	६८	ज		
चित्तश्चै	१०८	१८	जगजी	४४	४७
चित्स्वरूप	१००	१८	जगत्रय	६५	१५
चित्ताका	२२	१५	जगद्रूप	१०६	८५
चित्तादि	५८	६८	जगन्नाम्ना	६७	३४
चित्ताभाव	७३	३०	जडत्व	३३	१६
चित्तेचल	११	२२	जन्ममृ	२५	४७
चित्तेचै	६७	१५	जन्मस्थि	४७	७४
चिरांका	५	३३	जाग्रन्नि	६६	१०
चित्तंचि	२५	४४	ज्वालाग्नि	१६	२८
चिदहं	५१	११६	जिह्वया	७	५२
चिदज्ञ	६०	७४	जीवपत्र	१०६	६४
चिदात्मा	५०	११०	जीवत्रय	७३	२८
चिदात्मा	५४	१६	जीवमेव	१२१	४१
चिदान	५६	३८	जीवन्मुक्त	११६	१४
चिदिहा	२५	४३	जीवःप	३८	६
चिद्विव	२५	४३	जीवभाव	१०७	२
चिद्रूप	१०५	८०	जीवात्म	६५	१
चिद्रूपन्वा	३३	२१	जीवात्मा	१२४	७२
चिदेकर	६०	३	जीवेश्वरे	१२३	५७
चिद्वयोम	१०२	२६	ज्योतिर्म	५६	३६
चिन्मात्रा	६६	२२	ज्योतिर्लि	५	३८

वाक्यादि	पृष्ठाङ्क	वाक्याङ्क	वाक्यादि	पृष्ठाङ्क	वाक्याङ्क
ज्ञा			तदावि	११२	१४
ज्ञाताचि	९५	२०	तद्विद्या	१०३	५५
ज्ञातंज्ञा	३४	३१	तदेतद्	६९	१०
ज्ञात्वातं	११३	२०	तदेतद्ब्र	९६	५
ज्ञानमाम	३	१६	तदेव	१०२	३६
ज्ञानिनो	१६	२६	तदेवव	२१	६
ज्ञेयेवस्तु	१०६	२५	तदेवंवि	११२	१०
त			तद्यथाहि	११६	४
तच्छ्रद्ध	७६	२५	तद्योहं	५२	२
तज्ज्योति	८५	१०	तन्निवृत्ति	६	२
ततःसत्सम्ब	११६	१६	तन्नित्य	१००	१७
तत्परः	६१	१८	तमेवंज्ञा	११२	६
तत्परः	५३	१०	तमेवधी	३	१६
तत्पूर्णा	५२	४	तथोःसं	३०	३२
तत्प्रमार्जन	१२	३१	तरति	१११	४
तत्त्वम	२०	४	तस्योभि	११८	१३
तत्त्वम	४४	५४	तस्मात्स	२४	३६
तत्त्वंपद	१००	१६	तस्मान्म	७६	७
तत्त्वमस्या	६२	२४	तस्मिन्प्रणीयते	१०२	४६
ततःस्ति	१०७	७	तस्मिन्दो	५	३४
तथात्म	६६	३६	तारंक्षप	३४	२८
तथाविद्वान्	११३	१६	तावता	१०६	२२
तथैव	४५	५८	तिष्ठति	४६	६५
तथैवो	३१	३८	त्रिषुधा	५३	११
तदमार्जन	१२	३०	तुर्यातु	६३	१०
तद्ब्रह्म	८५	८	तुरीय	३८	७
तद्ब्रह्माह	११३	२१	तुरीयं	१०१	३१
तद्ब्रह्मा	११४	३५	तूर्य्यतूर्य्य	१२४	६५
तद्ब्रह्मा	१०४	६०	तूष्णी मेव	१२३	५४
तद्ब्रह्मैवा	१११	८	तेदेवाः पु	३६	३

वाक्यादि	पृष्ठाङ्क	वाक्याङ्क	वाक्यादि	पृष्ठाङ्क	वाक्याङ्क
तेऽप्यज्ञा	१४	१२	दिव्योह्य	७८	१४
तेभ्योवि	५३	१२	द्वैताद्वैत	५७	५२
तेब्रह्म	११८	१२	द्वैताद्वैतस्व	६३	३५
तंशातं	५२	३	देतभा	५५	२३
त्यक्तेषणो	८	६०	द्रष्टृदर्शन	७	५५
त्यजधर्म	२२	२१	द्रष्टृदर्शन	२१	१३
त्वचाय	७	५३	द्रष्टृदर्शन	८८	३०
त्वंब्रह्मा	२७	५	द्रष्टादृश्य	१०	१५
त्वंबाह	५२	५	दृग्दृश्यं	७३	२३
तृणाग्रे	११४	३१	दृशिस्व	६३	१११
	द		दृश्यदं	७२	२८
दद्यान्ना	६	४३	दृश्यमा	२६	२४
दर्शन	२१	२४	दृश्यरू	१७	१६
दर्शनाद	१५	३६	दृश्यंहा	४	२४
दिव्योह्य	७८	१४	दृश्यासं	६८	२३
देवमनु	६	३	दृष्टिज्ञा	७	५४
देवाग्र्य	७	५७	दृष्टिस्तत्रैव	७	५६
देवार्चन	३४	२७		ध	
देशकाल	५६	६६	धरावि	१५	२१
देशतः	१०१	२६	धियाये	४६	७३
देहजात्या	६	४०	ध्यातृध्या	५८	६०
देहत्रया	५१	११२	ध्यातृध्या	६५	२
देहत्रय	७३	२७	ध्यानतो	२२	१७
देहादीना	६	१	ध्यानस्य	६८	२८
देहादे	६०	८	ध्रुवंस्ति	८७	२३
देहेन्द्रिये	४७	८२		न	
देहोऽहमिति	४	२६	नकिञ्चि	१०३	५२
दोषोब्रह्म	१०६	११	नगुणाः	१२१	४०
द्वाभ्यांश्च	२२	१६	नचया	८२	७
द्वितीय	१७	१३	नचेतनो	१२०	२८

वाक्यादि	पृष्ठाङ्क	वाक्याङ्क	वाक्यादि	पृष्ठाङ्क	वाक्याङ्क
नतत्पश्य	४४	४८	नारायण	८४	७
नतदस्ति	६६	२६	नाविद्या	१०५	७५
नतुतद्वि	१६	४	नास्तमे	८२	६
नत्वंनाहं	६६	२८	नास्तद्वै	१६	३
नदेहोन	६७	३२	नास्तिना	१६	३२
ननिरो	७२	८	नाहंचेतः	३४	२४
नप्रत्यग्	४८	८४	नाहं दे	३४	२३
नभूतंन	३५	३३	निर्गन्धि	४३	३८
नमस्त्य	३०	३३	निर्गुण	८५	६
नमुमु	७२	६	निर्गुणः	६०	१०
नमेबन्धो	३३	११	नित्यत्	४३	४१
नमोक्षो	११	२६	नित्यबु	६१	८८
नशून्यं	२७	२५	नित्यःशु	६१	८७
नशोच	४६	७१	नित्यशु	५४	१६
नष्टेष्टा	५५	३१	नित्यंशु	८४	५
नसन्ति	३५	३७	नित्यः स	६१	१७
नसन्ति	३३	२०	नित्यान	१२४	७१
नसमाधा	४४	४६	नित्यान	५१	११६
नस्तौमि	३५	३४	नित्यान	१०४	७०
नहृष्यति	४१	२५	नित्यानि	६	६
नहृष्यति	४५	६३	नित्योदि	८०	१६
नाकृतेन	४१	२८	नित्योहं	५६	४०
नाडीशुद्धि	८	६२	निद्राया	२४	३७
नात्रका	१६	५	निद्राया	६७	१४
नानात्म	५८	५६	निर्द्वन्द्व	३६	६
नानुध्या	३	२०	निर्धनो	४३	४०
नान्तःप्रज्ञं	७५	२	निर्मन्थ	४२	२६
नान्यर्त्तिक	१६	१	निर्मलो	५६	४१
नामरू	६२	१०४	निर्मान	४१	२२
नामरूप	६३	३२	निमिषा	४०	१४

वाक्यादि	पृष्ठाङ्क	वाक्याङ्क	वाक्यादि	पृष्ठाङ्क	वाक्याङ्क
निरानन्दो	१२०	२७	परमा	५१	११५
निरिन्द्र	५७	४३	परमाश्रु	१०८	१६
निरिन्धन	७	५८	परब्र	६०	७६
निलोप	८८	३३	परब्रह्म	११३	२३
निर्व्वाणो	५४	१५	परार्थे	४६	१०१
निर्व्विकल्प	८	६४	परानन्द	४३	३७
निर्व्विक	४७	८०	परिपूर्णः	२८	१४
निर्व्विक	५५	२६	परिशिष्टं	२६	५४
निर्व्विक	६१	८३	परंब्रह्म	१०३	४६
निर्व्विक	७०	४६	परं ब्रह्मा	१८	२०
निर्व्विक	६२	२१	परंवि	८६	१५
निर्व्विका	५६	४२	पादाभावा	७४	३१
निष्कला	६३	३६	पुण्यं पापं	७३	२६
निष्कलङ्का	८२	१०	पुरुषः	११६	१६
निष्कल	८७	२४	पुरुषः	५७	४४
निर्व्विका	६७	२१	पूर्यम	२५	४२
निश्चिता	६६	३३	पूर्णमदः	१०७	३
निःक्रियो	५५	२५	पूर्णस्य	१०७	४
निःशब्दं	६१	१३	पूर्णानि	५७	४५
निःश्वासा	४२	३५	पूर्व्वब्रह्म	१०६	६३
नेतिनेति	७१	४	प्रजहा	५०	१०२
नेतिनेती	१२२	४९	प्रज्ञपा	४८	८५
नैऋत्येण	४३	४५	प्रज्ञातो	५७	४६
नैऋज्जा	६७	१७	प्रज्ञान	१०४	६२
नैरात्म्य	१०६	२०	प्रज्ञान	६२	२३
नोदेति	४८	६०	प्रज्ञाप्र	६६	४
प			प्रणवो	७२	७
पञ्चरूप	११०	३१	प्रतिवि	१३	६
पदार्थ	११	२४	प्रत्यंगे	८८	३५
पयःस्त	६६	६	प्रत्यग्ज्ञा	१२२	५८

वाक्यादि	पृष्ठाङ्क	वाक्याङ्क	वाक्यादि	पृष्ठाङ्क	वाक्याङ्क
प्रपञ्च	५६	६८	ब्रह्मा	१०४	६५
प्रपञ्च	१६	६	ब्रह्मा	६७	३५
प्रभाशू	६९	३९	ब्रह्मा	९७	३६
प्रभाशून्य	७०	४७	ब्रह्मा	६७	३७
प्रशान्त	६६	४३	ब्रह्मविदा	१११	२
प्रणापा	६५	५	ब्रह्मवि	४४	५
प्रणाद्य	४२	३२	ब्रह्मरूप	१०३	८४
प्रणाश्च	३२	६	ब्रह्मरूप	११४	३४
प्रणोह्ये	४०	१२	ब्रह्मश	१६	२५
प्राप्तेशा	६५	४	ब्रह्मशब्दे	१०२	४१
प्रारब्ध	११८	८	ब्रह्मसंस्थो	१११	३
प्रारब्ध	१२२	४४	ब्रह्मन्स	६६	३४
प्रियेषु	११४	२७	ब्रह्मन्स	६८	३०
प्रोक्तःसः	६७	२०	ब्रह्मन्स	६८	३२
पृथिव्यः	११७	६	ब्रह्माका	६६	४१
व			ब्रह्माण्डं	१२२	५२
वन्धनंवि	१०	११	ब्रह्माण्डं	११७	७
वन्धमो	५८	५७	ब्रह्माह	५१	११३
वन्धोहि	११	२३	ब्रह्माह	१०६	८३
वन्ध्याकु	१८	२१	ब्रह्मैव	१०३	५१
वीजंमा	१०४	७१	ब्रह्मैव	१०३	५४
बुद्धिश्च	६६	८	ब्रह्मैव	६७	३८
बुद्धेःसा	२८	१५	ब्रह्मैवेद	१०२	३७
ब्रह्मचर्य्य	२०	३	ब्रह्मैवा	३६	१०
ब्रह्मचिद	१०५	८२	ब्रह्मैवा	५४	१७
ब्रह्मणो	१०४	६८	ब्रह्मैवाहं	१२४	६२
ब्रह्मणो	१०४	६६	ब्रह्मणः	२	८
ब्रह्मणो	२०३	६०	ब्रह्मण्यं	३३	१५
ब्रह्मणो	१०४	६६	ब्रह्म	४६	१६
ब्रह्मभूतः	१२३	६०			

वाक्यादि	पृष्ठाङ्क	वाक्याङ्क	वाक्यादि	पृष्ठाङ्क	वाक्याङ्क
भ			मयांति	२३	३२
भववर्जि	६५	१६	मयिस	५०	१०३
भातीत्यु	१०४	६४	मयिस	५४	१४
भावना	२१	१२	मय्येव	५३	१३
भावाभा	८१	२	मरुदभ्य	८	६५
भावाभा	२२	२०	मरुभूमौ	६५	१४
भावाभा	३६	११	महत्पदं	१	४
भावाभा	५८	५३	महाचिदे	८२	६
भावाभाव	१२५	७५	महाप्रल	१०८	११
भिद्यते	११२	१६	महावा	७६	२४
भूतभव्यं	६५	१६	मातृमा	५८	६२
भूमान	६१	८६	मानसे	१०६	२६
भोगेच्छा	१०	१७	मानाव	५७	५१
भोगैक	२२	१६	माभव	२१	११
भ्रान्ताय	१४	१७	मायाका	४	२५
भ्रान्तिरभ्रा	६६	३१	मयाका	१८	१६
म			मायाती	१०१	२४
मत्यकं	२३	३१	मायामा	१७	१०
मत्स्वरूप	६५	१०	मायामा	३३	१२
मद्रूप	१०५	७२	मायावि	२६	२६
मनएव	१०	१०	मारुते	६६	११
मननो	१२	२६	मासात्यू	१८	२६
मनीमा	२२	१८	मुक्तामु	६३	३४
मनीव	८८	२६	मुक्तिहि	५६	७१
मनीवा	१०१	२८	मुदिता	५६	६४
मनःप्रचा	६५	३	मुनिः कौ	६	४४
मनः प्रचारश्			मोक्षोमे	१२	२८
मनः प्रशम	१०६	२४	मौनवा	४६	६६
ममेतीव	१०	१२	मृगतृष्णा	१८	२३
ममेत्वेन	१०	१३	मृत्योः सं	१३	४

वाक्यादि	पृष्ठाङ्क	वाक्याङ्क	वाक्यादि	पृष्ठाङ्क	वाक्याङ्क
मृत्युर्नास्ति	७४	३२	यदनुक्त	११६	२३
य			यदाप	६६	७
यच्चास्ते	११५	४०	यदापश्य	११२	१३
य एवं	१११	५	यदासर्वे	११८	६
य एवं	१११	७	यदिदं	१०३	५८
यच्चया	६६	२१	यदेक	१०२	३४
यच्छून्य	११६	१७	यदेकं	१२०	२५
यच्छेद्वाउ	३	१५	यद्यच्छु	७	५०
यच्चात्वा	११२	१२	यद्यत्पश्य	६	४९
यत्किञ्चि	६५	१७	यद्यत्स्वा	११३	२४
यत्तद	८३	२	यन्मन	१२०	५
यत्पदं	२५	४६	यन्मया	३५	३६
पत्परं	२१	७	यमाद्य	६	६
यत्सम	६६	३७	यमैश्च	८	६१
यत्सर्व	११६	२१	यश्चासा	२७	२
यत्सर्व	१३६	२२	यस्तिष्ठ	११४	३२
यत्सर्व	१२०	२६	यस्तिष्ठति	११५	३८
यत्तत्स	८५	११	यस्मान्नो	४६	६८
यतोनि	४	२१	यस्यकिं	६३	३६
यतोवा	१०६	२७	यस्यचि	५०	१०७
यत्रनान्यत्	७५	४	यस्यदुष्क	१४	१५
यत्रयत्र	११३	२२	यस्यदे	५१	११४
यथाति	४०	१५	यस्यनो	४७	८३
यथाननद्य	११३	१८	यस्यनि	४६	६३
यथाप्रा	४८	६१	यस्यन	४६	६६
यथाफेन	३२	५	यस्यप्र	१२४	६६
यथार	४५	५७	यस्यलिंग	६३	४
यथास्थि	४८	८८	यस्यस्त्री	५	३१
यथेच्छया	५	३७	यावती	४६	६८
यथेवै	१७	१४	यावद्या	१०६	३१


वाक्यादि	पृष्ठाङ्क	वाक्योङ्क	वाक्यादि	पृष्ठाङ्क	वाक्याङ्क
येनेक्षते	२८	१०	व		
योजागर्त्ति	४८	६२	वलमीके	१२२	४३
योजीव	४७	७७	वाचाम	४२	३६
योनजा	१४	१०	वाचाम	५२	८
योऽन्तर्व्योम	४६	६५	वाचारम्भ	१६	२
योमनः	६६	१२	वासना	११	२५
योविलं	४५	५५	वासना	४७	७६
योवैभू	७१	३	वासनां	११५	३७
योवैभू	७१	२	विकल्प	१०६	२८
योसावः	५२	१	विकल्पो	१७	११
यःकरोति	४६	६७	विज्ञान	११६	१८
यःसचि	५०	१०१	विज्ञान	६६	६
यःसमः	४६	१००	विज्ञेयो	४	२६
र			विदित्वा	११४	३६
रातिर्दा	७१	५	विद्यावि	१०६	८६
रतिर्व	६८	२४	विदेह	१२१	३५
रसघन	७६	६	विदेहमु	१२१	३८
रत्नको	२३	२६	विदेहमुक्तौ	१२१	३७
रागद्वेष	४६	६४	विमुक्तश्च	११६	१
रामएव	१०५	७८	विरज	६१	११
रामएव	१०५	७६	विराड्	१२२	५१
रूपना	५४	१८	विलाप्य	२६	५३
ल			विलाप्या	२४	४२
लभतेना	७	५१	विशत्य	११६	१५
लक्षणा	५७	२३	विश्रान्तो	३४	३२
लक्ष्याल	५८	६१	विश्वश्च	१२२	५०
लिङ्गदेह	३३	१८	विष्णुध्या	३४	२६
लोकरत्रय	७३	२६	विसृज्य	११४	२८
लोकोब्रह्म	१०६	६२	विहाय	५	३०
			वेदशास्त्र	६	४१

वाक्यादि	पृष्ठाङ्क	वाक्याङ्क	वाक्यादि	पृष्ठाङ्क	वाक्याङ्क
वेदान्त	११८	११	सएवा	६४	२
वेदान्तश्च	३	१३	सएव	१११	६
व्यपगत	१२०	३१	सएषनेति	७५	५
वृत्तिवि	६८	२२	सएषोक	७५	१
श			सकले	६१	१४
शरिर्य	४३	४३	सकारः	३०	२६
शशश्ट	१८	२२	सकारो	३०	३०
शान्तश्च	१०३	५६	सकृद्वि	३८	८
शान्तसं	५०	१०८	सकृद्वि	८२	११
शान्तोदा	७	५६	सङ्कल्प	८८	३८
शास्त्रेण	१२२	४३	सङ्कल्पजा	१०८	१०
शिवं प्र	१०१	३३	सङ्कल्पम	१०७	६
शिवः शै	११८	२०	सङ्कल्पमा	६	८
शुद्धचैत	६२	२७	सगच्छति	११४	३०
शुद्धबो	५५	२४	सगुणः	१०१	२२
शुद्धाद्वै	५२	७	सच्चिदा	५२	६
शुद्धोस्मि	५७	४८	सच्चिदा	१	५
शुद्धं बु	८८	३७	सच्चिदा	१६	३३
शुद्धं सू	८८	३१	सच्चिदो	५७	५०
शून्यात्मा	६२	२६	सच्चिदा	६४	८
शून्यासू	५८	५४	सच्चिदा	१००	१६
शेषकल	१५	१६	सच्चिदा	१०१	२७
श्रोतुर्ह	२९	२०	सतत्र	३६	१
श्रोतस्य	७१	१	सतञ्जो	२	७
ष			सत्तामा	६२	१०२
षड्विकार	५६	६५	सत्तापात्र	८७	६१
स			सत्तामा	६५	६
सएक	२७	३	सत्तामा	६२	३०
सएव	८०	३०	सत्तास	१०३	४८
सएवस	६५	११	सत्यचि	२५	४५

वाक्यादि	पृष्ठाङ्क	वाक्याङ्क	वाक्यादि	पृष्ठाङ्क	वाक्याङ्क
सत्यमा	२७	४	सम्यग्ज्ञा	४२	३०
सत्यंज्ञा	५५	२८	सयपषो	२०	१
सत्यंज्ञा	६६	३	सयश्चा	२७	१
सत्यान	६२	१०३	सयोह	१११	१
सत्वाव	६७	१६	सरूपो	६७	१३
सदसत्	५८	५५	सर्वका	६१	१९
सदास	६२	२२	सर्वका	१००	२१
सदावि	५८	५६	सर्वचिन्तां	८	६३
सदेव	८३	३	सर्वञ्च	६६	२६
सदेव	१००	११	सर्वज्ञा	६३	१०६
सदोज्ज्व	५३	६	सर्वतःस्व	२	११
सदोदितं	१०२	४५	सर्वत्र	१६	७
सद्धनं	८८	३४	सर्वत्र	६२	१०६
सद्योमो	६४	११८	सर्वत्रपू	६२	६६
सद्रूपं	१०४	५६	सर्वत्रा	१०६	३
सन्ताषा	४५	६०	सर्वत्राद्वै	२	६
सन्मात्रो	७७	१०	सर्वत्रा	१०५	७३
सपर्य	७२	६	सर्वद्व	४०	१७
समग्रा	१२१	३६	सर्वदा	६१	१५
समता	४०	१६	सर्वदा	६०	७३
समता	१८८	१५	सर्वदा	१००	१५
सममेव	४७	७५	सर्वदाभे	१६	३१
सममेव	४८	८७	सर्वधर्मान्	३७	५
समस्तन	६६	३८	सर्वप्र	५६	६६
समस्तं	६६	२७	सर्वभू	६६	८
समाधि	४	५१	सर्वम	६४	११७
समाधि	६८	२६	सर्वमात्मा	१६४	७०
समाधि	६८	२७	सर्वमात्मै	६६	२५
समाहि	६८	२६	सर्ववर्जि	६३	२१
समुद्देक्षी	३२	६	सर्ववर्जि	७६	५१

वाक्यादि	पृष्ठाङ्क	वाक्याङ्क	वाक्यादि	पृष्ठाङ्क	वाक्याङ्क
सर्ववेदा	११०	३३	खादस्वा	२८	११
सर्व्वण्या	२४	३६	साधुभिः	४८	८६
सर्व्ववृत्ति	१२४	६६	सायेन	४६	६६
सर्व्वशक्ति	१०३	४७	सात्रह्य	८२	१२
सर्व्वशू	६६	४०	सासर्व्व	४७	८१
सर्व्वसा	११४	३३	साहिवा	१०८	१६
सर्व्वसं	७६	२०	साक्षाद्वि	७०	५०
सर्व्वसंक	१२५	७३	साद्यसा	६३	३३
सर्व्वसंक	८१	३	साद्यहं	३४	३०
सर्वाती	६२	२०	सिद्धान्तो	१०५	७४
सर्वाधि	४७	७६	स्थितिइति	१२०	३०
सर्वाधि	६१	६	स्थूलदेह	३३	१६
सर्वाधि	१०४	६०१	स्त्रियन्त्य	५	३२
सर्वाधु ५	७६	६२	सुखदुःख	४२	३४
सर्वाशा	११	२७	सुप्तेरुत्था	५	३५
सर्वाश्चर्य्य	७३	२४	सुषुप्त	६७	१८
सर्व्वेच्छा	४६	७२	सुद्धमात्सू	२१	८
सर्व्वेन्द्रि	५६	६३	सैषाचिद	८१	४
सर्व्वस्थू			सैषाचि	८२	८
सर्व्वखलिवदं	१	१	सोच्यते	६७	१६
सर्व्वप्र	१७	३९	सोहम	५१	२१
सर्व्वप्र	६८	४०	संदिग्ध	६	४७
सर्व्ववि	१६	६	संप्रज्ञा	६६	५२
सर्व्वविशे	१०७	१	संयुक्तमे	३०	३६
सर्व्वसर्व्व	११४	२६	संशये	४	२८
सर्व्वह्ये	६६	१	संशान्त	६६	६
सलिल	१२१	३२	संशान्त	१२१	३३
सलिले	६६	३५	संहारे	२३	३०
सवाणष	३६	२	स्वच्छरूपो	१२३	६१
साङ्ख्यया	४२	३१	स्वच्छंवि	१२३	६१
			स्वच्छंवि	८६	३६

वाक्यादि	पृष्ठाङ्क	वाक्याङ्क	वाक्यादि	पृष्ठाङ्क	वाक्याङ्क
स्वतःपू	२८	१६	स्वात्ममा	२५	५२
स्वपुर्णा	३५	३६	स्वानुभू	७०	४५
स्वप्रका	२६	२२	स्वानुभूत्यै	१२०	२४
स्वप्नेपि	४०	२०	स्वायुत्त	१४	१४
स्वयमेव	१०५	७७	स्मृत्वास्पृ	४१	२४
स्वयंसृ	११०	३४	सृष्टेःपू	२६	०६
स्वयंब्रह्मा	६५	१२	ह		
स्वयंविश्व	६५	१३	हकारः	३०	२८
स्वयम्	६६	६	हर्षमि	४१	६२
स्वरूपसू	३२	८	हर्षमि	४६	६६
स्वरूपा	११	२१	हृदयग्र	४	२७
स्वरूपानु	१	१२	हृदये	४४	६२
स्वसङ्कल्प	१०	१४	क्ष		
स्वसङ्कल्पे	१०८	१४	क्षराक्षर	७६	२६
स्वस्त्रोपा	१२२	५३	क्षीयन्ते	११३	१७
स्वात्मनो	२५	५१	क्षीरक्षी	३०	३५
स्वात्मन्या	१०५	७६	क्षुत्पिपा	३३	१७



त्रिलोकनाथमिश्रस्य चनौरग्रामवासिनः ।
चित्रं मैथिलविप्रस्य त्रिशद्वर्षवयोवतः ॥

सन् १९०३ ई०



ग्रन्थकारकृतमूचना ।

प्रथ्यमानाया महावाक्यरत्नावल्याश्चतुर्वेदप्रविभक्तेशाद्यष्टोत्तरश-
तोपनिषत्सारसंग्रहतां प्रकटयितुं वृत्तमनुकीर्तयति । अथ खलु ऋग्वे-
दादिविभागेन वेदाश्चत्वारः । तत्रैकविंशतिशाखा ऋचः । नवाधिक-
शतशाखा यजुषः । सहस्रशाखाः साम्नः । पञ्चाशच्छाखा अथर्वणस्य ।
एकैकस्याः शाखाया एकैकोपनिषत् । आहत्याशीतिसहितशताधिक-
सहस्रसंख्याका उपनिषदः 'तासु श्रीरामचन्द्रेण रामदूताय सारत-
रोपनिषदोऽष्टोत्तरशतसंख्याका उपदिष्टाः । तथाच मुक्तिकोपनिष-
त्स्थाष्टोत्तरशतोपनिषन्नामश्लोका लिख्यन्ते । ईशकेनकठप्रश्नमुण्ड-
माण्डूक्यतित्तिरिः । ऐतरेयं च छान्दोग्यं बृहदारण्यकं तथा ॥ १ ॥
ब्रह्म कैवल्यजावालौ श्वेताश्वो हंस आरुणिः । गर्भो नारायणो हंसो
बिन्दुनादशिरः शिखा ॥ २ ॥ मैत्रायणी कौषितकी बृहज्जावालता-
पिनी ॥ कालाग्निरुद्रमैत्रेयी सुबालक्षुरिमन्त्रिका ॥ ३ ॥ सर्वसारं
निरालम्बं रहस्यं वज्रसूचिकम् । तेजोनादध्यानविद्यायोगतत्त्वात्म-
बोधकम् ॥ ४ ॥ परिव्राट् त्रिशिखी सीता चूडा निर्वाणमण्डलम् ॥
दक्षिणा शरभं स्कन्दं महानारायणाद्वयम् ॥ ५ ॥ रहस्यं रामतपनं
वासुदेवं च मुद्गलम् । शाण्डिल्यं पैङ्गलं भिन्दुमहच्छारीरकं शिखा ॥ ६ ॥
तुर्यातीतं च संन्यासं परिव्राजाक्षमालिका । अव्यक्तैकान्तरं पूर्णा सूर्यादय-
ध्यात्मकुण्डिका ॥ ७ ॥ सावित्र्यात्मा पाशुपतं परं ब्रह्मावधूतकम् ।
त्रिपुरातपनं देवी त्रिपुराकठभावना ॥ ८ ॥ हृदयं कुण्डली भस्म रुद्राक्ष-
गणदर्शनम् । तारसारमहावाक्यपञ्चब्रह्माग्निहोत्रकम् ॥ ९ ॥ गोपाल-
तपनं कृष्णं याज्ञवल्क्यं वराहकम् । शाट्यायनी हयग्रीवं दत्तात्रेयं च
गारुडम् ॥ १० ॥ कलिजावालि सौभाग्यरहस्यञ्चमुक्तिकेति ॥ (ईशा-
द्यष्टोत्तरशतोपनिषदां शाखाभेदं दर्शयति) तत्र दशोपनिषद ऋग्वेद-

गताः । शुक्लकृष्णभेदेन यजुष एकपञ्चाशत् । तत्र शुक्लयजुष एकोन-
विंशतिः । कृष्णयजुषो द्वात्रिंशत् । साम्नः षोडश । अथर्वणस्यैक-
त्रिंशत् । आहत्याष्टोत्तरशतम् । (अथासामीशाद्यष्टोत्तरशतोपनिषदां
पूर्वाचार्यप्रकाशितत्वं दर्शयति) तत्र गौडपादाचार्यैर्मार्गङ्गक्योपनिषद्
व्याख्याता । श्रीमच्छङ्करभगवत्पादाचार्यैर्दशोपनिषदः । पञ्च रुद्र-
नृसिंहतापिनी च शङ्करानन्दैः । सदाशिवब्रह्मेन्द्रैः स्वयंप्रकाशानन्दाद्यै-
श्च द्वात्रिंशोपनिषदः । विद्यारण्याचार्यैरष्टोत्तरशतोपनिषदो व्याख्या-
ताः । (महावाक्यरत्नावल्याख्यायिकायास्त्रयोदशधा विभागं दर्शयति)
प्रकृते तु । रामचन्द्रेणोपदिष्टे रामदूताय धीमते । ईशाद्यष्टोत्तरशतो-
पनिषद्यादसां पतौ ॥ निमज्ज्यात्र महावाक्यरत्नावलिरुदाहृता । विभा-
व्यते विभागेन सा त्रयोदशधा पुनः ॥ (अष्टस्वरूपवाक्यानां स्वरूप-
वाक्यमात्रत्वेन एकत्वविवक्षया निरुक्तत्रयोदशधा विभागसंगतिः)
तत्रादौ विधिवाक्यानि बन्धमोक्षपराणि च । अविद्वद्भेद्यवाक्यानि
जगन्मिथ्यापराणि च ॥ तथोपदेशवाक्यानि जीवेशैक्यपराणि च ।
ब्रह्मविन्मननाव्यानि जीवन्मुक्तिपराणि च ॥ ब्रह्मानुभूतिरूपाणि तत्स-
माधिपराणि च । अष्टस्वरूपवाक्यानि फलवाक्यान्यनन्तरम् ॥ विदे-
हमुक्तिवाक्यानि स्त्रियन्तेऽन्विष्य तत्क्रमात् । (महावाक्यरत्नावल्यां
यथोक्ताधिकारिणं दर्शयति) यः स्वाश्रमाचाररतः परिव्राड्विजिते-
न्द्रियः । सोऽधिकारी महावाक्यरत्नावल्यां न चापरः ॥ (शान्तिपाठ-
विधिं दर्शयति) वाक् पूर्णसहनाप्यायं भद्रंकरेणैभिरेव च । पञ्च शान्तीः
पठित्वाऽऽदौ पठेद्वाक्यान्यनन्तरम् ॥

ॐ श्रीमद्विश्वाधिष्ठानपरमहंससद्गुरु-

श्रीरामचन्द्राय नमः ।

यो विध्यादिविदेहान्तमहावाक्यार्थविग्रहः ।

श्रीरामचन्द्ररूपाय तस्मै भूमात्मने नमः ॥ १ ॥

यः पूज्यो यतिभिः स्वधर्मनिरतैर्ध्यायन्ति यं योगिनो
येनात्तं निगमान्तवेद्यमनिशं यस्मै हविर्दीयते ।

यस्मात् स्थावरजङ्गमं समभवद्यस्यांशमात्रो वरो
यस्मिन् लीनमिदं प्रणौमि सततं तं वासुदेवं गुरुम् ॥ २ ॥

यत्सत्त्वात् सदिवावभात्यसादिदं यज्ज्ञानतो लीयते
तद् ब्रह्मैव भवामि यस्य कृपया वन्दे गुरुं मैथिलम् ।

तं नानात्वविकल्पनाविरहितं श्रीसत्यनारायणं
ज्ञोपाह्वं समवाप्तनिश्चलपदं शुश्रूषुभद्रप्रदम् ॥ १ ॥

वन्दे स्वस्य सहोदरां सकरुणां लक्ष्मीवतीं श्रीमतीं
श्रीलक्ष्मीश्वरसिंहमैथिलमहाराजस्य पूर्वा प्रियाम् ।

यत्पादाब्जमुपाश्रितस्य सततं पुष्टिं वपुर्मे गतं ।

सन्तुष्टिं समुपागतोऽस्मि करुणादृष्ट्या च यस्याः पराम् ॥ २ ॥

सर्वं ब्रह्मेत्युपक्रम्य वैदेही मुक्त एव स इत्यन्तानां विध्यादिविदे-
हमुक्त्यन्तमहावाक्यानामर्थो निष्प्रतियोगिकब्रह्ममात्रावस्थानलक्षण-
विकलेवरकैवल्यं तदेव विग्रहो यस्य स तथोक्तो योऽस्ति तस्मै व्याप-
काय श्रीरामचन्द्ररूपाय ब्रह्मणे नमः ॥ १ ॥

यच्छब्दोत्तरसप्तविभक्तिभिरस्मदुपदेष्टुर्ब्रह्मविद्वरिष्ठत्वेन सर्वज्ञे-
श्वरत्वं प्रत्यगभिन्नब्रह्मत्वं निष्प्रतियोगिकब्रह्मस्वरूपत्वं च स्वतः
सिद्धमित्यत आह य इति- स्वधर्मनिरतैः स्वाश्रमाचारसम्पन्नैर्य-
तिभिः यः पूज्यः । यं योगिनो ध्यायन्ति । येन निगमान्तवेद्यं ब्रह्म स्व-
स्वरूपमित्यात्तं ज्ञातमित्यर्थः । यस्मै वैश्वानररूपायानिशं हविर्दीयते ।
यस्मात् स्थावरजङ्गमात्मकं जगत् समभवत् । यस्यांशमात्रोऽवरो जीव-

नत्वा श्रीवासुदेवेन्द्रपादपङ्केरुहद्वयम् ।

ग्रथ्यते वै महावाक्यरत्नावलिरियं मया ॥ ३ ॥

त्रिलोकनाथमिश्रेण चनौरग्रामवासिना ।

विरच्यते प्रभानाम्नी टीका जिज्ञासुसिद्धये ॥ ३ ॥

समूहो भवति “ममैवांशो जीवलोके जीवभूतः सनातनः” इति स्मृतेः ।
यस्मिन् प्रत्यगभिन्ने ब्रह्मणि इदं जगत् लीनम् । तं वासुदेवं गुरुं सततं
प्रणौमि श्रीगुरुचरणारविन्दमनुसन्दधामीत्यर्थः ॥ २ ॥

ग्रन्थकारः गुरुनमस्कारपूर्वकं ग्रन्थग्रन्थनं प्रतिजानीते नत्वेति-
श्रीवासुदेवश्चासौ इन्द्र पेश्वर्यसम्पन्नः श्रीवासुदेवेन्द्रः तस्य पादपङ्केरु-
हद्वयं चरणाम्बुजयुग्मं नत्वा मया वै इति निश्चयेन इयं महावाक्य-
रत्नावलिः तदभिधानो ग्रन्थो ग्रथ्यते संगृह्यत इत्यर्थः ॥ ३ ॥

वाक्-पूर्ण-सहना-प्यायं-भद्रं कर्णेभिरेव च ।

पञ्च शान्तीः पठित्वाऽऽदौ पठेद्वाक्यान्यनन्तरम् ॥

इत्युक्तं-ताश्च-

✓ वाङ् मे मनसि प्रतिष्ठिता मनो मे वाचि प्रतिष्ठितमाविरावी-
र्म एधि वेदस्य म आणीस्थः । श्रुतं मे मा प्रहासीरनेनाधीतेनाहोरा-
त्रावसंधाम्यृतं वदिष्यामि सत्यं वदिष्यामि तन्मामवतु तद्वक्तारमवतु
अवतु मामवतु वक्तारमवतु वक्तारम् ॐ शान्तिः शान्तिः शान्तिः॥१॥

पञ्चशान्तिप्रथममन्त्रार्थं प्रकटयति वागित्यादिना समाहितदशा-
यां मे मम वागिन्द्रियप्रवृत्तिर्मनसि प्रतिष्ठिता “यच्छेद्वाङ्मनसी प्राज्ञः”
इति श्रुतेः । व्यावहारिकदशायांतु मे मनोऽन्तःकरणं वाचि वागादि-
करणसमूहे प्रतिष्ठितम् । वागादिव्यापृतेरन्तःकरणाधीनत्वात् ।
“अन्यत्रमना अभूवं नादर्शमित्यादि श्रुतेः ” मे मम वाचि मनसि च
हे वृहत्यात्मकप्राण त्वमेधि प्रकाशरूपेण सदासन्निधिं कुरु । आविः-
शब्देन स्वप्रकाशं ब्रह्मोच्यते प्रज्ञानशब्देन व्यवहृतत्वात् तस्याविर्भूत-
रूपत्वमतो हे आविः आविर्भूत मे मनसि अखण्डाकारवृत्तिरूपे
आधिः स्वातिरिक्तानात्मतिभिरग्रासादात्ममात्रज्योतिः स्वरूपेणैधि
स्वातिरिक्तानात्मविस्मरणपूर्वकं सन्निधिं कुरु । हे वाङ्मनसे मे
मदर्थं वेदस्य यथोक्तत्वज्ञानप्रतिपादकस्य ग्रन्थस्य आणीस्थः आन-
यनसमर्थं भवतम् । मे मया देशिकमुखतः श्रुतमधीतं कदापि मा
प्रहासीः । उपदेष्टृमुखादवगतार्थजातस्य विस्मरं माकार्पीरित्यर्थः ।
अनेन मयाऽधीतेन परापरविद्याजातेन अहोरात्रात् अहोरात्रं सदा त्वां
सन्दधामि अपररूपेण पररूपेण वा त्वमहमस्मीति अनुसन्धानं
करोमीत्यर्थः । हे प्राज्ञात्मन् यथाशास्त्रकर्तव्यार्थमृतं व्यावहारिकसत्यं
वा वदिष्यामि । वागादिकरणग्रामतो यथावद्ग्राह्यं सत्यं तद्गतहेयां-
शापाये पारमार्थिकसत्यस्वरूपं वा त्वां वदिष्यामि तत्परमपरं वा
ब्रह्म परापरविद्यासंयोजनेन विद्यार्थिनं मामवतु । तदेव पुनर्ब्रह्म-
विद्यावक्तारमाचार्यमवतु । अवतु मामवतु वक्तारमिति पुनर्वचन-
मादरार्थम् । परापरविद्याप्राप्त्यन्तरायीभूताध्यात्मिकादितापत्रय-

ॐ पूर्णमदः पूर्णमिदं पूर्णात् पूर्णमुदच्यते ।

पूर्णस्य पूर्णमादाय पूर्णमेवावशिष्यते ॐ शान्तिः शान्तिः शान्तिः ॥ २ ॥

ॐ सह नाववतु सह नौ भुनक्तु सह वीर्यं करवावहै । तेजस्वि ना-
वधीतमस्तु मा विद्विषावहै ॐ शान्तिः शान्तिः शान्तिः ॥ ३ ॥

ॐ आप्यायन्तु ममाङ्गानि वाक् प्राणश्चक्षुः श्रोत्रमथो बल-

निरसनाय शान्तिरिति वचनत्रयम् । इत्थं शान्तिः विद्याप्रारम्भाव-
सानयोः कार्या । कृतायामस्यां विद्याप्रसीदतीति सिद्धम् । विद्याप्रादुर्भा-
वसमकालमयं विद्वान् कृतार्थो भवतीत्यर्थः ॥ १ ॥

यत् देशतः कालतो वस्तुतः परिच्छेदरहितं तत्पूर्णं यत् अद इति
परोक्षसूचकसर्वनाम तदपि पूर्णं निरुपाधिकत्वात् । यत् इदंशब्दवाच्यं
व्यवहारापन्नं तदपि पूर्णं सोपाधिकत्वेन व्यासत्वात् यत् अदः-
शब्दवाच्यं कारणाभावापन्नं पूर्णं ब्रह्म तदेवेदंशब्दवाच्यं कार्योपाध्य-
वच्छिन्नमिव भाति । वस्तुतः कार्यकारणाभावापन्नयोरैक्यं पूर्णत्वं च
वेद्यम् । अनयोर्मध्ये प्रपञ्चारोपाधिकरणत्वेन पूर्णात् इदंशब्दवाच्यात्
प्रपञ्चापवादाधिकरणतया पूर्णमदःशब्दवाच्यं ब्रह्म उदच्यते उत्कृष्टं
भवतीत्यर्थः । कार्यकारणात्मना पूर्णस्य वस्तुनः कार्यकारणसम्बन्ध-
शून्यमहं ब्रह्मास्मीत्येतावन्मात्रं पूर्णमादाय विदित्वा तत्कालं कार्य-
कारणसम्बन्धसत्त्वासत्त्वविभ्रमापगमो भवतीति पूर्णं ब्रह्म स्वमात्र-
मवशिष्यते ॥ २ ॥

औपनिषदं ब्रह्म नौ शिष्याचार्यौ सहैवावतु । सह नौ विद्याफलं
भुनक्तु भोजयतु । सह विद्यानिमित्तं वीर्यं सामर्थ्यं करवावहै सम्पादया-
वहै । नावावयोरधीतं ग्रन्थजातं तेजस्वि ब्रह्मज्ञानयोग्यमस्तु । तत्राध्ययने
यदि प्रमादात् कश्चिद्विद्वेषो भवेत् तदा स माभूदिति तत्क्षमापनायेय-
माशीः प्रार्थना मा विद्विषावहै इति मैव परस्परविद्वेषं जनयावहै ।
शान्तिरित्युक्तार्थम् ॥ ३ ॥

व्यष्टिसमष्टिप्रपञ्चारोपापवादाधारविराड्हरिण्यगर्भेश्वरतुर्यां मु-
मुक्षोर्ममाङ्गानि करचरणादीनि स्वध्यानानुकूलतयाऽऽप्यायन्तु चिन्मुद्रा-
सिद्धासनादिव्यापृतानि कुर्वन्तु । तत्प्रसादान्मदीयवाक् प्राणश्चक्षुः-

मिन्द्रियाणि च सर्वाणि सर्वं ब्रह्मोपनिषदं माहं ब्रह्म निराकुर्याम् ।
मा मा ब्रह्म निराकरोदनिराकरणमस्त्वनिराकरणं मे अस्तु तदात्मनि
निरते य उपनिषत्सु धर्मास्ते मयि सन्तु ते मयि सन्तु ॐ शान्तिः
शान्तिः शान्तिः ॥ ४ ॥

ॐ भद्रं कर्णेभिः शृणुयाम देवा भद्रं पश्येमाक्षभिर्यजत्राः ।
स्थिरैरङ्गैस्तुष्टुवा ५ सस्तनूभिर्व्यशेम देवहितं यदायुःस्वस्ति न इन्द्रो

श्रोत्रमित्युपलक्षितकर्मज्ञानेन्द्रियाणि प्राणपञ्चकमपि पराक्प्रवृत्ति
विहाय प्रत्यक्प्रवणतया अथो यथाबलं सर्ववेदान्तश्रवणमनननिदि-
ध्यासनपर्यवसन्नानि भवन्तु । यदीशाद्यष्टोत्तरशतोपनिषत्प्रतिपाद्यं
तदौपनिषदं ब्रह्मैव सर्वम् “सर्वं खल्विदं ब्रह्म” इति श्रुतेः । ब्रह्मातिरि-
क्तास्तित्वधिया अहं ब्रह्म मा निराकुर्याम् ब्रह्मैवास्मीत्यनुसन्धानं कुर्या-
मित्यर्थः । ब्रह्मापि प्रत्यग्भावमापन्नं मा मानिराकरोत् आवयोरहं ब्रह्मास्मि
ब्रह्मैवाहमस्मीत्यनिराकरणमस्त्वनिराकरणं मेऽस्तु । अतदनात्मापह-
वसिद्धे तदात्मनि निरते तद्भावमापन्ने मयि ये उपनिषत्सु प्रकाशिता
धर्माः शमादयस्त्यक्तकामादयः सच्चिदानन्दादयश्च विद्यन्ते त एव मयि
सन्तु । आवृत्तिरादरार्था । शान्तिरित्युक्तार्थम् ॥ ४ ॥

हे विराडादयो देवाः । मुमुक्षवो वयं मुमुक्षूणां बहुत्वाद्बहुवचनम् ।
भवत्प्रसादतः कर्णेभिरिति ह्यानन्दसम् । कर्णैः भद्रं निर्विशेषप्रतिपादक-
वेदान्तजातं शृणुयाम सर्वदोषशान्त्यवधिवेदान्तश्रवणं कुर्म इत्यर्थः ।
केवलश्रवणतः किं स्यादित्यत आह भद्रमिति-यथाशास्त्रं वेदान्त-
श्रवणतो यजत्रा ध्यानयजनशीला वयम् अक्षभिः प्रत्यग्भावापन्नेन्द्रियै-
र्भद्रं तुरीयातीतं पश्येम पश्यामः । अल्पायुषां कथं तत्सिद्धिरित्याह
स्थिरैरिति-तत्तदङ्गाभिमानीन्द्राधिदेवताप्रसादतः स्वस्वविषयव्यापृ-
तिशून्यैस्तनूभिः सूक्ष्मवस्तुगोचरैरङ्गैर्विशिष्टा वयं तुष्टुवांसः युष्म-
दीयां स्तुतिं कृतवन्तः देवहितं देवेन प्रजापतिना हितं समर्पितं यज्ञै-
रुज्यादिगुणविशिष्टमायुश्चिरजीवित्वं तद्द्रव्यशेम विशेषेण प्राप्नुयाम

वृद्धश्रवाः स्वस्ति नः पूषा विश्ववेदाः स्वस्ति नस्तार्क्ष्यो अरिष्टनेमिः
स्वस्ति नो बृहस्पतिर्दधातु ॐ शान्तिः शान्तिः शान्तिः ॥ ५ ॥

इत्यर्थः । मन्दबुद्धयनुकम्पया प्रकारान्तरेण पुनः प्रार्थ्यते स्वस्तीति-इन्द्र-
स्त्रिलोकीपतिः वृद्धश्रवाः वृद्धैर्महान्मभिः सदा पुराणादिषु श्रूयते इति
तथोक्तः स नोऽस्माकं स्वस्ति दधातु ब्रह्मज्ञानार्थं क्षेमं सम्पादयतु ।
विश्ववेदाः सर्वज्ञः पूषा सूर्यः नोऽस्माकं स्वस्ति दधातु ब्रह्ममात्र-
ध्यानानुकूलं मनो भवत्वित्यनुगृह्णातु । अरिष्टा अकुण्ठिता नेमिर्गति-
र्यस्य स तार्क्ष्यः गरुडः नोऽस्माकं ब्रह्मैकतानं मनः स्वस्ति स्यादित्य-
नुगृह्णातु । बृहस्पतिः सुराचार्यो नोऽस्माकमिन्द्रियजातं ब्रह्ममात्रपर्यव-
सानं दधातु करोत्वित्यर्थः ॥ ५ ॥

श्रीदुर्गामाधवगणेशाः पान्तु ।

महावाक्यरत्नावल्याम् ।

अथ सार्द्धान्तिकविधिवाक्यानि ।

ॐ सर्वं खल्विदं ब्रह्म तज्जलानीति शान्त उपासीत ॥ १ ॥

आत्मानमेवावेदहं ब्रह्मास्मीति ॥ २ ॥

आत्मा वा अरे द्रष्टव्यः श्रोतव्यो मन्तव्यो निदिध्यासितव्यः ॥ ३ ॥

महत्पदं ज्ञात्वा वृक्षमूले वसेत् ॥ ४ ॥

सच्चिदानन्दात्मानमद्वितीयं ब्रह्म भावयेत् ॥ ५ ॥

अर्द्धान्तिकेन सहितानि तानि च विधिवाक्यानीति समासः
अर्द्धान्तिकत्वश्च क्रमकालिकविच्छेदत्वम् तच्च एष्वेव विधिवाक्येषु न
स्वर्गकामो ज्योतिष्टोमेन यजेतेत्यस्मिन्विधिवाक्ये इति घनान्तपाठि-
भिर्युत्पन्नैर्वैदिकैरवगन्तव्यम् । अविधेयब्रह्मप्रापकविधिच्छायापन्नवा-
क्यानि कानीत्याह सर्वमित्यादिना-इदं प्रपञ्चजातं सर्वं ब्रह्मैव खलु कुतः
प्रपञ्चजातस्य तज्जत्वात् तस्माज्जातत्वात् तत्स्थत्वात् तत्र स्थितत्वात्
तल्लत्वात् तत्र लयापन्नत्वादिति शान्तः समाहितः सन् उपासीत सदा-
नुसन्धानं कुर्यादित्यर्थः ॥ १ ॥

मुमुक्षुर्गुमुखात् आत्मानमेव खमेव अहं ब्रह्मास्मीति अवेत्
ज्ञातवानित्यर्थः ॥ २ ॥

अरे इति सम्बोधनम् । परमात्मा वा एव खमिति द्रष्टव्यः तदुपाय-
त्वेन सर्ववेदान्तार्थः श्रोतव्यो युक्तिभिर्मन्तव्यः प्रत्यग्भावमापन्नबुद्ध्या
ब्रह्मैवाहमिति निदिध्यासितव्यश्च ॥ ३ ॥

महत्पदं ब्रह्म ज्ञात्वा वृक्षमूले वसेत् ॥ ४ ॥

आत्मानं जीवात्मानं । सद्रूपं चिद्रूपम् आनन्दरूपम् अद्वितीयं ब्रह्म
ब्रह्मत्वेन भावयेत् ॥ ५ ॥

अहं ब्रह्मास्मीत्यनुसन्धानं कुर्यात् ॥ ६ ॥

स तज्ज्ञो बालोन्मत्तपिशाचवज्जडवृत्त्या लोकमाचरेत् ॥ ७ ॥

ब्राह्मणः समाहितो भूत्वा तत्त्वंपदैक्यमेव सदा कुर्यात् ॥ ८ ॥

सर्वत्राद्वैतब्रह्मबुद्धिं कुर्यात् ॥ ९ ॥

आशाम्बरो न नमस्कारो न स्वाहाकारो न स्वधाकारो न नि-
न्दास्तुतिर्यादृच्छिको भवेत् ॥ १० ॥

सर्वतः स्वरूपमेव पश्यन् जीवन्मुक्तिमवाप्य प्रारब्धप्रतिभासनाश-
पर्यन्तं स्वरूपानुसन्धानेन वसेत् ॥ ११ ॥

स्वरूपानुसन्धानं विनाऽन्यथाचारपरो न भवेत् ॥ १२ ॥

अहं ब्रह्मास्मीति भावयेत् ॥ ६ ॥

स साधकः तज्ज्ञो ब्रह्मवित् बालोन्मत्तपिशाचवत् जडवृत्त्या वा
लोकं लोकव्यवहारम् आचरेत् ॥ ७ ॥

ब्राह्मणः ब्रह्मवित् समाहितः एकाग्रचित्तो भूत्वा तत्त्वंपदलक्ष्या-
र्थयोर्जीवात्मपरमात्मनोरैक्यमभेदबुद्धिमेव कुर्यात् ॥ ८ ॥

अज्ञानदृष्ट्या द्वैतप्रपञ्चे सर्वत्राद्वैतब्रह्मबुद्धिं कुर्यात् ॥ ९ ॥

ब्रह्मवित् मानापमानास्पददेहादावात्मीयाभिमत्यभावाद्दिगम्बरो
भूत्वा ज्येष्ठकनिष्ठफललाभाभावान्नमस्काररहितः स्वाहास्वधावषट्-
कारगोचरकर्मसामान्यस्य संन्यस्तत्वात् स्वाहास्वधाकाररहितः दुश्च-
रित्रसच्चरित्राभावात् निन्दास्तुतिरहितः प्रवृत्तिनिवृत्तिव्यावृत्तीनाम-
भावात् यादृच्छिको भवेत् स्वेच्छाचारो भवेदित्यर्थः ॥ १० ॥

सर्वतः सर्वत्र स्वस्वरूपमेव पश्यन् जीवन्मुक्तिमवाप्य प्रारब्ध-
कर्मनाशपर्यन्तं स्वरूपानुसन्धानेन स्वस्वरूपानुचिन्तनेन वसेत् कालं
नयेदित्यर्थः ॥ ११ ॥

ब्रह्मवित् कदाचिदपि स्वरूपानुसन्धानं विना स्वस्वरूपानु-
चिन्तनं विनाऽन्यथाचारपरो न भवेत् कार्यान्तरानुषक्तो न भवेदि-
त्यर्थः ॥ १२ ॥

वेदान्तश्रवणं कुर्वन् योगं समारभेत ॥ १३ ॥
 आकुञ्चनेन कुण्डलिन्या कपाटमुद्घाट्य मोक्षद्वारं विभेदयेत् ॥ १४ ॥
 यच्छेद्वाङ्मनसी प्राज्ञस्तद्यच्छेज्ज्ञानं आत्मनि ॥ १५ ॥
 ज्ञानमात्मनि महति नियच्छेत्तद्यच्छेच्छान्तं आत्मनि ॥ १६ ॥
 आत्मानञ्चेद्विजानीयादयमस्मीति पूरुषः ॥ १७ ॥
 किमिच्छन्कस्य कामाय शरीरमनुसंज्वरेत् ॥ १८ ॥
 तमेव धीरो विज्ञाय प्रज्ञां कुर्वीत ब्राह्मणः ॥ १९ ॥
 नानुध्यायाद्ब्रह्मवृद्धिर्वाचो विग्लापनं हि तत् ॥ २० ॥

गुरोः सकाशात् वेदान्तश्रवणं कुर्वन् योगं समारभेत अभ्यसे-
 दित्यर्थः ॥ १३ ॥

अपानाकुञ्चनेनाभिवर्द्धितप्राणान्निसन्तप्तकुण्डलिनीशक्त्या ग्रन्थि-
 त्रयाऽन्वितसुषुम्णाकपाटमुद्घाट्य तद्वतमोक्षद्वारं कैवल्यनाडिकां विभे-
 दयेत् तद्वतचिदाकाशपर्यवसन्नो भवेदित्यर्थः ॥ १४ ॥

प्राज्ञो ब्रह्मवित् वागादीनि इन्द्रियाणि मनसी मनसि दीर्घस्त्वार्थः
 यच्छेत् मनोरूपतया विलापयेत् तन्मनो ज्ञानरूपे आत्मनि यच्छेत्
 विलापयेदित्यर्थः ॥ १५ ॥

तज्ज्ञानं निश्चयात्मकबुद्धिं महत्यात्मनि अव्यक्ते नियच्छेत् तद-
 व्यक्तं शान्तं आत्मनि निर्विशेषपरमात्मनि यच्छेत् ॥ १६ ॥

पुरुषः साधकः आत्मानम् अयं शान्तं आत्मास्मीति विजानीयाच्चेत्
 किमिच्छन् कस्य कामाय शरीरमनुसंज्वरेत् कृच्छ्रचान्द्रायणादिना
 शोषयेत् किमर्थं वा पोषयेत् देहेन्द्रियादि सम्पाद्य ज्ञानफलस्यासादि-
 तत्वादित्यर्थः ॥ १७ ॥ १८ ॥

ब्राह्मणो ब्रह्मवित् धीरो बुद्धिमान् तमेव परमात्मानं विज्ञाय
 प्रज्ञां निष्ठां कुर्वीत ॥ १९ ॥

उक्तनिष्ठातिरेकेण बहून् भेदप्रतिपादकान् शब्दान् ग्रन्थान् नानु-
 ध्यायात् न पठेत् तत् पठनं हि वाचो विग्लापनं कण्ठशोषजन-
 कमित्यर्थः ॥ २० ॥

यतो निर्विषयस्यास्य मनसो मुक्तिरिष्यते ॥ २१ ॥
 अतो निर्विषयं नित्यं मनः कार्यं मुमुक्षुणा ॥ २२ ॥
 चित्तमेव हि संसारस्तत्प्रयत्नेन शोधयेत् ॥ २३ ॥
 दृश्यं हृदयतां नीत्वा ब्रह्माकारेण चिन्तयेत् ॥ २४ ॥
 मायाकार्यमिदं भेदमस्ति चेद्ब्रह्मभावनम् ॥ २५ ॥
 देहोऽहमिति दुःखं चेद्ब्रह्माहमिति निश्चयः ॥ २६ ॥
 हृदयग्रन्थिरस्ति चेच्छेदयेद्ब्रह्मचक्रकम् ॥ २७ ॥
 संशये समनुप्राप्ते ब्रह्मनिश्चयमाप्नुयात् ॥ २८ ॥
 विज्ञेयोऽक्षरतन्मात्रं जीवितश्चापि चञ्चलम् ॥ २९ ॥

यतो निर्विषयस्य सङ्कल्पादिवृत्तिरहितस्यास्य मनसो मुक्तिर्ब्रह्म-
 मात्राविशेषलक्षणा इष्यते ॥ २१ ॥

अतो नित्यं प्रतिदिनं मुमुक्षुणा निर्विषयं निःसङ्कल्पं मनः कार्यम् ॥ २२ ॥
 चित्तमेव संसारः संसारहेतुः तत्प्रयत्नेन शोधयेत् ॥ २३ ॥

दृश्यम् अनन्तकोटिब्रह्माण्डजातं ब्रह्माकारेण ब्रह्मातिरिक्तं नास्ती-
 त्याकारेण अदृश्यतां नीत्वा स्वस्वरूपं चिन्तयेत् ॥ २४ ॥

अयं प्रकारः यस्य तद् इदं भेदं भेदमार्षत्वात् नानारूपं जगत्
 मायाकार्यमस्ति चेत् यदि बुद्ध्यते तदा ब्रह्मभावनं ब्रह्मेति भावनया
 तन्नानात्मतां त्यजेत् ॥ २५ ॥

देहोऽस्मीति वृत्तिर्दुःखरूपा चेत्तां विहाय ब्रह्माहमिति निश्चयः
 कार्यः ॥ २६ ॥

हृदयग्रन्थिरज्ञानग्रन्थिरस्ति चेद् ब्रह्मचक्रं ज्ञानरूपचक्रमादाय
 तच्छेदनं कुर्यात् ॥ २७ ॥

अहं ब्रह्म न वेति संशये समुदिते ब्रह्मनिश्चयं ब्रह्मैवाहमस्मीति
 निश्चयमाप्नुयात् ॥ २८ ॥

जीवितं चापि चञ्चलं जीवनमस्थिरमतोऽक्षरतन्मात्रं ब्रह्म विज्ञेयं
 मुमुक्षुभिः ॥ २९ ॥

विहाय शास्त्रजालानि यत्सत्यं तदुपास्यताम् ॥ ३० ॥
यस्य स्त्री तस्य भोगेच्छा निस्त्रीकस्य क भोगभूः ॥ ३१ ॥
स्त्रियं त्यक्त्वा जगत्त्यक्तं जगत्त्यक्त्वा सुखी भवेत् ॥ ३२ ॥
चित्तं कारणमर्थानां तस्मिन्सति जगद्भ्रमम् ॥ ३३ ॥
तस्मिन्क्षीणे जगत्क्षीणं तच्चिकित्स्यं प्रयत्नतः ॥ ३४ ॥
सुप्तेरुत्थाय सुप्त्यन्तं ब्रह्मैकं प्रविचिन्त्यताम् ॥ ३५ ॥
गच्छंस्तिष्ठन्नुपविशञ्चयानो वाऽन्यथाऽपि वा ॥ ३६ ॥
यथेच्छया वसेद्विद्वानात्मारामः सदा मुनिः ॥ ३७ ॥
ज्योतिर्लिङ्गं भ्रुवोर्मध्ये नित्यं ध्यायेत्सदा यतिः ॥ ३८ ॥
आत्मानमात्मना साक्षाद्ब्रह्मबुद्ध्यामुनिश्चलम् ॥ ३९ ॥

शास्त्रजालानि अनेकशास्त्राभ्यासं विहाय यत् सत्यं तदेव ब्रह्मेत्यु-
पास्यताम् ॥ ३० ॥

निस्त्रीकस्य स्त्रीरहितस्य क भोगभूर्नास्ति भोगभूमिरिति भावः ॥ ३१ ॥

स्त्रीपरित्यागेनैव जगत् परित्यक्तं भवति यतः स्त्रियो हि मूलं
जगताम् । तत्त्यागेन सुखी जीवन्मुक्तो भवतीति भावः ॥ ३२ ॥

अर्थानां विषयाणां कारणं कल्पकं चित्तं तस्मिन् सति जगद्भ्रमं
भासते ॥ ३३ ॥

तस्मिन् चित्ते क्षीणे नष्टे जगत् क्षीणं भवति तच्चिकित्स्यं प्रयत्नतः
तच्चित्तक्षयोपाय एव विधेयं इति भावः ॥ ३४ ॥

सुप्तेरुत्थाय पुनः सुप्त्यन्तमेकं ब्रह्म प्रविचिन्त्यताम् ॥ ३५ ॥

ब्रह्मवित् गच्छन् तिष्ठन् उपविशन् वा शयानश्शयनमुद्रया स्थितः ।
अन्यथापि वा उक्तक्रियान्तरमनुतिष्ठन् ब्रह्माऽनुसन्धानं कुर्यात् ॥ ३६ ॥

आत्मन्येवारमते इत्यात्मारामो मुनिर्विद्वान् यथेच्छया विधिनिषे-
धराहित्येन ब्रह्मैवास्मीति चिन्तयन् सदा वसेत् ॥ ३७ ॥

यतते इति यतिर्यत्नशीलो मुमुक्षुः नित्यं कालत्रयावाधितं ब्रह्मस्व-
रूपं ज्योतिर्लिङ्गं भ्रुवोर्मध्ये सदा सर्वदा ध्यायेदित्यर्थः ॥ ३८ ॥

ज्ञानी आत्मना समाहितमनसा आत्मानं जीवं सुनिश्चलं निर्विशे-

देहजात्यादिसम्बन्धान् वर्णाश्रमसमन्वितान् ॥ ४० ॥
 वेदशास्त्रपुराणादि पदपांसुमिव त्यजेत् ॥ ४१ ॥
 एकाकी निःस्पृहस्तिष्ठेन्नहि केन सहालपेत् ॥ ४२ ॥
 दद्यान्नारायणेत्येवं प्रतिवाक्यं सदा यतिः ॥ ४३ ॥
 मुनिः कौपीनवासाः स्यान्नग्नो वा ध्यानतत्परः ॥ ४४ ॥
 अध्यात्मरतिरासीनो निरपेक्षो निराशिषः ॥ ४५ ॥
 आत्मनैव सहायेन सुखार्थी विचरेदिह ॥ ४६ ॥
 सन्दिग्धः सर्वभूतानां वर्णाश्रमविवर्जितः ॥ ४७ ॥
 अन्धवज्जडवच्चापि मूकवच्च महीं चरेत् ॥ ४८ ॥
 यद्यत्पश्यति चक्षुर्भ्यां तत्तदात्मेति भावयेत् ॥ ४९ ॥

०

षं ब्रह्मसाक्षाद्बुद्ध्यां वर्णाश्रमसमन्वितान् देहजात्यादिसम्बन्धान्
 वेदशास्त्रपुराणादि च पदपांसुमिव पादलग्नधूलिमिव त्यजेत् ॥ ३९-४१ ॥
 यतिः सर्वत्र निःस्पृहः एकाकी तिष्ठेत् नहि केन सह ब्रह्मवार्त्ता-
 तिरिक्त्वा चर्त्तालापं कुर्यात् ॥ ४२ ॥

यतिः तत्तत्कार्यानुरोधेन सत्यपिप्रश्ने नारायणेत्येव प्रतिवाक्यं
 सदा दद्यात् ॥ ४३ ॥

ध्यानतत्परो मुनिः कौपीनवासाः स्यान्नग्नो वा ॥ ४४ ॥

आत्मानमधि कृत्य रमते इति अध्यात्मरतिः स्वे महिम्न्यासीनः
 विषयेच्छारहितः निराशिषः निर्गतसङ्कल्पः विचरेदित्युत्तरेण
 सम्बन्धः ॥ ४५ ॥

इहास्मिन् लोके निर्विशेषब्रह्ममात्रसुखार्थी आत्मनैव सहायेन
 एकाकी विचरेत् ॥ ४६ ॥

वर्णाश्रमाचारविवर्जितो यतिः सर्वमनुष्याणामयं ब्राह्मणो वा
 नवेत्यादिसन्दिग्धवेषः ॥ ४७ ॥

सर्वथा सन्न्यस्तसङ्कल्पादिवृत्तिकदम्बो मुनिरन्धवत् जडवत्
 मूकवद्वा महीं चरेत् ॥ ४८ ॥

मुमुक्षुश्चक्षुःश्रोत्रादिकरणैः यद्यद्रूपादिविषयं साक्षात् करोति

यद्यच्छृणोति कर्णाभ्यां तत्तदात्मेति भावयेत् ॥ ५० ॥
 लभते नासया यद्यत्तत्तदात्मेति भावयेत् ॥ ५१ ॥
 जिह्वया यद्रसं ह्यस्ति तत्तदात्मेति भावयेत् ॥ ५२ ॥
 त्वचा यद्यत्स्पृशेद्योगी तत्तदात्मेति भावयेत् ॥ ५३ ॥
 दृष्टिं ज्ञानमयीं कृत्वा पश्येद्ब्रह्ममयज्जगत् ॥ ५४ ॥
 द्रष्टृदर्शनदृश्यानां विरामो यत्र वा भवेत् ॥ ५५ ॥
 दृष्टिस्तत्रैव कर्त्तव्या न नासाग्रावलोकनी ॥ ५६ ॥
 देवाग्न्यगारे तरुमूले गुहायां वसेदसङ्गोऽलक्षितशीलवृत्तः ॥ ५७ ॥
 निरिन्धनं ज्योतिरिवोपशान्तो न चोद्विजेदुद्विजेद्यत्र कुत्र ॥ ५८ ॥
 शान्तो दान्त उपरतस्तितित्तुर्योऽनूचानो ह्यभिजज्ञौ ब्रह्मसमानः ॥ ५९ ॥

तत्तदात्मेति भावयेत् ॥ स्वातिरेकेण सविषयचक्षुरादिकरणज्ञानं
 च नास्तीति भावः । वक्ष्यमाणवाक्यानामप्येतदेव तात्पर्यम् ॥ ५९ ॥ ५३ ॥

ब्रह्मातिरिक्तं न किञ्चिदस्तीति दृष्टिं ज्ञानमयीं सम्यग्ज्ञानरूपां
 कृत्वा परिदृश्यमानं जगत् ब्रह्ममयं ब्रह्ममात्रं पश्येत् भावयेदित्यर्थः ॥ ५४ ॥

वा पक्षान्तरे द्रष्टादीनां त्रिपुटी यत्र यस्मिन् वस्तुनि विरूपविलयं
 भजते स्वरूपराहित्येन विलीना भवति तत्रैव दृष्टिः कार्या न नासाग्रा-
 वलोकनी न नासाग्रावलोकनस्यावश्यकत्वमिति भावः ॥ ५५ ॥ ५६ ॥

परैरलक्षितशीलवृत्तः शीलं च वृत्तं च शीलवृत्ते स्वभावाचरणे तेन
 लक्षिते यस्य सः असङ्गः सन् देवालये अग्न्यागारे तरुमूले गुहायां
 वा ब्रह्मरूपः सन् वसेत् ॥ ५७ ॥

यत्र कुत्रापि यस्यां कस्यामपि स्थितौ ब्रह्ममात्रो स्वमहिम्नि
 उपशान्तः यतिः निरिन्धनं ज्योतिरिव न चोद्विजेदुद्विजेत् उद्विग्नो न
 भवतीति भावः आवृत्तिर्निषेधदाढ्याय ॥ ५८ ॥

नियमितान्तरिन्द्रियः शान्तः तथाभूतवाह्येन्द्रियो दान्तः स्वाति-
 रिक्तं नेत्युपरतः निष्क्रियः तितित्तुः “सहनं सर्वदुःखानामप्रतीकारपूर्वकं
 चिन्ताविलापरहितं सा तितित्ता निगद्यते । इत्युक्तलक्षणतितित्तावान्
 अनूचानो विनीतः इत्थंभूतो योगी हीतिनिश्चयेन ब्रह्मसमानः ब्रह्मरूपः

त्यक्तोषणो ह्यनृणस्तं विदित्वा मौनी वसेदाश्रमे यत्र कुत्र ॥६०॥

यमैश्च नियमैश्चैव ह्यासनैश्च सुसंयुतः ॥ ६१ ॥

नाडीशुद्धिश्च कृत्वाऽऽदौ प्राणायामं समाचरेत् ॥ ६२ ॥

सर्वचिन्तां परित्यज्य सावधानेन चेतसा ॥ ६३ ॥

निर्विकल्पः प्रसन्नात्मा प्राणायामं समाचरेत् ॥ ६४ ॥

मरुदभ्यसनं सर्वं मनोयुक्तं समभ्यसेत् ॥ ६५ ॥

इतरत्र न कर्तव्या मनोवृत्तिर्मनीषिणा ॥ ६६ ॥

ओं तत्सदिति सार्द्धान्तिकविधिवाक्यानि महावाक्यरत्नावल्यां
प्रथमप्रकरणे षट्षष्टिः ॥ ६६ ॥

सर्वमात्मवदभिजज्ञौ जानाति स्म ॥ ५६ ॥

वित्तोषणा-पुत्रोषणा-लोकेषणाभी रहितः ब्रह्मचर्ययज्ञप्रजोत्पादन-
ऋषिदेवपितृणतो मुक्तो ह्यनृणः मौनी तमात्मानं विदित्वा यत्र कुत्र
वाऽऽश्रमे वसेत् ॥ ६० ॥

आदौ अहिंसासत्यमस्तेयब्रह्मचर्यापरिग्रहा यमा इति पातञ्जल-
सूत्रोक्तपञ्चविधैर्यमैः शौचसन्तोषतपःस्वाध्यायेश्वरप्रणिधानानि
नियमा इति पातञ्जलोक्तपञ्चविधैर्नियमैः सिद्धस्वस्तिकपद्मासनाद्यै-
रासनैश्चसुसंयुतः नाडीशुद्धिं कृत्वा प्राणायामं समाचरेत् गुरुपदेशे-
नाचरेदित्यर्थः ॥ ६१ ॥ ६२ ॥

सर्वचिन्तां परित्यज्य निर्विकल्पः निःसंशयः प्रसन्नात्मा शान्तः
सावधानेन चेतसा प्राणायामं समाचरेत् सम्यगभ्यसेत् ॥६३॥६४॥

सर्वं मरुदभ्यसनं प्राणायामं सहितं केवलं वा मनोयुक्तं समभ्यसेत्
निरन्तरं कुर्यादित्यर्थः अतो मनीषिणा योगिना इतरत्र प्राणायामाति-
रिक्तविषयेषु मनोवृत्तिर्न कर्तव्या ॥ ६५ ॥ ६६ ॥

इति मैथिलश्रीत्रिलोकनाथमिश्रप्रणीतायां महावाक्यरत्नावलि-
टीकायां प्रमाभिधानायां विधिवाक्यविवरणं सम्पूर्णम् ॥

अथ सार्द्धान्तिकबन्धमोक्षवाक्यानि ।

देहादीनात्मत्वेनाभिमन्यते सोऽभिमान आत्मनो बन्धः ॥ १ ॥

तन्निवृत्तिर्मोक्षः ॥ २ ॥

देवमनुष्याद्युपासना कामसङ्कल्पो बन्धः ॥ ३ ॥

कर्तृत्वाद्यहङ्कारसङ्कल्पो बन्धः ॥ ४ ॥

अणिमाद्यष्टैश्वर्याशासिद्धसङ्कल्पो बन्धः ॥ ५ ॥

यमाद्यष्टाङ्गयोगसङ्कल्पो बन्धः ॥ ६ ॥

केवलमोक्षापेक्षासङ्कल्पो बन्धः ॥ ७ ॥

सङ्कल्पमात्रसम्भवो बन्धः ॥ ८ ॥

नित्यानित्यवस्तुविचारादनित्यसंसारसुखदुःखविषयसमस्तक्षेत्रम-
तावन्धक्षयो मोक्षः ॥ ९ ॥

देहादीन् देहेन्द्रियमनोबुद्ध्यादीनात्मत्वेनाभिमन्यते देहोहमिन्द्रि-
याण्यहमित्याद्याकारको यः सोऽभिमान आत्मनो बन्धः ॥ १ ॥

तन्निवृत्तिः उक्ताभिमाननिवृत्तिर्मोक्षः ॥ २ ॥

कामनाधिया देवानां मनुष्याणां यक्षराक्षसादीनां चोपासना कर्त्त-
व्येति सङ्कल्पो बन्धः ॥ ३ ॥

कर्मकर्त्ता तत्फलमोक्ताहमित्यहंभावकलितसङ्कल्पो बन्धः ॥ ४ ॥

अणिममहिमगरिमलधिमप्राप्तिप्राकाम्येशित्ववशित्वाष्टैश्वर्यं मे
स्यादित्याशासिद्धसङ्कल्पो बन्धः ॥ ५ ॥

यमनियमासनप्राणायामप्रत्याहारधारणाध्यानसमाध्यष्टाङ्गयोगः
साधनीय इति सङ्कल्पो बन्धः ॥ ६ ॥

स्वाविद्याबन्धान्मोक्षो मे स्यादिति केवलमोक्षापेक्षासङ्कल्पोऽपि
बन्ध एव स्वस्य नित्यमोक्षस्वरूपत्वेन बन्धसापेक्षमोक्षसङ्कल्पस्यापि
बन्धत्वसिद्धिरिति भावः ॥ ७ ॥

किं बहुना सङ्कल्पमात्रस्य सम्भव उत्पत्तिरपि बन्धो भवति ॥ ८ ॥

मोक्षसङ्कल्पस्य बन्धत्वे मोक्षः कीदृश इत्याह नित्यानित्येति नित्या-

मन एव मनुष्याणां कारणं बन्धमोक्षयोः ॥ १० ॥
 बन्धनं विषयासक्तं मुक्तये निर्विषयं स्मृतम् ॥ ११ ॥
 ममेति बध्यते जन्तुर्निर्ममेति विमुच्यते ॥ १२ ॥
 ममत्वेन भवेज्जीवो निर्ममत्वेन केवलः ॥ १३ ॥
 स्वसङ्कल्पवशाद्बद्धो निःसङ्कल्पाद्विमुच्यते ॥ १४ ॥
 द्रष्टा दृश्यवशाद्बद्धो दृश्याभावे विमुच्यते ॥ १५ ॥
 इच्छामात्रमविद्येयं तन्नाशो मोक्ष उच्यते ॥ १६ ॥
 भोगेच्छामात्रको बन्धस्तत्त्यागो मोक्ष उच्यते ॥ १७ ॥
 विचित्रैत्यकलितो बन्धस्तन्मुक्तिर्मुक्तिरुच्यते ॥ १८ ॥

नित्यवस्तुनोः भावाभावरूपतया विचारात् संसारप्रादुर्भूतसुखदुःख-
 विषयपूरितस्वदेहादिसमस्तक्षेत्रेष्वहन्ता ममता च बन्धस्तत्क्षय
 एव मोक्षः ॥ ६ ॥

मनुष्यादीनां बन्धमोक्षकारणं मन एव ॥ १० ॥
 तत्र विषयासक्तं मनो बन्धहेतुर्निर्विषयं मनो मुक्तये भवतीति
 स्मृतम् ॥ ११ ॥

जन्तुः साधारणजीवजातं देहदारादावहं ममेत्यभिमानतो बध्यते
 निरहंममाभिमानतो मुच्यते ॥ १२ ॥

स्वस्मिन् स्वातिरिक्ते चाहन्त्वेन ममत्वेन च जीवो भवति तत्र
 पुनरहङ्कारममकाराभावेन केवलोनिर्विशेषः परमात्मैव भवति ॥ १३ ॥

जीव इदं मे स्यादिदं मे स्यादिति स्वसङ्कल्पवशाद्बध्यते सङ्क-
 ल्पनीयस्वातिरिक्तं किमपि नेति निःसङ्कल्पवशाद्विमुच्यते ॥ १४ ॥

द्रष्टा स्वदृश्यसत्ताग्रहतो बध्यते तदभिमानाभावाद्विमुच्यते ॥ १५ ॥

इयमविद्या इच्छारूपैव तन्नाशो मोक्ष उच्यते ॥ १६ ॥

आविद्यकभोगमात्रेच्छा बन्धो विद्यया तत्त्यागो मोक्ष उच्यते ॥ १७ ॥

चित्तश्चिदात्मनश्चैत्येन ज्ञानविषयीभूतशरीरादिप्रपञ्चेन सह
 कलनासम्बन्धो बन्धः । तन्मुक्तिः तत्सम्बन्धविरहो मुक्तिः कथ्यते ॥ १८ ॥

अनास्थैव हि निर्वाणं दुःखमास्थापरिग्रहः ॥ १६ ॥
 कर्मणा बध्यते जन्तुर्विद्यया च विमुच्यते ॥ २० ॥
 स्वरूपावस्थितिर्मुक्तिस्तद्भ्रंशोऽहन्त्ववेदनम् ॥ २१ ॥
 चित्ते चलति संसारो निश्चले मोक्ष उच्यते ॥ २२ ॥
 बद्धो हि वासनाबद्धो मोक्षः स्याद्वासनाक्षयः ॥ २३ ॥
 पदार्थभावेनादाढ्यं बन्ध इत्यभिधीयते ॥ २४ ॥
 वासनातानवं ब्रह्मन् मोक्ष इत्यभिधीयते ॥ २५ ॥
 न मोक्षो नभसः पृष्ठे न पाताले न भूतले ॥ २६ ॥
 सर्वाशासंक्षये चेतःक्षयो मोक्ष इतीष्यते ॥ २७ ॥

आस्थापरिग्रहः घटपटादिषु नानात्वबुद्धिस्वीकारो दुःखं बन्ध-
 हेतुः अनास्था तेषु अभेदबुद्धिर्निर्वाणं मोक्षहेतुः । हिर्निश्चयार्थः
 यद्वा दुःखमास्थापरिग्रहः आस्था विषयादीनामपेक्षा तस्याः परिग्रहः
 स्वीकारो दुःखं दुःखहेतुरित्यर्थः । अनास्थैव हि निर्वाणम् अनास्था-
 विषयादीनामुपेक्षा हीति निश्चयेन निर्वाणं मोक्षो मोक्षहेतुरित्यर्थः ।
 “ आस्था त्वालम्बनास्थानयत्नापेक्षासु योषिति ” इति मेदनी ॥ १६ ॥

सर्वो जन्तुः शुभाशुभकर्मणा बध्यते विद्यया ज्ञानेन कर्मकृतबन्ध-
 नाद्विमुच्यते ॥ २० ॥

स्वस्वरूपज्ञानं मुक्तिः स्वरूपविभ्रंशो देहादावहन्त्ववेदनं तज्ज्ञानं
 बन्धो भवति ॥ २१ ॥

स्वरूपतश्चेतश्चलनाचलने बन्धमोक्षहेतू भवतः ॥ २२ ॥

बद्धः संसारी नानाविधवासनया बद्धो भवति हिर्निश्चयार्थः
 सर्ववासनाक्षयान्मोक्षो भवति ॥ २३ ॥

सांसारिकपदार्थलाभाय दृढचिन्तनं बन्धः ॥ २४ ॥

हे ब्रह्मन् वासनानां तानवमभावस्तेन यः सिद्धयति स मोक्ष इत्य-
 भिधीयते ॥ २५ ॥

एवंभूतो मोक्षः कत्र तिष्ठतोत्याह पाताले भूतले नभसः पृष्ठे
 मोक्षो न विद्यते किन्तु ॥ २६ ॥

चेतःकल्पितसर्वाशासंक्षये चेतःक्षयो भवति तत्क्षयतः प्रादुर्भूतो

मोक्षो मे ऽस्त्विति चिन्ताऽन्तर्जाता चेदुत्थितं मनः ॥ २८ ॥
 मननोत्थे मनस्येष बन्धः सांसारिको मतः ॥ २९ ॥
 तदमार्जनमात्रं हि महासंसारतां गतम् ॥ ३० ॥
 तत्प्रमार्जनमात्रन्तु मोक्ष इत्यभिधीयते ॥ ३१ ॥

ॐ तत्सदिति सार्द्धान्तिकबन्धमोक्षवाक्यानि महावाक्य-
 रत्नावल्यां द्वितीयप्रकरणे एकत्रिंशत् ॥ ३१ ॥

मोक्ष इतीष्यते ॥ २७ ॥

अन्तर्मनसि मोक्षा मेस्त्विति चिन्ता जाता चेन्मनः उत्थितं
 विक्षिप्तं भवति ॥ २८ ॥

एवं मननोत्थे मननविक्षिप्ते मनसि एष सांसारिको बन्धो
 मतः सिद्धः ॥ २९ ॥

तन्मनसोऽमार्जनमात्रमशोधनमेव महासंसारतां गतं महाबन्ध
 इत्यर्थः ॥ ३० ॥

तस्य मनसः प्रमार्जनमात्रेण मोक्षः स्वतः एवाविर्भवतीति
 भावः ॥ ३१ ॥

इति मैथिलश्रीत्रिलोकनाथमिश्रप्रणीतायां महावाक्य-
 रत्नावलिटीकायां प्रभाभिधानायां बन्धमोक्षवा-
 क्यविवरणं सम्पूर्णम् ।

आहत्यवाक्यानि सप्तनवतिः ॥ ६७ ॥

अथ सार्द्धान्तिकाविद्वन्निन्दावाक्यानि ।

अथ योऽन्यां देवतामुपास्तेऽन्योसावन्योऽहमस्मीति न स वेद
यथा पशुः ॥ १ ॥

अत्र भिदामिव मन्यमानः शतधा सहस्रधा भिन्नो मृत्योः स
मृत्युमाप्नोति ॥ २ ॥

कर्तृत्वाद्यहङ्कारभावनारूढो मूढः ॥ ३ ॥

मृत्योः स मृत्युमाप्नोति य इह नानेव पश्यति ॥ ४ ॥

अनुभूतिं विना मूढो वृथा ब्रह्मणि मोदते ॥ ५ ॥

प्रतिविम्बितशाखाग्रफलास्वादनमोदवत् ॥ ६ ॥

अष्टाङ्गञ्च चतुष्पादं त्रिस्थानं पञ्चदैवतम् ॥ ७ ॥

अथाविद्वन्निन्दारभ्यते। अत्राथशब्द आरम्भार्थः अन्योऽसावीश्वरः
अन्योऽहं जीवोऽस्मीति मत्वा यः पुमान् अन्यां स्वभिन्नां देवतामुपा-
स्ते स न किञ्चिद्वेद यथा पशुरित्यर्थः ॥ १ ॥

अत्रास्मिन् निर्भेदे ब्रह्मणि जगज्जीवेशसाक्षिणां मिथो भिदामिव
भेदमिव मन्यमानः पुमान् स्वाधिष्ठितशरीरेण साकं शतधा सहस्रधा
प्रतिक्षणं भिन्नो भवति स मृत्योर्मृत्युं जनिमृतिपरम्परामेति घटोयन्त्र-
वदविभ्रान्तं संसरतीत्यर्थः ॥ २ ॥

अहं कर्त्ता अहं भोक्तेत्याद्यहंकारभावनावान् मूढः अहः ॥ ३ ॥

इह ब्रह्मण्यनानारूपे यस्तु जगज्जीवेशादिनानेव पश्यति स मृत्यो-
र्मृत्युमाप्नोतीत्युक्तार्थम् ॥ ४ ॥

जलाशयप्रतिविम्बितसहकारशाखाग्रलम्बमानफलास्वादनमोदो
यथा नार्थवान् तथा मूढः स्वाहो ब्रह्मणि ब्रह्माहमस्मीत्यनुभूतिं विना
वृथा ब्रह्मानन्दाभासे मोदते “स्वानुभूत्यात्मकं ज्ञानं कैवल्यफलदं हि
तद्” इति स्मृतेः ॥ ५ ॥ ६ ॥

अकारोकारमकारार्थमात्राविन्दुकलाकलातीततत्परभेदेनाष्टाङ्गं
विश्वतैजसप्राज्ञतुर्यभेदेन विराट्सूत्रबीजतुर्यभेदेन च चतुष्पादं कैलास-

ओङ्कारं यो न जानाति ब्राह्मणो न भवेत्तु सः ॥ ८ ॥
 अतिवर्णाश्रमं रूपं सच्चिदानन्दलक्षणम् ॥ ९ ॥
 यो न जानाति सोऽविद्वान्कदा मुक्तो भविष्यति ॥ १० ॥
 कुशला ब्रह्मवार्तायां वृत्तिहीनाः सुरागिणः ॥ ११ ॥
 तेऽप्यज्ञानतया नूनं पुनरायान्ति यान्ति च ॥ १२ ॥
 काष्ठदण्डो धृतो येन सर्वाशी ज्ञानवर्जितः ॥ १३ ॥
 स्वायत्तमेकान्तहितं स्वेप्सितत्यागवेदमम् ॥ १४ ॥
 यस्य दुष्करतां यातं धिक् तं पुरुषकीटकम् ॥ १५ ॥
 अद्वितीयब्रह्मतत्त्वं न जानन्ति यदा तदा ॥ १६ ॥
 भ्रान्ता एवाखिलास्तेषां क्व मुक्तिः क्वेह वा सुखम् ॥ १७ ॥

वैकुण्ठब्रह्मलोकभेदेन जाग्रत्स्वप्नसुषुप्तिभेदेन च त्रिस्थानं ब्रह्मविष्णु-
 रुद्रेश्वरसदाशिवभेदेन पञ्चदैवतम् एवमुक्तलक्षणलक्षितमोङ्कारं परमा-
 त्मानं स्वस्वरूपं यो न जानाति स ब्रह्मनिष्ठो न भवतीत्यर्थः ॥ ७ ॥ ८ ॥
 वर्णाश्रमविशिष्टदेहोपलक्षिताऽविद्यातत्कार्यजातमतीत्य वर्त्तते
 इत्यतिवर्णाश्रमं रूपं सच्चिदानन्दलक्षणं ब्रह्म स्वस्वरूपमिति यो न जानाति
 सोऽयमविद्वान् कदा मुक्तो भविष्यति न कदापीत्यर्थः ॥ ९ ॥ १० ॥

ये सुरागिणः विषयासक्ताः वृत्तिहीनाः ब्रह्माकारवृत्तिहीनाः ब्रह्म-
 वार्तायां कुशला अपि ते अज्ञानतया अज्ञानित्वेन नूनं निश्चयेन पुनरा-
 यान्ति यान्ति चेत्यर्थः ॥ ११ ॥ १२ ॥

ज्ञानदण्डवैकल्येन काष्ठदण्डो येन संन्यासिना धृतः स सर्वाशी
 कुक्षिम्भरिर्भवति ज्ञानवर्जितः स्वरूपज्ञानशून्यः सन् ॥ १३ ॥

यस्य पुंसः स्वायत्तं स्वाधीनमेकान्तहितमत्यन्तोपकारकं स्वाभि-
 लषितविषयत्यागज्ञानं कर्तुमशक्यमभवत् तं पुरुषकीटकं धिगिति श्रुति-
 निन्दयति ॥ १४ ॥ १५ ॥

साधकाः यदा अद्वितीयब्रह्मतत्त्वं स्वस्वरूपमिति न जानन्ति
 तदैव ते सर्वे भ्रान्ता भवन्ति तेषां मुक्तिः क्व इह सुखं वा क्व न
 क्वापीत्यर्थः ॥ १६ ॥ १७ ॥

अज्ञानोपहतो बाल्ये यौवने वनिताहतः ॥ १८ ॥

शेषे कलत्रचिन्तार्त्तः किं करोति नराधमः ॥ १९ ॥

इच्छाद्वेषसमुत्थेन द्वन्द्वमोहेन जन्तवः ॥ २० ॥

धराविवरमग्नानां कीटानां समतां गताः ॥ २१ ॥

ओं तत्सदिति साङ्ख्यनित्काविद्वन्निन्दावाक्यानि महावाक्य-
रत्नावल्यां तृतीयप्रकरणे एकविंशतिः ॥ २१ ॥

अयं नराधमः बाल्ये बाल्यावस्थायांमज्ञानोपहतो भवति अज्ञान-
वशात् स्वेष्टचिन्तनं कर्तुं न शक्नोति यौवने यौवनावस्थायां वनि-
ताहतः स्त्रिया वशीकृतस्तदनुरोधेन अन्ध इव स्वेष्टं न पश्यति
शेषे वार्द्धक्ये कलत्रचिन्तार्त्तः कलत्रादिचिन्तया पीडितः सन् किं
करोति नाम स्वश्रेयस्साधनं न किमपि करोतीत्यर्थः ॥ १८ ॥ १९ ॥

जन्तवः साधकाः इच्छाद्वेषाभ्यां सम्यगुत्थेन समुत्पन्नेन द्वन्द्वमोहेन
मृदाः धराविवरमग्नकीटानां समतां गताः ॥ २० ॥ २१ ॥

इति मैथिलश्रीत्रिलोकनाथमिश्रप्रणीतायां महावाक्यरत्नावलिटीकायां
प्रभाभिधानायांमविद्वन्निन्दावाक्यविवरणं सम्पूर्णम् ॥

आहत्यवाक्यानि अष्टादशोत्तरशतम् ॥ ११८ ॥

अथ सार्द्धान्तिकजगन्मिथ्यावाक्यानि ।

नान्यत्किञ्चन मिषत् ॥ १ ॥

वाचारम्भणं विकारो नामधेयं मृत्तिकेत्येव सत्यम् ॥ २ ॥

अतोऽन्यदार्त्तम् ॥ ३ ॥

न तु तद्वितीयमस्ति ॥ ४ ॥

नात्र काचन भिदाऽस्ति नैव तत्र काचन भिदाऽस्ति ॥ ५ ॥

सर्वं विकारजातं मायामात्रम् ॥ ६ ॥

सर्वत्र न ह्यस्ति द्वैतसिद्धिः ॥ ७ ॥

नास्ति द्वैतं कुतो मर्त्यम् ॥ ८ ॥

प्रपञ्चो यदि विद्येत निवर्तेत न संशयः ॥ ९ ॥

ब्रह्मातिरेकेण किञ्चन किञ्चिदपि अन्यत् मिषत् चलत् जङ्गमं
स्थावरञ्च नास्तीत्यर्थः ॥ १ ॥

यथा घटशरावादि नाममात्रं वाचारम्भणं मृत्तिकेत्येव सत्यम्
तथा विकारः कार्यजातं नामधेयं नाममात्रम् । वाचारम्भणं वाग्व्यापार-
विषयीभूतम् । वस्तुतो ब्रह्मैव सत्यमित्यर्थः ॥ २ ॥

अतो ब्रह्मणोऽन्यत् जगत् आर्तम् मृत्युना पीडितं नश्वरं ततो
मिथ्येत्यर्थः ॥ ३ ॥

न तु तस्मात् ब्रह्मणः सकाशात् द्वितीयं किञ्चिदप्यस्ति ॥ ४ ॥

अत्र जीवे कामसङ्कल्पादिरूपेण न काचन भिदाऽस्ति न कश्चन
भेदोऽस्ति तत्र परमात्मनि विश्वविराडादिरूपेण न कश्चिद्भेदोऽस्ति ॥ ५ ॥

सर्वं कार्यजातं सांसारिकं वस्तु मायामात्रं मिथ्येत्यर्थः ॥ ६ ॥

सर्वत्र अखण्डैकरसे ब्रह्मणि द्वैतप्रपञ्चसिद्धिर्नास्ति ॥ ७ ॥

जगज्जीवेशादिभेदेन द्वैतं नास्ति तदन्तर्गतभेदविशिष्टमर्थं मरण-
शीलं वस्तु कुतः सम्भवति “द्वैताद्धि भयम्” इत्यादि श्रुतेः ॥ ८ ॥

प्रपञ्चः संसारः यदि विद्येत भवेत् तदा ब्रह्मातिरिक्तं न किञ्चि-
दस्तीति ज्ञानतो निवर्तेत अत्र संशयो नास्ति ॥ ९ ॥

मायामात्रमिदं द्वैतमद्वैतं परमार्थतः ॥ १० ॥
 विकल्पो विनिवर्त्तते कल्पितो यदि केन चित् ॥ ११ ॥
 उपदेशादयं वादो ज्ञाते द्वैतं न विद्यते ॥ १२ ॥
 द्वितीयकारणाभावादानुत्पन्नमिदञ्जगत् ॥ १३ ॥
 यथैवेदं नभः शून्यं जगच्छून्यं तथैव हि ॥ १४ ॥
 इदं प्रपञ्चं यत्किञ्चिद्यच्चज्जगति वीक्ष्यते ॥ १५ ॥
 दृश्यरूपञ्च दृग्रूपं सर्वं शशविपाणवत् ॥ १६ ॥
 इदं प्रपञ्चं नास्त्येव नोत्पन्नं नो स्थितञ्जगत् ॥ १७ ॥

इदं द्वैतं जगत् मायामात्रं मिथ्येत्यर्थः परमार्थतः यथार्थमद्वैतं
 ब्रह्मैवावशिष्यते ॥ १० ॥

ब्रह्मणि रामकृष्णादिविकल्पः केनचित् स्वस्वरूपाज्ञेन यदि वि-
 कल्पितः स्यात्तदा स्वस्वरूपज्ञदृष्ट्या निवर्त्तते ॥ ११ ॥

उपदेशात् उपदेशार्थं गुरुशिष्यादिवादो विकल्पितोऽभूत् ज्ञाते
 तत्त्वे द्वैतं न विद्यते ॥ १२ ॥

ब्रह्मातिरिक्तकारणान्तराभावादिदं जगदानुत्पन्नम् । कार्यकारणयो-
 रप्यजत्वात् “स बाह्याभ्यन्तरो ह्यजः” इति श्रुतेः यथा शुक्तिविवर्तका-
 रणोत्पन्नं रजतं शुक्त्यज्ञानभानमुत्पन्नमपि वस्तुतोऽनुत्पन्नमेवैवं ब्रह्म
 विवर्तकारणोत्पन्नमिदं जगत् ब्रह्माज्ञानभानमुत्पन्नमपि वस्तुतोऽनु-
 त्पन्नमेवेतिभावः ॥ १३ ॥

यथैव इदं नभः शून्यं तथा जगदपि ब्रह्मसत्तयैव सर्वं जगत्सदिव
 भाति वस्तुतः स्वयमसदेवेतिभावः ॥ १४ ॥

इदं प्रपञ्चमित्यत्र लिङ्गद्वयत्ययश्छान्दसः । अयं प्रपञ्चः जगति
 सत्यत्वेन व्यावहारिकत्वेन प्रातिभासिकत्वेन वा घटादिदृश्यरूपमि-
 न्द्रियादिदृग्रूपं च यद्यत्किञ्चिद्वीक्ष्यते तत्सर्वं शशविपाणवदलीकं
 मन्तव्यमित्यर्थः ॥ १५ ॥ १६ ॥

अयं प्रपञ्चो जगत् नास्त्येव नोत्पन्नं नो स्थितं न नष्टं चेति मन्त-
 व्यम् । इदं जगत् कालत्रयेऽप्यसदिति भावः ॥ १७ ॥

चित्तं प्रपञ्चमित्याहुर्नास्ति नास्त्येव सर्वदा ॥ १८ ॥
 मायाकार्यादिकं नास्ति माया नास्ति भयं न हि ॥ १९ ॥
 परं ब्रह्माहमस्मीति स्मरणस्य मनो न हि ॥ २० ॥
 बन्ध्याकुमारवचने भीतिश्चेदस्त्वदञ्जगत् ॥ २१ ॥
 शशशृङ्गेण नागेन्द्रो मृतश्चेज्जगदस्ति तत् ॥ २२ ॥
 मृगतृष्णाजलं पीत्वा तृप्तश्चेदस्त्वदञ्जगत् ॥ २३ ॥
 गन्धर्वनगरे सत्ये जगद्भवति सर्वदा ॥ २४ ॥
 गगने नीलिमा सत्यो जगत्सत्यं भविष्यति ॥ २५ ॥
 मासात्पूर्वं मृतो मर्त्यो ह्यागतश्चेज्जगद्भवेत् ॥ २६ ॥
 गोस्तनादुद्भवं क्षीरं पुनरारोपणे जगत् ॥ २७ ॥

प्रपञ्चज्ञानमूलं चित्तमित्याहुः तदपि सर्वदा नास्ति नास्त्येवेत्या-
 वृत्तिर्निषेधदाढ्याय ॥ १८ ॥

ब्रह्मज्ञाने सति मायातत्कार्यम् अनन्तकोटिब्रह्माण्डजातं द्वैतजं भयं
 परब्रह्माहमस्मीति वृत्तिमन्मनश्चापि न ह्यस्तीत्यर्थः ॥ १९ ॥ २० ॥

बन्ध्याकुमारकूरवचनाद्भीतिर्भयं भवेच्चेदिदं जगत् भवेत् तद्वय-
 मसज्जगदप्यसदितिभावः ॥ २१ ॥

शशशृङ्गेणाहतनागेन्द्रो मृयेत चेत्तदा नास्तिकैरसदिति स्वीकृतं
 जगदपि भवेत् तन्मरणमसम्भवि जगदप्यसम्भवीति भावः ॥ २२ ॥

मरुमरीचिकां पीत्वा तृषार्त्तो यदि वितृषो भवेदिदमपि जग-
 द्भवेत् ॥ २३ ॥

सुमूर्षाविस्थाविभातगन्धर्वनगरं सत्यं चेज्जगदपि सर्वदा सत्य-
 मितिभावः ॥ २४ ॥

आकाशे कालिमा तथ्यं चेज्जगदपि तथ्यम् ॥ २५ ॥

मृतमनुजागमनं यथाऽलीकं तथा जगदपीति भावः ॥ २६ ॥

गोस्तनजं क्षीरं पुनस्तन्मार्गेणैव तत्रस्थापितं चेज्जगदपि भवे-
 दित्यर्थः ॥ २७ ॥

ज्वालाग्निमण्डले पद्मवृद्धिश्चेदस्त्विदं जगत् ॥ २८ ॥
 ज्ञानिनो हृदयं मूढैर्ज्ञातञ्चेदस्त्विदं जगत् ॥ २९ ॥
 अजकुक्षौ जगन्नास्ति ह्यात्मकुक्षौ जगन्न हि ॥ ३० ॥
 सर्वदा भेदकलनं द्वैताद्वैतं न विद्यते ॥ ३१ ॥
 नास्ति नास्ति जगत्सर्वं गुरुशिष्यादिकं नहि ॥ ३२ ॥
 सच्चिदानन्दमात्रोऽहमनुत्पन्नमिदं जगत् ॥ ३३ ॥
 ओं तत्सदिति सार्द्धान्तिकजगन्मिथ्यामहावाक्यानि महावाक्य-
 रत्नावल्यां चतुर्थप्रकरणे त्रयस्त्रिंशत् ॥ ३३ ॥



वह्निज्वालामण्डले पद्मं वर्द्धते चेदिदमपि जगद्भवेदित्यर्थः ॥ २८ ॥
 ब्रह्मज्ञानिनो हृदयम् अज्ञैर्ज्ञातञ्चेदिदं जगदपि भवेदित्यर्थः ॥ २९ ॥
 अजस्य विधातुः कुक्षौ उदरे जगन्नास्ति आत्मकुक्षौ जगन्न हि
 आब्रह्मस्तम्बपर्यन्तमपि जगत्सत्त्वं नेतिभावः ॥ ३० ॥
 सार्वदिकभेदज्ञानविशिष्टं द्वैताद्वैतात्मकं जगन्नास्तीत्यर्थः ॥ ३१ ॥
 सर्वं जगन्नास्ति नास्तीत्यावृत्तिः प्रतिषेधदाढ्याय जगतः प्रति-
 षेधने गुरुशिष्यादेः प्रतिषेधः सिद्ध एवेत्यनुवदति श्रुतिगुरुशि-
 ष्यादिकमिति ॥ ३२ ॥
 सच्चिदानन्दरूपपञ्चाहमिति धीर्निश्चयात्मिका यस्योदेति तस्येवं
 जगदनुत्पन्नमेवेतिभावः ॥ ३३ ॥

इति मैथिलश्रीत्रिलोकनाथमिश्रप्रणीतायां महावाक्यरत्ना-
 वलिटीकायां प्रभाभिधानायां जगन्मिथ्यावाक्य-
 विवरणं सम्पूर्णम् ॥ ३३ ॥

श्रीहृत्यवाक्यान्येकपञ्चाशदुत्तरशतम् ॥ १५१ ॥



अथसार्द्धान्तिकोपदेशवाक्यानि ।

स य एषोऽणिमैतदात्म्यमिदं सर्वं तत्सत्यं स आत्मा तत्त्वमसि श्वेतकेतो १
अभयं वै जनकं प्राप्तोऽसि ॥ २ ॥

ब्रह्मचर्यमहिंसाश्चापरिग्रहश्च सत्यञ्च यत्नेन

हे रक्षतो हे रक्षतो हे रक्षत इति ॥ ३ ॥

तत्त्वमसि त्वं तदसि ॥ ४ ॥

यन्मनसा न मनुते येनाहुर्मनो मतम् ॥ ५ ॥

हे श्वेतकेतो य एषोऽणिमाणुत्वं स आत्मा परमात्मा ऐतदात्म्य
परमात्मरूपमिदं सर्वं जगत् तत् परमात्मा सत्यं स अणिमरूपात्मा
त्वं तत्परमात्मासि एतावता जगज्जीवपरमात्मनामेकत्वं सिद्धम् ॥
तदिति नपुंक्तत्वं छान्दसम् ॥ १ ॥

हे जनक अभयं वै प्राप्तोऽसि ब्रह्मैव भवसीत्यर्थः ॥ २ ॥

हे शिष्या यूयं बाह्यमान्तरं ज्ञेति द्विविधं ब्रह्मचर्यं “दर्शनं स्पर्शनं
केलिः कीर्तनं गुह्यभाषणम् । सङ्कल्पोऽध्यवसायश्च क्रियानिर्वृत्तिरेव च ॥
एतन्मैथुनमष्टाङ्गं प्रवदन्ति मनीषिणः । विपरीतं ब्रह्मचर्यमनुष्ठेयं
मुमुक्षुभिः ॥” इति श्रुतिसिद्धाष्टाङ्गमैथुनवर्जितं बाह्यं ब्रह्मचर्यं ब्रह्मानु-
सन्धानमान्तरम् । अहिंसां च प्राणिमात्रापीडनम् । अपरिग्रहं च
प्राणधारणेतरास्वीकरणं सत्यं च यथार्थाभिभाषणं च यत्नेन रक्षत
आवृत्तिरादरार्था । रक्षतः इति छान्दसम् ॥ ३ ॥

प्रथमं तत्पदलक्ष्यार्थेन ब्रह्मणा सह त्वंपदलक्ष्यार्थस्येश्वरस्या-
भेदः अनन्तरं त्वंपदलक्ष्यार्थेनेश्वरेण सह तत्पदलक्ष्यार्थस्य ब्रह्मणो
ऽभेद इति पर्यवसितोऽर्थः ॥ ४ ॥

यद्ब्रह्म मनसा न मनुते न बुद्ध्यते येन ब्रह्मणा ब्रह्मविदो मनो
मतं ज्ञातमाहुः अस्याशयः संशयापन्नैः पुरुषैर्वेदान्तग्रन्थेऽन्वेष्टव्यः
तावत् स्वयं प्रकाश इति नाम्नैव ब्रह्मणो मनोऽगोचरतासिद्धिर्दरी-
दृश्यते ब्रह्मनाम्नैव ब्रह्मणो गन्तव्यसिद्धिर्लज्जपदार्थद्रष्टृताज्ञातृता

तदेव ब्रह्म त्वं विद्धि नेदं यदिदमुपासते ॥ ६ ॥
 यत्परं ब्रह्म सर्वात्मा विश्वस्यायतनं महत् ॥ ७ ॥
 सूक्ष्मात्सूक्ष्मतरं नित्यं तत्त्वमेव त्वमेव तत् ॥ ८ ॥
 अन्तः पूर्णो वहिः पूर्णः पूर्णकुम्भ इवार्णवे ॥ ९ ॥
 अन्तः शून्यो वहिः शून्यः शून्यकुम्भ इवाम्बरे ॥ १० ॥
 मा भवग्राह्यभावात्मा ग्राहकात्मा च मा भव ॥ ११ ॥
 भावनामखिलां त्यक्त्वा यच्छिष्टं तन्मयो भव ॥ १२ ॥
 द्रष्टृदर्शनदृश्यानि त्यक्त्वा वासनया सह ॥ १३ ॥
 दर्शनप्रथमाभासमात्मानं केवलं भज ॥ १४ ॥

सिद्धयति ॥ तदेव ब्रह्म त्वं वद्धि जानीहि यदिदं ब्रह्म विष्णुरुद्रा-
 दिकं केचिदुपासते तद्ब्रह्म न भवतीत्यर्थः ॥ ५ ॥ ६ ॥

यत्परं ब्रह्म सर्वात्मा सर्वस्वरूपः तत् महत् व्यापकं विश्वस्या-
 यतनं विश्वाधारभृतमित्यर्थः ॥ ७ ॥

यत्सूक्ष्मात् सूक्ष्मतरं ब्रह्म नित्यं हे शिष्य तत् त्वमेव तदिति ब्रह्म-
 जीव योः परोक्षत्वाऽपरोक्षत्वादिविरुद्धांशत्यागपूर्वकं भागत्याग-
 लक्षणाया अविरुद्धचैतन्यांशमात्रग्रहणतात्पर्येण वाक्ये स्वरूप-
 व्यत्ययः ॥ ८ ॥

अर्णवस्थपूर्णकुम्भवत् अम्बरस्थशून्यकुम्भवच्च निर्विशेषतया अन्त-
 र्बाह्यसम्बन्धशून्यं विभात्यन्तर्बाह्यान्तरालेषु पूर्णरूपेण परमात्मैवा-
 वशिष्यते इत्यर्थः ॥ ९ ॥ १० ॥

शरीरादिविषयजातं ग्राह्यं तत्कल्पकमानसवृत्तिजातं ग्राहकं
 तदुभयस्वरूपो मा भव अखिलां भावनां वासनां त्यक्त्वा यदवशिष्टं
 ब्रह्म तन्मयो भव ॥ ११ ॥ १२ ॥

द्रष्टा जीवः दर्शनं घटादिविषयकज्ञानम् दृश्यं घटादि अहं द्रष्टे-
 त्याद्यखिलवासनया सह वस्तुत्रयं त्यक्त्वा दर्शनप्रथमाभासं केवल-
 मात्मानं भज ॥ १३ ॥ १४ ॥

चित्ताकाशं चिदाकाशमाकाशञ्च तृतीयकम् ॥ १५ ॥
 द्वाभ्यां शून्यतरं विद्धि चिदाकाशं महामुने ॥ १६ ॥
 ध्यानतो हृदयाकाशे चिति चिच्चक्रधारया ॥ १७ ॥
 मनो मारय निःशङ्कं त्वां प्रवध्नन्ति नारयः ॥ १८ ॥
 भोगैकवासनां त्यक्त्वा त्यज त्वं भेदवासनाम् ॥ १९ ॥
 भावाभावौ ततस्त्यक्त्वा निर्विकल्पस्थिरो भव ॥ २० ॥
 त्यज धर्ममधर्मञ्च उभे सत्यानृते त्यज ॥ २१ ॥
 उभे सत्यानृते त्यक्त्वा येन त्यजसि तत्त्यज ॥ २२ ॥
 आत्मन्यतीते सर्वस्मात् सर्वरूपेऽथ वा तते ॥ २३ ॥

उक्ताकाशत्रयेषु चित्ताकाशभूताकाशाभ्यां शून्यतरं विलक्षण-
 शून्यं चिदाकाश आत्मस्वरूपमिति हे महामुने विद्धि ॥ १५ ॥ १६ ॥
 ध्यानतः ब्रह्माहमहंब्रह्मेति ध्यानेन हृदयाकाशे चिति तदवभासक-
 चैतन्ये मनः चिच्चक्रधारया ज्ञानरूपधारया तत् स्वरूपापलापेन
 निःशङ्कं निर्दयं मारय विलीनं कुरु यतः “मन एव मनुष्याणां
 कारणं बन्धमोक्षयो ” इत्युक्तदिशा मनसो बन्धहेतुत्वावगमः ।
 अरयः मनसोऽन्ये शत्रवः त्वां न प्रवध्नन्ति तव बन्धनहेतवो
 न भवन्ति ॥ १७ ॥ १८ ॥

नानाविधस्रक्चन्दनवनिताभक्ष्यादिभोग एव परायणमिति
 भोगैकवासनां त्यक्त्वा जगज्जीवेशसाक्ष्यादिभेदवासनां संस्कारं
 त्यज ॥ १९ ॥

ततः भावाभावौ व्यावहारिकसत्त्वासत्त्वे त्यक्त्वा निर्विकल्पः
 निःसंशयः स्थिरो भव ॥ २० ॥

श्रुतिस्मृतिविहितं धर्मं श्रुतिस्मृतिप्रतिषिद्धमधर्मं च सत्यानृते
 यथार्थायथार्थे उभे त्यज धर्माधर्माद्यभिमानं त्यजेति पर्यवसितोऽर्थः २१
 येन सम्यग्ज्ञानेन पूर्वोक्तानर्थान् त्यजसि तज्ज्ञानमपि त्यज
 ब्रह्ममात्रनिष्ठो भवेत्यर्थः ॥ २२ ॥

सर्वस्मात् सर्वेभ्यः पदार्थेभ्यः अतीते अतिक्रम्य वर्तमानेऽथवा
 सर्वरूपे तते सर्वेष्वकाशवत् व्याप्ते आत्मनि को बन्धः कश्च वा मोक्षः

को बन्धः कश्च वा मोक्षो निर्मूलं मननं कुरु ॥ २४ ॥ ✓
 आशा यातु निराशात्वमभावं यातु भावना ॥ २५ ॥
 अमनस्त्वं मनो यातु तवासङ्गेन जीवतः ॥ २६ ॥
 एकमाद्यन्तरहितं चिन्मात्रममलं ततम् ॥ २७ ॥
 खादप्यतितरां सूक्ष्मं तद्ब्रह्मासि न संशयः ॥ २८ ॥
 रक्तको विष्णुरित्यादि ब्रह्मा सृष्टेस्तु कारणम् ॥ २९ ॥
 संहारे रुद्र इत्येवं सर्वं मिथ्येति निश्चिनु ॥ ३० ॥
 मत्तयक्तं नास्ति किञ्चिद्वा मन्यक्ता पृथिवी तु वा ॥ ३१ ॥
 मयातिरिक्तं यद्यद्वा तत्तन्नास्तीति निश्चिनु ॥ ३२ ॥
 अनात्मेति प्रसङ्गो वा अनात्मेति मनोऽपि वा ॥ ३३ ॥

उभावपि नस्तः अतो निर्मूलं निर्विषयं मननं कुरु स्वातिरिक्तबन्ध-
 मोक्षज्ञानं नास्तीति मन्यस्व ॥ ३३ ॥ २४ ॥

सर्वत्रासङ्गेन जीवतः जीवन्मुक्तस्य तव आशा विषयेच्छा निराशा-
 त्वं यातु निवृत्ता भवतु तथा भावना भेदभावना अभावं यातु नश्यतु
 तथा मनः अमनस्त्वं यातु सङ्कल्पविकल्परहितं भवतु ॥ २५ ॥ २६ ॥

सर्वदा एकरूपेण वर्त्तनादेकमुत्पत्तिप्रलयाभावादाद्यन्तरहितं
 चिन्मात्रं ज्ञानमात्रं मायामलराहित्यादमलं ततं निर्गुणरूपेण व्याप्तं
 खात् आकाशात् अपि अतितरां सूक्ष्मं यन्निर्विशेषचैतन्यमवशिष्यते
 तद्ब्रह्मासीत्यत्र न संशयोऽस्तीत्यर्थः ॥ २७ ॥ २८ ॥

परमार्थदृष्ट्यै प्रपञ्चस्य मायित्वेन विष्णुः पालयति ब्रह्मा
 सृजति रुद्रः संहरतीत्यादि सर्वं मिथ्येति निश्चिनु निश्चयं
 कुर्वित्यर्थः ॥ २९ ॥ ३० ॥

निर्विशेषब्रह्मरूपेण मया परित्यक्तं किञ्चिन्नास्ति पृथिव्या-
 द्युपलक्षितभूतभौतिकजातं मत्तोऽतिरिक्तं यद्यत्किञ्चिन्मन्यसे तत्तन्ना-
 स्तीति निश्चिनु “अहमेवेदं सर्वमिति” श्रुतेः मूले वा शब्दः त्यागातिरे-
 कपक्षद्वयसूचकः ॥ ३१ ॥ ३२ ॥

मायारूपानात्मा अस्ति नास्तीति वा प्रसङ्गो विचारः प्रथमविकल्पः
 मायाकार्यमनोरूपानात्मा अस्ति नास्तीति वा द्वितीयो विकल्पः मनः-

अनात्मेति जगद्वापि नास्त्यनात्मेति निश्चिनु ॥ ३४ ॥
 आदिमध्यावसानेषु दुःखं सर्वमिदं यतः ॥ ३५ ॥
 तस्मात्सर्वं परित्यज्य तत्त्वनिष्ठो भवानघ ॥ ३६ ॥
 निद्राया लोकावार्त्तायाः शब्दादेरात्मविस्मृतेः ॥ ३७ ॥
 कचिन्नावसरं दत्वा चिन्तयात्मानमात्मनि ॥ ३८ ॥
 सर्वव्यापारमुत्सृज्य अहं ब्रह्मेति भावय ॥ ३९ ॥
 अहं ब्रह्मेति निश्चित्य त्वहंभावं परित्यज ॥ ४० ॥
 घटाकाशं महाकाश इवात्मानं परात्मनि ॥ ४१ ॥
 विलाप्याखण्डभावेन तूष्णीं भव सदा मुने ॥ ४२ ॥

कार्यजगद्रूपानात्मा अस्ति नास्तीति वा तृतीयो विकल्पः । तत्र वि-
 कल्पत्रयेऽपि अनात्मापहवसिद्धात्मनि स्वमात्रमिति ज्ञाते नास्त्येवंरूप
 अध्यवसायो युज्यते तदाशयेन नास्त्यनात्मेति निश्चिनु अनात्माया
 नास्तीति प्रतिपादयति । माया नास्ति मनो नास्तीति श्रुतिरपि तमे-
 वाशयं श्रावयति । अत्र श्रुतौ मनः सत्तानिरासे जगदसत्तापि अन्त-
 र्भवति ततो मूलगतविकल्पत्रयसिद्धिः ॥ ३३ ॥ ३४ ॥

हे अनघ यतः यस्मात् आदिमध्यावसानेषु इदं सर्वं जगत् दुःखं
 दुःखदमस्ति तस्मात् सर्वं परित्यज्य तत्त्वनिष्ठो भव ब्रह्माहमस्मीति
 भावय ॥ ३५ ॥ ३६ ॥

आत्मनो विस्मृतिर्यतः तदात्मविस्मृतिः एवंभूतायाः निद्रायाः
 लोकावार्त्तायाश्शब्दादेश्च कचित् कस्मिन्नपि समये अवसरं न दत्वा
 आत्मानं ब्रह्माहमस्मीति भावनानिष्पन्नं ब्रह्म स्वस्मिन् स्वकीयजीव-
 रूपे चिन्तय सर्व्वदेतिशेषः ॥ ३७ ॥ ३८ ॥

हे शिष्य त्वं प्रपञ्चसम्बन्धिसर्व्वव्यापारम् उत्सृज्य परित्यज्य
 अहं ब्रह्मास्मीति भावय सोहं ब्रह्मेति निश्चित्य देहाद्यहंकारावधिकमहं-
 भावं परित्यज ब्रह्मस्वरूपो भवेत्यर्थः ॥ ३९ ॥ ४० ॥

हे मुने यथा घटाकाशः महाकाशे विलीनः सन् महाकाशमात्रमव-
 शिष्यते तथाऽऽत्मनं परमात्मनि विलाप्यते परमात्मैवावशिष्यते इत्य-
 खण्डभावेन तूष्णीं भव निष्क्रियो भव ॥ ४१ ॥ ४२ ॥

चिदिहास्तीति चिन्मात्रमिदं चिन्मयमेव च ॥ ४३ ॥
 चित्त्वं चिदहमेते च लोकाश्चिदिति भावय ॥ ४४ ॥
 सत्यचिद्वनमखण्डमद्वयं सर्वदृश्यरहितं निरामयम् ॥ ४५ ॥
 यत्पदं विमलमद्वयं शिवं तत्सदाहमिति मौनमाश्रय ॥ ४६ ॥
 जन्ममृत्युसुखदुःखवर्जितं जातिनीतिकुलगोत्रदूरगम् ॥ ४७ ॥
 चिद्विवर्त्तजगतोऽस्यकारणं तत्सदाहमिति मौनमाश्रय ॥ ४८ ॥
 पूर्णमद्वयमखण्डचेतनं विश्वभेदकलनादिवर्जितम् ॥ ४९ ॥
 अद्वितीयपरसम्बिदात्मकं तत्सदाहमिति मौनमाश्रय ॥ ५० ॥
 स्वात्मनोऽन्यतयाभातं चराचरमिदञ्जगत् ॥ ५१ ॥
 स्वात्ममात्रतया बुद्ध्यातदस्मीति विभावय ॥ ५२ ॥

इह संसारे चिदस्ति चिद्विकल्पितमिदं जगच्चिन्मयमेव चिद्रूप-
 मेव त्वञ्चाहञ्चैते लोकाश्च चिन्मात्रमिति भावय ॥ ४३ ॥ ४४ ॥

सत्यं चिद्वनम् ज्ञानघनम् अखण्डम् अद्वयम् जडरूपद्वितीयरहितम्
 यावद्दृष्टिगोचरवस्तुविलक्षणम् निरामयम् निरुपद्रवम् विमलम् अद्वयम्
 चेतनरूपद्वितीयरहितम् शिवम् यत्पदं ब्रह्म तत्सदाहमिति मौनमाश्रय
 निष्क्रियो भव ॥ ४५ ॥ ४६ ॥

यद्ब्रह्म जन्ममृत्युसुखदुःखरहितं जातिनीतिकुलगोत्रवर्जितम्
 अस्य चिद्विवर्त्तजगतः कारणं तत्सदाहमिति मौनमाश्रय निष्क्रियो
 भवेत्यर्थः ॥ ४७ ॥ ४८ ॥

पूर्णम् व्यापकम् अद्वयम् अखण्डचेतनम् निरुपाधितैतन्यम् सर्व-
 भेदज्ञानादिवर्जितम् अद्वितीयपरसम्बिदात्मकम् निर्विशेषैकशुद्धज्ञानं
 तत्सदाहमिति मौनमाश्रय निष्क्रियो भव ॥ ४९ ॥ ५० ॥

स्वस्वरूपाज्ञानदशायां यच्चराचरात्मकमिदं जगत् स्वतो भिन्नं
 भातं स्वरूपज्ञानदशायां तत् स्वात्ममात्रतया स्वस्वरूपत्वेन बुद्ध्या
 तदस्मीति विभावय ॥ ५१ ॥ ५२ ॥

विलाप्य विकृतिं कृत्स्नां सम्भवव्यत्ययक्रमात् ॥ ५३ ॥

परिशिष्टञ्च चिन्मात्रं चिदानन्दं विचिन्तय ॥ ५४ ॥

ओं तत्सदिति साद्धान्तिकोपदेशवाक्यानि महावाक्यरत्नावल्यां
पञ्चमप्रकरणे चतुःपञ्चाशत् ॥ ५४ ॥



उत्पत्तिविपरीतक्रमात् एतस्मादात्मन आकाशः सम्भूतः आका-
शाद्वायुः वायोरग्निः अग्नेरापः अद्भ्यः पृथ्वी । इत्युत्पत्तिक्रमः लयक्र-
मस्तु भूमिं जले जलं वह्नौ वह्निं वायौ वायुमाकाशे आकाशमात्मनि
एवंरूपः तस्मात् कृत्स्नां समस्तां विकृतिं विकारजातं पञ्चभूतानि
आत्मनि विलाप्य परिशिष्टं चिन्मात्रं ज्ञानमात्रं ब्रह्म चिदानन्दस्वरूपं
विचिन्तय ॥ ५३ ॥ ५४ ॥

इति मैथिलश्रीत्रिलोकनाथमिश्रप्रणीतायाम्महावाक्यरत्नावलिटीका-
याम्प्रभाभिधानायामुपदेशवाक्यविवरणं सम्पूर्णम् ॥
आहत्य पञ्चोत्तरद्विशतानि वाक्यानि ॥ २०५ ॥



अथ जीवब्रह्मैक्यवाक्यानि ।

स यश्चायं पुरुषे ॥ १ ॥

यश्चासावादित्ये ॥ २ ॥

स एकः ॥ ३ ॥

सत्यमात्मा ब्रह्मैव ब्रह्मात्मैवात्र ह्येव न विचिकित्स्यम् ॥ ४ ॥

त्वं ब्रह्मासि ॥ ५ ॥

अहं ब्रह्मास्मि ॥ ६ ॥

आवयोरन्तरं न विद्यते त्वमेवाहमहमेव त्वम् ॥ ७ ॥

गताः कलाः पञ्चदशप्रतिष्ठा देवाश्च सर्वे प्रतिदेवतासु ॥ ८ ॥

उपदेशमहावाक्यजातार्थं यथावदजानतां प्रत्यक् परमेदप्रसक्तौ तन्निराकरणाय सार्द्धान्तिकजीवब्रह्मैक्यवाक्यानि उच्यन्ते यश्चेत्यादिना यः सर्वान्तरत्वेन प्रसिद्धः स चायं पुरुषे जीवसमूहे प्रत्यक्त्वेन प्रतिष्ठितः यश्चासावादित्ये आदित्योपलक्षितदेवताकदम्बे च परमात्मतया ईश्वररूपेण प्रतिष्ठितः यस्त्वं तत्पदार्थत्वेन जीववृन्देशे प्रतिष्ठितः सोऽयमुच्चावचोपाधिराहित्यादेक एव “एकमेवाद्वितीयम्” इति श्रुतेः ॥ १ ॥ २ ॥ ३ ॥

आत्मा ब्रह्मैव ब्रह्मात्मैवेति यत् तत्सत्यमत्र हि न विचिकित्स्यम् संशयो न कार्यः “तत्त्वमसि अहं ब्रह्मास्मीति” श्रुतेः ॥ ४ ॥

हे शिष्य देहत्रयावभासकस्त्वमेव निर्विशेषब्रह्मासि ॥ ५ ॥

हे गुरो भवत्कृपयाहं प्रत्यगभिन्नं ब्रह्मास्मीति शिष्यस्याध्यवसायः ॥ ६ ॥

स्वभक्तिसाधनाय भक्तं प्रति भगवानेवमाह त्वमिति यस्त्वं भक्तोऽसि सोऽहं भगवानहमेव त्वमावयोरन्तरं न विद्यते आवयोर्भेदहेतुस्वाज्ञानाभावादित्यर्थः ॥ ७ ॥

प्राणश्रद्धाकाशवायुज्योतिरपृथिवीन्द्रियमनोऽन्नवीर्यतपोमन्त्र-कर्मलोकनामानीति षोडशकलाः । “स प्राणमसृजत प्राणाच्छ्रद्धाम्” इत्यादिप्रश्नोपनिषदुक्तषोडशकलामध्ये कर्मव्यतिरिक्ताः पञ्चदश-

कर्माणि विज्ञानमयश्च आत्मा परेऽव्यये सर्व एकीभवन्ति ॥ ९ ॥
 येनेक्षते शृणोतीदं जिघ्रति व्याकरोति च ॥ १० ॥
 स्वाद्वस्वादु विजानाति तत्प्रज्ञानमुदीरितम् ॥ ११ ॥
 चतुर्मुखेन्द्रदेवेषु मनुष्याश्वमवादिषु ॥ १२ ॥
 चैतन्यमेकं ब्रह्मातः प्रज्ञानं ब्रह्ममय्यपि ॥ १३ ॥
 परिपूर्णः परात्मास्मिन् देहे विद्याधिकारिणि ॥ १४ ॥
 बुद्धेः साक्षितया स्थित्वा स्फुरन्नहमितीर्यते ॥ १५ ॥
 स्वतः पूर्णः परात्मात्र ब्रह्मशब्देन वर्णितः ॥ १६ ॥
 अस्मीत्यैक्यपरामर्शात्तेन ब्रह्म भवाम्यहम् ॥ १७ ॥

कलाः कर्मणोऽग्रे प्रतिपादनात् प्रतिष्ठाः स्वस्वप्रकृतीर्गताः संसर्गवि-
 शेषं यता नतु लीना इत्यर्थः । देवा वागादीन्द्रियाणि तदधिष्ठातृदेवतासु
 गताः संसर्गविशेषं गता नतु लीना इत्यर्थः । इन्द्रियादीनामाकल्पस्था-
 यित्वात् । कर्माणि अदत्तफलानि विज्ञानमय आत्मा जीवात्मा च
 सर्वे अव्ययेऽक्षरे एकीभवन्ति लीना भवन्तीत्यर्थः ॥ ८ ॥ ९ ॥

येनेति येन चक्षुरादिप्रवृत्तिनिमित्तेनायं लोकः रूपजातमीक्षते
 शब्दजातं शृणोति गन्धजातमिदं जिघ्रति शब्दजातञ्च व्याकरोति
 स्वाद्वस्वादुरसभेदं विजानातीति तत्प्रज्ञानं ब्रह्मोदीरितम् कथितं
 प्रज्ञानं ब्रह्मेति श्रुतेः ॥ १० ॥ ११ ॥

यतः ब्रह्मेन्द्रादिदेवेषु मनुष्याश्वगवादिषु च आकाशवदनुगतम्
 एकं चैतन्यं ब्रह्मैव अतः मय्यपि विद्यमानं प्रज्ञानं ब्रह्मैवेत्यर्थः ॥ १२ ॥ १३ ॥

आकाशवत्पूर्णः परमात्मा ब्रह्मविद्याधिकारिणि अस्मिन् स्थूलदेहे
 बुद्धेः बुद्ध्युपलक्षितलिङ्गशरीरस्य साक्षित्वेन स्थित्वा स्फुरन् प्रकाश-
 मानः अहमितीर्यते अहंशब्देनोच्यते ॥ १४ ॥ १५ ॥

अत्र संसारे स्वतः पूर्णः परात्मा शुद्धचैतन्यं ब्रह्मशब्देन वर्णितः
 अस्मीत्यैक्यज्ञानात् तेन अनुसन्धानेन अहं ब्रह्म भवामि जीवो
 ब्रह्म भवतीति भावः एतावता ग्रन्थसन्दर्भेण अहं ब्रह्मास्मीति महा-
 वाक्यार्थो दर्शितः ॥ १६ ॥ १७ ॥

एकमेवाद्वितीयं सन्नामरूपविवर्जितम् ॥ १८ ॥

सृष्टेः पुराधुनाप्यस्य तादृक् त्वं तद्वितीयते ॥ १९ ॥

श्रोतुर्देहेन्द्रियातीतं वस्तु त्वंपदेरितम् ॥ २० ॥

एकता ग्राह्यतेसीति तदैक्यमनुभूयताम् ॥ २१ ॥

स्वप्रकाशापरोक्षत्वमयमित्युक्तितोमतम् ॥ २२ ॥

अहङ्कारादिदेहान्तात्प्रत्यगात्मेतिगीयते ॥ २३ ॥

दृश्यमानस्य सर्वस्य जगतस्तत्त्वमीर्यते ॥ २४ ॥

ब्रह्मशब्देन तद्ब्रह्म स्वप्रकाशात्मरूपकम् ॥ २५ ॥

मायाविद्ये विहायैव उपाधी परजीवयोः ॥ २६ ॥

तत्त्वमसीति श्रुत्यर्थं श्रुतिः प्रकाशयति वाक्यचतुष्टयेन एकमेवाद्वितीयं सजातीयविजातीयस्वगतभेदरहितं नामरूपविवर्जितं सत् ब्रह्म अस्यजगतउत्पत्तेः पुराधुनापि प्रलयानन्तरमपि तादृक्त्वं निर्विशेष-ब्रह्मतत्त्वं तत्पदलक्ष्यमितीर्यते कथ्यते ॥ १८ ॥ १९ ॥

अत्रास्मिन् तत्त्वमस्यादिवाक्ये सर्ववेदान्तार्थश्रोतुसधिकारिणः देहेन्द्रियातीतं वस्तु त्वं पदेन ईरितं कथितं त्वंपदलक्ष्यमिति श्रुत्या प्रतिपादितमितिभावः असीत्यनेन एकता तत्त्वंपदलक्ष्ययोरेकत्वं ग्राह्यते तत् तस्मादैक्यमनुभूयताम् शिष्येण तत्त्वमसीति वाक्यश्रवणानन्तरम् लब्धात्मज्ञानेन अहंब्रह्मास्मीत्यनुसन्धानं कर्त्तव्यमितिभावः॥२०॥२१॥

अयमात्मा ब्रह्मेति श्रुत्यर्थं श्रुतिर्विशदयति वाक्यचतुष्टयेन अयमित्युक्तितः स्वप्रकाशापरोक्षत्वं स्वप्रकाशत्वम् अपरोक्षत्वं मतम् सिद्धम् आत्मेत्युक्त्या अहङ्कारादिदेहान्तप्रपञ्चादुन्निहः प्रत्यगात्मेति गीयते कथ्यते ॥ २२ ॥ २३ ॥

दृश्यमानस्य सर्वस्य जगतः तत्त्वं ब्रह्मशब्देनेर्यते कथ्यते तत् ब्रह्म स्वप्रकाशात्मरूपकम् ॥ २४ ॥ २५ ॥

परजीवयोः परमात्मजीवात्मनोः मायाविद्ये उपाधी विहायैव

अखण्डं सच्चिदानन्दं परं ब्रह्म विलक्ष्यते ॥ २७ ॥
 हकारः खेचरीप्रोक्तस्त्वंपदञ्चेति निश्चितम् ॥ २८ ॥
 सकारः परमेशः स्यात्तत्पदञ्चेति निश्चितम् ॥ २९ ॥
 सकारो ध्यायते जन्तुर्हकारो हि भवेद्भ्रुवम् ॥ ३० ॥
 आद्योरातत्पदार्थः स्यान्मकारस्त्वंपदार्थवान् ॥ ३१ ॥
 तयोः संयोजनमसीत्यर्थं तत्त्वविदोविदुः ॥ ३२ ॥
 नमस्त्वमर्थो विज्ञेयो रामस्तत्पदमुच्यते ॥ ३३ ॥
 असीत्यर्थं चतुर्थी स्यादेवं मन्त्रेषु योजयेत् ॥ ३४ ॥
 क्षीरं क्षीरे यथा क्षिप्तं तैलं तैले जलं जले ॥ ३५ ॥
 संयुक्तमेकतां याति तथात्मन्यात्मविन्मुनिः ॥ ३६ ॥

अखण्डं सच्चिदानन्दं परं ब्रह्म विलक्ष्यते स्वमात्रमवशिष्यते इति
 भावः ॥ २६ ॥ २७ ॥

इमिति हकारः खेचरी प्रोक्तः त्वंपदार्थ इति निश्चितः सकारः
 परमेशः परमात्मा स्यात् तत्पदार्थ इति निश्चितः । हकारो जन्तुर्जीवः
 हीति निश्चयेन ध्यायते स्वस्वरूपमिति शेषः तद्व्यानात् भ्रुवं सकारः
 परमात्मा उभयोरेकत्वात् ब्रह्मस्वरूपो भवेत् भवतीत्यर्थः । “खेचर्या
 खेचरीयुञ्जन्” इति श्रुतेः हकारसकारयोः खेचरीत्वसिद्धिः अत्र हंस-
 शब्दो विलोमेन तत्त्वमोरर्थं प्रतिपादयति ॥ २८ ॥ २९ ॥ ३० ॥

आद्यो रेफस्तत्पदलक्ष्यार्थः अपरो मकारस्त्वंपदलक्ष्यार्थः ॥ तयोः
 संयोजनमसिपदार्थः रामशब्देन जीवात्मपरमात्मनोरभेद एव बोद्धव्यते
 इति रामशब्दार्थं तत्त्वज्ञा विदुः ॥ ३१ ॥ ३२ ॥

नमः शब्देन त्वं पदार्थो विज्ञेयः रामस्तत्पदार्थ उच्यते चतुर्थी
 असीत्यर्थं स्यात् तयोरभेदश्चतुर्थ्यर्थ इति भावः एवं मन्त्रेषु सर्वमन्त्रेषु
 योजयेत् जीवात्मपरमात्मनोरैक्यं भावयेत् ॥ ३३ ॥ ३४ ॥

यथा क्षीरादिपदार्थः क्षीरादिषु संयुक्तः एकत्वं याति तथा आत्म-
 विन्मुनिः आत्मनि लग्नः एकत्वं याति ब्रह्मैव भवतीत्यर्थः ॥ ३५ ॥ ३६ ॥

यथाव्योम व्योमैव भवतिस्वयम् ॥ ३७ ॥

तथैवोपाधिविलये ब्रह्मैव ब्रह्मवित्स्वयम् ॥ ३८ ॥

ओं तत्सदिति साद्वान्तिकजीवब्रह्मैक्यवाक्यानि महावाक्य-
रत्नावल्यां षष्ठप्रकरणेऽष्टत्रिंशत् ॥ ३८ ॥



यथा घटे नष्टे तद्वत्तव्योम स्वयं व्योमैव भवति तथोपाधिविलये
शरीरनाशे ब्रह्मवित्स्वयं ब्रह्मैव भवतीत्यर्थः ॥ ३७ ॥ ३८ ॥

इति मैथिलश्रोत्रिलोकनाथमिश्रप्रणीतायां माहावाक्यरत्नावलि-
टीकायाम्प्रभाभिधानायाञ्जीवब्रह्मैक्यवाक्यविवरणं सम्पूर्णम् ॥
आहत्य त्रिचत्वारिंशदुत्तरद्विशतम्बाक्यानि ॥ २४३ ॥



अथ सार्द्धान्तिकमननवाक्यानि ।

अहमन्नमहमन्नमहमन्नम् ॥ १ ॥

अहमन्नादोऽहमन्नादोऽहमन्नादः ॥ २ ॥

अहंमनुरभवं सूर्यश्च ॥ ३ ॥

अहमेवेदं सर्वमसानि ॥ ४ ॥

यथा फेनतरङ्गादि समुद्रादुत्थितं पुनः ॥ ५ ॥

समुद्रे लीयते तद्वज्जगन्मय्यनुलीयते ॥ ६ ॥

अनात्मदृष्टेरविवेकनिद्रामहंमस्वप्नगतिं गतोऽहम् ॥ ७ ॥

स्वरूपसूर्येऽभ्युदिते स्फुटोक्तैर्गुरोर्महावाक्यपदैः प्रबुद्धः ॥ ८ ॥

प्राणाश्चलन्तु तद्धर्मैः कामैर्वा हन्यतां मनः ॥ ९ ॥

आनन्दबुद्धिपूर्णस्य मम दुःखं कथं भवेत् ॥ १० ॥

जीवन्मुक्त्युपायभूतमननप्रकारं वक्तुं मननवाक्यान्त्याह अहमन्नमित्यादि ।

अन्नमहमन्नपुनरुक्तिर्भोज्यमात्रेष्वात्मरूपतामननदाढ्याय । अन्नादः अन्नभोक्ता तद्भोक्तृत्वरूपेणाहमेव वर्त्तते इत्यर्थः अत्रापि पुनरुक्तिरात्मनि सर्वभोक्तृरूपतामननदाढ्यायेत्यवसेयम् ॥ अहं मनुरभवम् सूर्यश्च चकाराच्चन्द्रतारकादयोपि मत्तो न भिद्यन्ते इतिभावः ॥ इदं सर्वविकल्पितमहमेवासानि भवानीत्यर्थः ॥ १ ॥ २ ॥ ३ ॥ ४ ॥

यथा समुद्रात् उत्थितः फेनतरङ्गादिः तत्रैव लीयते तथा मदज्ञानादुत्थितजगन्मय्यनुलीयते मयि लीनं भवति ॥ ५ ॥ ६ ॥

अनात्मदृष्टेरनात्मनि देहादौ प्राप्ताहंभावस्य पुरात्मानात्माविवेकनिद्रासमुद्भूतां निद्रामहं प्राप्य देहादावहंममेतिस्वप्नगतिं गतवानस्मि इदानीन्तु स्फुटोक्तैः गुरुपदिष्टैरित्यर्थः तत्त्वमस्यादिमहावाक्यपदैः स्वरूपसूर्येऽभ्युदिते सति ब्रह्माहमस्मीतिप्रबुद्धोविगतस्वप्नोऽस्मीत्यर्थः ॥ ७ ॥ ८ ॥

तद्धर्मैः तेषां प्राणानां धर्मैः निश्वालोच्छ्वासादिभिः दशप्राणाश्चलन्तु गच्छन्तु वा मनः कामैः कामसङ्कल्पादिवृत्तिभिः हन्यताम् वध्यताम् आनन्दबुद्धिपूर्णस्य देहत्रयरहितस्य मम देहनिबन्धनं दुःखं कथं भवेदित्यर्थः ॥ ९ ॥ १० ॥

न मे बन्धो न मे मुक्तिर्न मे शास्त्रं न मे गुरुः ॥ ११ ॥
 मायामात्रविकासत्वान्मायातीतोऽहमद्वयः ॥ १२ ॥
 आत्मानमञ्जसा वेद्मि काप्यज्ञानं पलायितम् ॥ १३ ॥
 कर्तृत्वमपि मे नष्टं कर्तव्यं चापि न कश्चित् ॥ १४ ॥
 ब्राह्मण्यं कुलगोत्रे च नामसौन्दर्यजातयः ॥ १५ ॥
 स्थूलदेहगता ह्येते स्थूलाद्भिन्नस्य मे नहि ॥ १६ ॥
 क्षुत्पिपासान्धवाधिर्यकामक्रोधादयोऽखिलाः ॥ १७ ॥
 लिङ्गदेहगता ह्येते ह्यलिङ्गस्य न विद्यते ॥ १८ ॥
 जडत्वप्रियमोदत्वधर्माः कारणदेहगाः ॥ १९ ॥
 न सन्ति मम नित्यस्य निर्विकारस्वरूपिणः ॥ २० ॥
 चिद्रूपत्वान्न मे जाड्यं सत्यत्वान्नानृतं मम ॥ २१ ॥
 आनन्दत्वान्न मे दुःखमज्ञानाद्भाति सत्यवत् ॥ २२ ॥

मम बन्धमोक्षौ न स्तः तत्साधनीभूतगुरुशास्त्रादिकं नास्ति
 मायामात्रविकासत्वात् बन्धादीनां मायिकत्वादहन्त्वद्वयोऽतोमायातो
 तोऽस्मीत्यर्थः ॥ ११ ॥ ॥ १२ ॥

आत्मानमञ्जसा अनायासेन स्वं ब्रह्मास्मीति वेद्मि ममाज्ञानं कापि
 कुत्रचित् पलायितं तथा कर्तृत्वमपि मम नष्टम् वा इदानीं कश्चित्
 कुत्रापि कर्तव्यमपि न विद्यते ॥ १३ ॥ ॥ १४ ॥

ब्राह्मणत्वादयो धर्माः स्थूलदेहगताः स्थूलाद्भिन्नस्य मम एते पूर्वो-
 क्ता धर्मा न विद्यन्ते ॥ १५ ॥ ॥ १६ ॥

अखिलाः क्षुत्पिपासादयो गुणाः प्राणेन्द्रियान्तःकरणगोचराः
 लिङ्गदेहगता भवन्ति एते पूर्वोक्ता गुणा अलिङ्गस्य मम न वि-
 द्यन्ते ॥ १७ ॥ ॥ १८ ॥

जाड्यप्रियत्वमोदत्वधर्माः कारणदेहगता भवन्ति नित्यस्य निर्वि-
 कारस्वरूपिणः मम एते धर्मा न सन्ति ॥ १९ ॥ ॥ २० ॥

मम चिद्रूपत्वात् जाड्यं न मम सत्यत्वात् अनृतं न मम आनन्द-
 रूपत्वात् दुःखं न अज्ञानात् पूर्वोक्तं सर्वं सत्यवद्भाति ॥ २१ ॥ ॥ २२ ॥

नाहं देहो जन्ममृत्यु कुतो मे नाहं प्राणः क्षुत्पिपासे कुतो मे ॥ २३ ॥
 नाहं चेतः शोकमोहौ कुतो मे नाहं कर्त्ता बन्धमोक्षौ कुतो मे ॥ २४ ॥
 आनन्दमन्तर्निजमाश्रयन्तमाशापिशाचीमवमानयन्तम् ॥ २५ ॥
 आलोकयन्तं जगदिन्द्रजालमापत्कथं मां प्रविशेदसङ्गम् ॥ २६ ॥
 देवार्चनस्नानशौचभिक्षादौ वर्त्ततां वपुः ॥ २७ ॥
 तारं जपतु वाक् तद्वत्पठत्वाम्नायमस्तकम् ॥ २८ ॥
 विष्णुं ध्यायतु धीर्यद्वा ब्रह्मानन्दे विलीयताम् ॥ २९ ॥
 साक्ष्यहं किञ्चिदप्यत्र न कुर्वे नापि कारये ॥ ३० ॥
 ज्ञातं ज्ञातव्यमधुना दृष्टं द्रष्टव्यमद्भुतम् ॥ ३१ ॥
 विश्रान्तोऽस्मि चिरं श्रान्तश्चिन्मात्राज्ञास्ति किञ्चन ॥ ३२ ॥

नाहं स्थूलदेहः अतः मम जन्ममृत्यु कुतः जायतेऽस्ति वर्द्धते
 विपरिणमते अपक्षीयते विनश्यतीति षड्भावविकाराः कुतः नाहं
 प्राणो भवामि कुतः मम क्षुत्पिपासे भवेताम् नाहं चेतः तदाश्रयशोक-
 मोहौ मम कुतः नहि कर्त्ता भोक्ता वा भवामि तन्निबन्धनबन्धमोक्षौ
 मम कुतो भवेतामित्यर्थः ॥ २३ ॥ २४ ॥

अन्तः हृदये निजम् आनन्दम् आश्रयन्तम् इदं मे स्यादित्याशा-
 पिशाचीं स्वातिरिक्तं नेत्यवमानयन्तम् जगदिन्द्रजालबन्धिभ्येत्यवलो-
 कयन्तम् असङ्गं निर्लेपं सर्वत्र ब्रह्मभावेन वर्त्तमानं मामापत् कथं
 प्रविशेत् कदापि न स्पृशेदित्यर्थः ॥ २५ ॥ २६ ॥

वपुः शरीरं स्नानशौचदेवार्चनभिक्षादिकर्मणि प्रवर्तताम् वाक्
 तारं प्रणवं जपतु तद्वद् आम्नायमस्तकं वेदान्तं पठतु धीः
 विष्णुं ध्यायतु यद्वा ब्रह्मानन्दे विलीयताम् निमग्ना भवतु । अहं
 साक्षी अत्र किञ्चिदपि न कुर्वे नापि परैः कारये ॥ २७ ॥ २८ ॥ २९ ॥ ३० ॥

यत् ज्ञातव्यं निर्विशेषं ब्रह्म तदधुना ज्ञातम् अपरोक्षतया यद् दृष्ट-
 व्यं तदद्भुतमहमस्मीति दृष्टम् । अज्ञानदशायां स्वातिरिक्तास्तित्व-
 बुद्ध्याचिरं श्रान्तः सन्नृद्वानोन्तु चिन्मात्रादतिरिक्तं किञ्चन नास्तीति
 ज्ञात्वा विश्रान्तोऽस्मि ॥ ३१ ॥ ३२ ॥

न भूतं न भविष्यञ्च चिन्तयामि कदाचन ॥ ३३ ॥
 न स्तौमि न च निन्दामि ह्यात्मनोऽन्यन्नहि कचित् ॥ ३४ ॥
 अलेपकोहमजरो नीरागः शान्तवासनः ॥ ३५ ॥
 स्वपूर्णात्मातिरेकेण जगज्जीवेश्वरादयः ॥ ३६ ॥
 न सन्ति नास्ति माया च तेभ्यश्चाहं विलक्षणः ॥ ३७ ॥
 किङ्करोमि क्व गच्छामि किं गृह्णामि त्यजामि किम् ॥ ३८ ॥
 यन्मया पूरितं विश्वं महाकल्पाम्बुना यथा ॥ ३९ ॥
 ओं तत्सदिति सार्धान्तिकमननमहावाक्यानि महावाक्यरत्नावल्यां
 सप्तमप्रकरणे ऊनचत्वारिंशत् ॥

—०१८०—

ब्रह्मातिरेकेण भूतं भविष्यञ्च शब्दाद्वर्तमानमपि न कदाचन
 चिन्तयामि न कञ्चन स्तौमि न च निन्दामि आत्मनोऽन्यत् कचि-
 दपि न पश्यामि इत्यर्थः ॥ ३३ ॥ ३४ ॥

अहं प्रपञ्चसत्ताविलक्षणत्वात् अलेपकः स्थूलदेहविलक्षण-
 त्वाद्अजरोऽस्मि सर्वानर्थहेतुलिङ्गशरीराभावात् नीरागः रागरहितः
 शान्तवासनः त्यक्तसर्वसंस्कारः ब्रह्मेव भवामीत्यर्थः ॥ ३५ ॥

स्वपूर्णात्मातिरेकेण ब्रह्मातिरेकेण माया नास्ति जगज्जीवेश्वरादयः
 न सन्ति तेभ्यश्चाहं विलक्षणः सर्वसमादन्यो विलक्षण इति
 श्रुतेः ॥ ३६ ॥ ३७ ॥

यथा महाकल्पाम्बुना पृथिवी परिपूरिता तथा मया विश्वं पूरि-
 तम् व्याप्तमित्यर्थः । एवं स्थिते कर्तव्यकार्याभावात् किं करोमि
 गन्तव्यप्रदेशाभावात् क्व गच्छामि । विषयसामान्याभावात् किं गृह्णामि
 किं वा त्यजामि न किमपीत्यर्थः सर्वस्य ब्रह्मस्वरूपत्वात् “नास्त्य-
 नात्मेति निश्चिनु” इति श्रुतेः ॥ ३८ ॥ ३९ ॥

इति मैथिलश्रीत्रिलोकनाथमिश्रप्रणीतायाम्महावाक्यरत्नावलिटी-
 कायाम्प्रभाभिधानायास्मननवाक्यविवरणसंपूर्णम् ॥ आहत्य वाक्यानि
 वृथशीत्युत्तरद्विशतम् ॥ २८२ ॥

अथ जीवन्मुक्तिवाक्यानि ।

स तत्र पर्येति जज्ञन् क्रीडन्नममाणः स्त्रीभिर्वा यानैर्वा
ज्ञातिभिर्वा वयस्यैर्वा नोपजनं स्मरन्निदं शरीरम् ॥ १ ॥

स वा एष एवं पश्यन्नेवं मन्वान एव विजानन्नात्मरति-
रात्मक्रीडः आत्ममिथुन आत्मानन्दः स्वराड् भवति ॥ २ ॥

ते देवाः पुत्रपेणायाश्च वित्तेपणायाश्च लोकेपणायाश्च ससाधने-
भ्यो व्युत्थाय निरागारा निष्परिग्रहा अशिखा अयज्ञोपवीता अन्धा
वधिरा मुग्धाः क्लीबा मूका उन्मत्ता इव परिवर्त्तमानाः शान्ता
दान्ता उपरतास्तित्तवः समाहिता आत्मरतय आत्मक्रीडा आत्म-

मननसंस्कृतचेतसां जीवद्दशावस्थमुक्तिप्रकाशाय सार्धान्तिक-
जीवन्मुक्तिवाक्यानि लिख्यन्ते स तत्रेत्यादिना ॥ यदृच्छया प्राप्तफलं
जज्ञन् भक्षयन् स्त्रीभिर्वा क्रीडन् यानैः वाहनैः ज्ञातिभिः वा वयस्यैः
मित्रैः रममाणः उपजनं स्त्रीपुरुषयोरुपभोगेन जायते यत्तदिदं शरीरं
न स्मरन् यः स ब्रह्मवित् तत्र स्वे महिम्नि पर्येति परिसमन्ताद्वर्त्तते
जीवन्मुक्त एवेति भावः ॥ १ ॥

स वा एष ब्रह्मवित् एव आत्मावरणं पश्यन् एवं भेदप्रतीतिं
मन्वानः एवमवास्तवं विजानन्नपि आत्मन्येव रतिः रमणं यस्य स
आत्मन्येव क्रीडा विनोदो यस्य स आत्मैव मिथुनं युगलं यस्य स
जीवात्मपरमात्मनोरेकत्वात्तथात्वसिद्धिः आत्मरूपत्वेन सर्वत्र नन्द-
तीत्यात्मानन्दः स विद्वान् स्वयमेव राजते इति स्वराड् भवति ॥ २ ॥

स्वाश्रमाचारलक्षणाभ्यः ससाधनाभ्यः पुत्रवित्तलोकेपणाभ्यो
व्युत्थाय ससाधनैपणात्रयसंन्यासं कृत्वा निरागाराः अनिकेतनाः
निष्परिग्रहाः शरीरधारणेतरपरिग्रहशून्याः अशिखाः अयज्ञोपवीताः
ब्रह्मातिरिक्तरूपाग्रहणादन्धाः तथा शब्दाग्रहणाद्वधिराः मुग्धाः विषये-
भ्यो वैचित्त्यमुपगताः कन्यायुवतिजरटासु विकाररहिताः क्लीबाः
लौकिकवार्त्तासु मूकाः उन्मत्ता इव लक्ष्यैकतानचित्ततया परिवर्त्तमानाः
शान्ताः निगृहीतान्तरेन्द्रियाः दान्ताः निगृहीतबाहोन्द्रियाः उपरता

मिथुना आत्मानन्दाः प्रणवमेव परं ब्रह्मात्मप्रकाशं शून्यं जानन्त-
स्तत्रैव परिसमाप्ताः ॥ ३ ॥

कुचेतोऽसहाय एकाकी समाधिस्थ आत्मकाम आप्तकामो
निष्कामो जीर्णकामो हस्तिनि सिंहे दंशे मशके नकुले सपराक्ष-
सगन्धर्वे मृत्योरूपाणि विदित्वा न विभेति कुतश्चनेति ॥ ४ ॥

सर्वधर्मान् परित्यज्य निर्ममो निरहङ्कारो भूत्वा ब्रह्मिष्ठं
शरणमुपगम्य तत्त्वमसि सर्वं खल्विदं ब्रह्म नेह नानास्ति किञ्च-
नेत्यादि महावाक्यार्थानुभवज्ञानाद्ब्रह्मैवाहमस्मीति निश्चित्य नि-

निवृत्ताः तितिक्षवः शीतोष्णादिद्वन्द्वसहिष्णवः समाहिताः एकाग्रमनसः
आत्मरतयः आत्मक्रीडा आत्ममिथुना आत्मानन्दाः पूर्वं व्याख्याताः
सोहमित्याकारकभावनाभाषितान्तःकरणाः प्रणवमेव परं ब्रह्मात्मप्रका-
शम् अतिरिक्तशून्यमिति जानन्तः तत्रैव ब्रह्मण्येव परिसमाप्ताः
तद्भावमापन्नास्ते देवाः प्रजापतिशिष्या इत्यर्थः ॥ ३ ॥

जीर्णकौपीनकन्थाधारणात्कुचेलः स्वदेहातिरिक्तसहायाभावादस-
हायः अत एवैकाकी समाधौ स्थितत्वात्समाधिस्थः स्वात्ममात्रव-
शेषणं कामयते इत्यात्मकामः सर्वकामनाप्राप्तेराप्तकामः अत एव निष्कामः
जीर्णः कामः जुत्पिपासानिवर्त्तकविषयातिरिक्तविषयानभिलाषो यस्य
स तथोक्तः परिव्राट् अखिलाभिमानत्यागपूर्वकं हस्तिंसिंहदंशमशकन-
कुलसर्पराक्षसगन्धर्वादिषु अज्ञानां भयहेतुष्वपि भीहेतुस्वातिरिक्त-
दृष्टिम् आत्मज्ञानखड्गेन मारयतीति मृत्युस्तस्य मृत्योर्निर्विशेषचैतन्य-
स्य स्वरूपाणि विदित्वा कुतश्चन कस्मादपि न विभेति भयहेतुद्वैत-
दृष्ट्यभावादित्यर्थः “ सर्वात्मभावनाजुष्टं योगिनं सर्वजन्तवः । स्वात्म-
त्वेनैव पश्यन्ति न द्विषन्त्यात्मरूपतः ” इति स्मृतेः ॥ ४ ॥

यः यतिः सर्वधर्मान् परिणामे स्वर्गादिरूपबन्धनहेतून् परित्य-
ज्य दण्डकमण्डल्वादावपि ममेदमित्यभिमानरहितः निर्ममः देहेन्द्रि-
यादौ निरहङ्कारो भूत्वा ब्रह्मप्रापकतया ब्रह्मिष्ठं स्वाचार्यं शरणमुपगम्य
तन्मुखतस्तत्त्वमसि सर्वं खल्विदं ब्रह्म नेह नानास्ति किञ्चनेत्यादि-

विकल्पकसमाधिना स्वतन्त्रो यतिश्चरति स सन्न्यासी स मुक्तः
स पूज्यः स योगी स परमहंसः सोऽवधूतः स ब्राह्मण इति ॥ ५ ॥

जीवः पञ्चविंशकः स्वकल्पितचतुर्विंशतितत्त्वं परित्यज्य
षड्विंशकपरमात्माहमिति निश्चयात् जीवन्मुक्तो भवति ॥ ६ ॥

तुरीयमक्षरमिति ज्ञात्वा जागरिते सुषुप्त्यवस्थापन्न इव यद्य-
च्छ्रुतं यद्यद्दृष्टं तत्सर्वमविज्ञातमिव यो वसेत्तस्य स्वप्नावस्थायामपि
तादृगवस्था भवति सजीवन्मुक्तो भवति ॥ ७ ॥

सकृद्विभातसदानन्दानुभवैकगोचरो ब्रह्मवित् विद्वांश्चक्षुरादि
बाह्यप्रपञ्चोपरतः सर्वं जगदात्मत्वेन पश्यन्नात्मेति भावयन्
कृतकृत्यो भवति ॥ ८ ॥

महावाक्यार्थानुभवज्ञानान्निर्विकल्पकसमाधिना ब्रह्मैवाहमस्मीति नि-
श्चित्य स्वतन्त्रश्चरति स सन्न्यासी स मुक्तः जीवन्मुक्तः स पूज्यः
स एव योगी स परमहंसः परिव्राजकः स एव मुख्योऽवधूतः स
ब्राह्मणो ब्रह्मविद्वरिष्ठो भवतीत्यर्थः ॥ ५ ॥

पञ्चविंशकतत्त्वात्मको जीवः वियदादिपञ्चकं प्राणादिपञ्चकं
ज्ञानेन्द्रियपञ्चकं कर्मेन्द्रियपञ्चकम् अन्तःकरणचतुष्टयञ्चेति स्वक-
ल्पितानि चतुर्विंशतिसंख्यकानि तत्त्वानि परित्यज्य चतुर्विंशतितत्त्वा-
पवादाधारतया षड्विंशकपरमात्माहमिति निश्चयाज्जीवन्मुक्तो भवति ॥ ६ ॥

तुरीयं चतुर्थं ब्रह्म न क्षरतीत्यक्षरमिति ज्ञात्वा जागरिते जाग्र-
दवस्थायां यद्यच्छ्रुतं यद्यद्दृष्टं तत्सर्वम् अविज्ञातमिव सुषुप्त्यवस्थापन्न-
इव यः वसेत् तस्य ब्रह्मविदः स्वप्नावस्थायामपि तादृगवस्था भवति
यया वस्थया स जीवन्मुक्तो भवति ॥ ७ ॥

सकृद्विभातीति सकृद्विभातो यः सदानन्दस्तदनुभव एव एक-
गोचरो विषयो यस्य स ब्रह्मवित् विद्वान् चक्षुरादीनां बाह्यप्रपञ्चेभ्यो
बाह्यविषयेभ्य उपरतो निवृत्तः सर्वं जगदात्मत्वेनात्मस्वरूपत्वेन पश्य-
न्नात्मेति भावयन् कृतकृत्यो जीवन्मुक्तो भवतीत्यर्थः ॥ ८ ॥

निर्द्वन्द्वः सदाचञ्चलगात्रः परमशान्तिं स्वीकृत्य नित्यशुद्धः पर-
मात्माहमेवेत्यखण्डानन्दः पूर्णः कृतार्थः परिपूर्णपरमाकाशमग्न-
मनाः प्राप्नोन्मन्यवस्थः सन्न्यस्तसर्वेन्द्रियवर्गोऽनेकजन्मार्जितपुण्य-
पुञ्जपरिपक्वैवल्यफलोत्खण्डानन्दनिरस्तसर्वक्लेशकश्मलो ब्रह्मा-
हमस्मीति कृतकृत्यो भवति ॥ ९ ॥

ब्रह्मैवाहमस्मीत्यनवरतंब्रह्मप्रणवानुसन्धानेन यः कृतकृत्यो
भवति स परमहंसपरिव्राट् ॥ १० ॥

भावभावकलाविनिर्मुक्तः सर्वसंशयध्वस्तः
पूर्णाहंभावः कृतकृत्यो भवति ॥ ११ ॥

ब्रह्मचित् शीतोष्णसुखदुःखाद्यभावाच्चिर्द्वन्द्वः विषयप्रेरणाराहि-
त्यात्सदा अचञ्चलगात्रः स्वातिरिक्तवस्त्वभावात् परमशान्तिं स्वीकृत्य
शान्तिप्रपञ्चो भूत्वा नित्यशुद्धस्वरूपः परमात्माहमेवेति दृढानुभवात्
अखण्डानन्दः पूर्णः व्यापकः स्वकर्तृव्यार्थाभावात् कृतार्थः परिपूर्ण-
परमाकाशे ब्रह्मणि मग्नं लीनं मनो यस्य स तथोक्तः प्राप्ता उन्मन्यव-
स्था अमनस्कदशा येन स तथोक्तः सन्न्यस्तस्त्यक्तः सर्वेन्द्रियवर्गः सर्वे-
न्द्रियविषयः वर्गशब्दविषयलक्षकः येन स तथोक्तः अनेकजन्मार्जित-
पुण्यपुञ्जपरिपाकात्सञ्जातं कैवल्यफलं यस्य स तथोक्तः अखण्डा-
नन्दानुभवेन निरस्तं सर्वक्लेशकश्मलं दुःखजातं यस्य स तथोक्तः
ब्रह्माहमस्मीति कृतकृत्यो जीवन्मुक्तो भवतीत्यर्थः ॥ ९ ॥

अनवरतं ब्रह्मरूपप्रणवानुसन्धानेन ब्रह्मैवाहमस्मीति ज्ञानात् कृत-
कृत्यो भवति यः स परमहंसपरिव्राट् जीवन्मुक्तो भवतीत्यर्थः ॥ १० ॥

भावकला ज्ञानेन्द्रियग्राह्यशब्दादिविषयपञ्चकरूपिणी अभाव-
कला अन्तःकरणवृत्तिसमूहः ताभ्यां विनिर्मुक्तः अहं देहो जीवो वा
ईश्वरो वेति सर्वसंशयः ध्वस्तो यस्य स तथोक्तः पूर्णब्रह्मभावमापन्न-
त्वादहमेवेदं सर्वमिति पूर्णाहंभावारूढः कृतकृत्यो जीवन्मुक्तो भवती-
त्यर्थः ॥ ११ ॥

प्राणोह्येष सर्वभूतैर्विभाति विज्ञानविद्वान् भवते नातिवादी ॥ १२ ॥
 आत्मक्रीड आत्मरतिः क्रियावानेष ब्रह्मविदां वरिष्ठः ॥ १३ ॥
 निमिषार्द्धं न तिष्ठन्ति वृत्तिं ब्रह्ममयीं विना ॥ १४ ॥
 यथा तिष्ठन्ति ब्रह्माद्याः सनकाद्याः शुकादयः ॥ १५ ॥
 अध्यात्मरतिरासीनो निरपेक्षो निराशिषः ॥ १६ ॥
 सर्वद्वन्द्वैर्विनिर्मुक्तो ब्रह्मण्येवावतिष्ठते ॥ १७ ॥
 कपालं वृक्षमूलानि कुचेलान्यसहायता ॥ १८ ॥
 समता चैव सर्वस्मिन्नेतन्मुक्तस्य लक्षणम् ॥ १९ ॥
 स्वप्नेपि योहि युक्तः स्यात् जाग्रतीव विशेषतः ॥ २० ॥

प्राणः परमात्मा एषः सर्वभूतैः ब्रह्मादिस्तम्बपर्यन्तैरुपलक्षितो
 विभाति विद्वान् आत्मानमयमहमस्मीति विज्ञानन् नातिवादी भवते
 भवति अतिक्रम्य सर्वान् वदितुं शीलमस्येत्यतिवादी न भवति मित-
 भाषी भूत इत्यर्थः ॥ १२ ॥

दारादिनैरपेक्ष्येण स्वात्मन्येव क्रीडा रतिर्ध्यानादक्रिया यस्य सो-
 यमात्मक्रीडः आत्मरतिः क्रियावान् एष विद्वान् ब्रह्मविदां वरिष्ठः
 जीवन्मुक्तो भवतीत्यर्थः ॥ १३ ॥

शुकादिब्रह्मर्षयः सनकादयः नित्यमुक्ता ब्रह्मादिदेवाश्च निमि-
 षार्द्धमपि ब्रह्ममयीं वृत्तिं विना यथा न तिष्ठन्ति तथा जीवन्मुक्ता
 अपि न तिष्ठन्ति ॥ १४ ॥ १५ ॥

यः अध्यात्मशास्त्रसिद्धान्तप्रीतिः आसीन् उपविष्टः अपेक्षणीय-
 विषयाभावात् निरपेक्षः निराशिषः निर्गतसङ्कल्पजालः शीतोष्णादि-
 सर्वद्वन्द्वैर्विनिर्मुक्तो विद्वान् ब्रह्मण्येवावतिष्ठते ब्रह्मभावेनैव तिष्ठती-
 त्यर्थः ॥ १६ ॥ १७ ॥

परिव्राड्भावमापन्नस्य मुनेः किं लक्षणमित्याह कपालं
 जलपात्रं निवासाय वृक्षमूलानि शीतनिवारणाय कुचेलानि कन्था-
 कौपीनादीनि भयराहित्यादसहायता सर्वत्र सच्चिदानन्द ब्रह्मभाव-
 नया समता तुल्यता चैवैतत्सर्वं जीवन्मुक्तस्य लक्षणम् ॥ १८-१९ ॥

जाग्रति जाग्रदवस्थायामिव स्वप्नेपि स्वप्नावस्थायामपि यः

ईदृक्चेष्टः स्मृतः श्रेष्ठो वरिष्ठो ब्रह्मवादिनाम् ॥ २१ ॥
 निर्मानश्चानहङ्कारो निर्द्वन्द्वच्छिन्नसंशयः ॥ २२ ॥
 आत्मक्रीड आत्मरतिरात्मवान् समदर्शनः ॥ २३ ॥
 स्मृत्वा स्पृष्ट्वा च भुक्त्वा च दृष्ट्वा ज्ञात्वा शुभाशुभम् ॥ २४ ॥
 न हृष्यति ग्लायति यः स शान्त इति कथ्यते ॥ २५ ॥
 अप्राप्तं हि परित्यज्य सम्प्राप्ते समतां गतः ॥ २६ ॥
 अदृष्टस्वेदाखेदो यः सन्तुष्ट इति कथ्यते ॥ २७ ॥
 नाकृतेन कृतेनार्थो न श्रुतिस्मृतिविभ्रमैः ॥ २८ ॥

विशेषतः युक्तः समाहितः स्यात् ईदृक्चेष्टः जाग्रत्स्वप्नसोर्ब्रह्माह-
 मस्मीति मननशीलः ब्रह्मवादिनां श्रेष्ठो वरिष्ठश्च भवती
 त्यर्थः ॥ २० ॥ २१ ॥

मानावमानराहित्यान्निर्मानः देहादावहङ्कारशून्यत्वान्निरहङ्कारः
 शीतोष्णादिद्वन्द्वातीतत्वान्निर्द्वन्द्वः अहंब्रह्मैवेतिनिश्चयात्मकबुद्ध्या
 छिन्नसंशयः स्वातिरिक्तवनिताद्यनपेक्षतयात्मक्रीडः आत्मन्येवरतिः
 प्रीतिर्यस्य स आत्मरतिः जीवात्माभिन्नपरमात्माहमस्मीत्यात्मवान्
 सर्वत्र समदर्शनो जीवन्मुक्तो भवतीत्यर्थः ॥ २२ ॥ २३ ॥

शुभाशुभम् श्रेयोरूपं शुभम् अश्रेयोरूपमशुभञ्च स्वातिरिक्तं नेति
 स्मृत्वा स्पृष्ट्वा भुक्त्वा दृष्ट्वा परमार्थतो मिथ्येति ज्ञात्वा शुभप्राप्तौ
 न हृष्यति अशुभप्राप्तौ न ग्लायति न शोचति एवं यो वर्तते स
 शान्त इति कथ्यते ॥ २४ ॥ २५ ॥

यदप्राप्तं तदाप्तव्यमितिच्छ्रुतां परित्यज्य भाग्यवशात् सम्प्राप्ते
 वस्तुनि एतदेव पर्याप्तमिति समतां गताः । स्वेष्टप्राप्त्यप्राप्त्योर्यो ऽदृष्ट-
 स्वेदाखेदो भवति स जीवन्मुक्तः सन्तुष्ट इति कथ्यते ॥ २६ ॥ २७ ॥

ब्रह्मविदः अकृतेन प्रतिषिद्धकर्माचरणेन कृतेन विहितकर्माचर-
 णेनार्थः प्रयोजनम् न विद्यते तथा श्रुतिस्मृतिविभ्रमैः कर्मोपासनाज्ञा-
 नकाण्डगोचरश्रुतिस्मृतिभ्रान्तिभिरर्थः प्रयोजनं न विद्यते इत्यर्थः

निर्मन्थन इवाम्भोधिः स तिष्ठति यथा स्थितः ॥२६॥
 सम्यग्ज्ञानावबोधेन नित्यमेकसमाधिना ॥३०॥
 साङ्ख्य एवावबुद्धा ये ते साङ्ख्या योगिनः स्मृताः ॥३१॥
 प्राणाद्यनिलसंशान्तौ युक्त्या ये पदमागताः ॥ ३२ ॥
 अनामयमनाद्यन्तं ते स्मृता योगयोगिनः ॥ ३३ ॥
 सुखदुःखदशाधीरं साम्यान् प्रोद्धरन्ति यम् ॥ ३४ ॥
 निश्वासा इव शैलेन्द्रं चित्तं तस्य मृतं विदुः ॥ ३५ ॥
 वाचामतोतविषयो विषयाशादशोज्झितः ॥ ३६ ॥

निर्मन्थन इवाम्भोधिः वाताचलितसागर इव स ब्रह्मवित् यथा पूर्वं
 प्रयोजनरहितः स्थितः तथा उक्तश्रुतिस्मृतिभ्रान्तिभिरनाकुलितस्ति-
 ष्ठतीत्यर्थः ॥ २८ ॥ २९ ॥

ये योगिनः सम्यग्ज्ञानावबोधप्रवर्त्तकेन नित्यम् ब्रह्म एकसमाधिना
 केवलसमाधिना ब्रह्मयत्र संख्यायते ज्ञायते तत्साङ्ख्यं परमाद्वैतशास्त्र-
 मेतस्मिन्नवबुद्धा ज्ञानवन्तस्ते योगिनः साङ्ख्याः जीवन्मुक्ताः
 स्मृताः ॥ ३० ॥ ३१ ॥

भ्रूमध्ये तारकालोके शान्तावन्तमुपागते । चेतनैकतने वद्धे प्राणस्प-
 न्दो निरुद्धयते ” इत्यादिश्रुतिशुद्धगुरूपदिष्टयुक्त्या प्राणाद्यनिलसं-
 शान्तौ प्राणादिव्यापारोपरमे ये अनामयं निरुपद्रवम् अनाद्यनन्तं
 पदमात्मस्वरूपमागताः लक्ष्यैकतानचित्तास्ते योगयोगिनो जीवन्मुक्ताः
 स्मृता इत्यर्थः ॥ ३२ ॥ ३३ ॥

यथा शैलेन्द्रं मेरुं निश्वासोच्छ्वासा न चालयन्ति तथा सुखदुःख-
 दशाः शीतोष्णसुखदुःखादयो यं धीरं ब्रह्मनिष्ठं साम्यात् समभावात्
 न प्रोद्धरन्ति चालयन्ति तस्य ब्रह्मनिष्ठस्य चित्तं मृतमिति विदुः
 स जीवन्मुक्त इत्यर्थः ॥ ३४ ॥ ३५ ॥

यतो वाचो निवर्त्तन्ते इति श्रुत्यनुरोधेन वाङ्मानसवृत्तीनामतीतं
 ब्रह्मैव विषयो यस्य स तथोक्तः विषयाशादशा उज्झिता येन स तथोक्तः
 यः परानन्दरसानुब्धः परानन्दरसास्वादानेन विषयानन्दं प्रत्यनुब्ध-

परानन्दरसाक्षुब्धो रमते स्वात्मनात्मनि ॥ ३७ ॥
 निर्ग्रन्थिः शान्तसन्देहो जीवन्मुक्तो विभावनः ॥ ३८ ॥
 अनिर्वाणोऽपि निर्वाणश्चित्रदीप इव स्थितः ॥ ३९ ॥
 निर्धनोऽपि सदा तुष्टोऽप्यसहायो महाबलः ॥ ४० ॥
 नित्यतृप्तोऽप्यभुञ्जानोऽप्यसमः समदर्शनः ॥ ४१ ॥
 कुर्वन्नपि कुर्वाणश्चाभोक्ता फलभोग्यपि ॥ ४२ ॥
 शरीर्यप्यशरीरोऽसौ परिच्छिन्नोऽपि सर्वगः ॥ ४३ ॥
 अध्यात्मरतिरासीनः पूर्णः पावनमानसः ॥ ४४ ॥
 नैष्कर्म्येण न तस्यार्थस्तस्यार्थोऽस्ति न कर्मभिः ॥ ४५ ॥

चित्तः अचलितचित्तो भवते स विद्वान् स्वात्मना अखण्डाकारवृत्ति-
 मदन्तःकरणेन आत्मनि स्वे महिम्नि रमते ॥ ३६ ॥ ३७ ॥

अहङ्काररूपग्रन्थिर्वहिसूर्यचन्द्रमण्डलरूपग्रन्थयो वा निर्गता यस्मा-
 त् स निर्ग्रन्थिः शान्तसन्देहः विभावनः स्वातिरिक्तभावनारहितः ।
 अयं जीवन्मुक्तः अनिर्वाणोऽपि अप्राप्तकैवल्यमोक्षोऽपि निर्वाणः
 निर्वाणोऽस्यास्तीति निर्वाणः प्राप्तकैवल्यमोक्ष एवेत्यर्थः यतः जीव-
 न्मुक्तत्वेऽपि अस्य कैवल्यमुक्तिसादृश्यमस्ति तदेव दर्शयति चित्रदीप
 इव स्थितः इति ॥ ३८ ॥ ३९ ॥

निर्धनोऽपि सदैव तुष्टः सहायशून्योऽपि योगमाहात्म्यान्महाबलः
 अभुञ्जानोऽपि ब्रह्मामृतरसास्वादान्नित्यतृप्तः असमः असदृशः सर्वत्र
 समदर्शनः ॥ नित्यादिकर्मकुर्वन्नपि कर्तृत्वाभिमानाभावात् किञ्चि-
 दप्यकुर्वाणः परदृष्ट्या प्रारब्धाभासफलभोग्यपि अभोक्ता स्वदृष्ट्या
 भोक्ता न भवति ॥ एष योगी शरीरोऽपि शरीराभिमानाभावात् अश-
 रीरो परिच्छिन्नोऽपि सोपाधिरपि सर्वगः सर्वगतो भवति अध्यात्म-
 शास्त्ररतिः स्वे महिम्न्यासीनः पूर्णः व्यापकः पावनमानसो जीव-
 न्मुक्तो भवतीत्यर्थः ॥ ४० ॥ ४१ ॥ ४२ ॥ ४३ ॥ ४४ ॥

यस्य ब्रह्मनिष्ठस्य मनः वासनारहितं भवति तस्य कर्मभिः श्रुतिस्मृ-
 त्युक्तैः नार्थः प्रयोजनमस्ति नैष्कर्म्येण सन्न्यासेन च तस्य नार्थः प्रयोजनम्

न समाधानजाप्याभ्यां यस्य निर्वासनं मनः ॥ ४६ ॥
 जगज्जीवादिरूपेण पश्यन्नपि परात्मवित् ॥ ४७ ॥
 न तत्पश्यति चिद्रूपं ब्रह्मवस्त्वेव पश्यति ॥ ४८ ॥
 अहमन्नं सदान्नाद इति हि ब्रह्मवेदनम् ॥ ४९ ॥
 ब्रह्मविद्भूतसि ज्ञानात् सर्वं ब्रह्मात्मनैव तु ॥ ५० ॥
 समाधिमथकर्माणि मा करोतु करोतु वा ॥ ५१ ॥
 हृदयेनात्तसर्वेहो मुक्त एवोत्तमाशयः ॥ ५२ ॥
 अक्षरत्वाद्वरेण्यत्वाद् धूतसंसारबन्धनात् ॥ ५३ ॥
 तत्त्वमस्यादिलक्ष्यत्वादवधूत इतीर्यते ॥ ५४ ॥

समाधानं समाधिः जाप्यं प्रणवादिजपस्ताभ्यामपि न प्रयोजन-
 मस्ति जीवन्मुक्तस्य ब्रह्मात्रदृष्टित्वात् कर्मादिभिः प्रयोजनाभावा-
 दित्यर्थः ॥ ४५ ॥ ४६ ॥

परात्मवित् ब्रह्मवित् प्रपञ्चजातं जगज्जीवेशादिरूपेण पश्यन्नपि न-
 हि तत्तथा पश्यति किन्तु ब्रह्मातिरिक्तं न किञ्चिदस्तीति चिद्रूपं ब्रह्म-
 वस्त्वेव पश्यति ब्रह्मातिरिक्तस्यासद्भावात् ॥ ४७ ॥ ४८ ॥

ब्रह्मवित् अहमन्नं कर्मफलं सदान्नादः कर्मफलभोक्ता इत्येव ब्रह्म-
 वेदनं ब्रह्मज्ञानम् तस्मात् ज्ञानात् ब्रह्मात्मनैव ब्रह्मरूपेणैव सर्वं जगत्
 प्रसति एवञ्च स्वयमेवावशिष्यते इतिभावः ॥ ४९ ॥ ५० ॥

हृदयेनात्ता विचारबुद्ध्या त्यक्ताः सर्वेहाः सर्ववासना यस्य
 स समाधिमथवा कर्माणि श्रुतिस्मृत्युक्तानि करोतु वा मा करोतु सर्वथा
 उक्तमाशयः मुनिः मुक्त एव जीवन्मुक्त एव भवति ॥ ५१ ॥ ५२ ॥

अवधूतशब्दार्थप्रकाशकहेतुचतुष्टयसत्त्वादवधूतो ब्रह्मविद्वरिष्ठो
 भवति तथाहि प्रथमवर्णार्थहेतुरक्षरत्वादिति द्वितीयवर्णार्थहेतुर्वरेण्य-
 त्वादिति तृतीयवर्णार्थहेतुर्धूतसंसारबन्धनत्वादिति चतुर्थवर्णार्थहेतु-
 स्तत्त्वमस्यादिलक्ष्यत्वादिति एतेन यत्र धर्मचतुष्टयस्य स्थितिः स
 एवावधूतः कथ्यते इति फलितम् ॥ ५३ ॥ ५४ ॥

यो विलङ्घ्याश्रमान्वर्णानात्मन्येव स्थितः पुमान् ॥ ५५ ॥
 अतिवर्णाश्रमी योगी अवधूतः स कथ्यते ॥ ५६ ॥
 यथा रविः सर्वरसान् प्रभुङ्क्ते हुताशनश्चापि हि सर्वभक्षः ॥ ५७ ॥
 तथैव योगी विषयान् प्रभुङ्क्ते न लिप्यते पुण्यपापैश्च शुद्धः ॥ ५८ ॥
 केवलं सुसमः स्वच्छो मौनी मुदितमानसः ॥ ५९ ॥
 सन्तोषामृतपानेन ये शान्तास्तृप्तिमागताः ॥ ६० ॥
 आत्मारामा महात्मानस्ते महापदमागताः ॥ ६१ ॥
 हर्षार्मर्षभयक्रोधकामकार्पण्यदृष्टिभिः ॥ ६२ ॥
 न हृष्यति ग्लायति यः स जीवन्मुक्त उच्यते ॥ ६३ ॥

यः पुमान् योगी वर्णान् आश्रमान् विलङ्घ्य अतिक्रम्य आत्म-
 न्येव स्थितो भवति सोऽतिवर्णाश्रमी वर्णाश्रमाचारातीतोऽवधूतो जीव-
 न्मुक्तो भवति ॥ ५५ ॥ ५६ ॥

यथा रविः सूर्यः सर्वरसान् विषयगतरसान् भुङ्क्ते हीतिनिश्च-
 येन यथा हुताशनोऽग्निश्चापि सर्वभक्षः च शब्दाद्वायुर्यथा सर्वरसान्
 शोषयति तथैव योगी विषयान् भुङ्क्ते शुद्धः सन् तद्गतपुण्यपापैर्न
 लिप्यते अहङ्काराभावादित्यर्थः ॥ ५७ ॥ ५८ ॥

मुदितमानसः सदा सन्तुष्टचित्तो मौनी स्वच्छः अतिस्वच्छहृदयः
 केवलं ब्रह्म स्वस्वरूपमिति ज्ञात्वा सुसमः साम्यमापन्नः सन् जीवन्मु-
 क्तो भवतीत्यर्थः ॥ ५९ ॥

ये ब्रह्मविदः शान्ताः शान्तिमुपगताः ब्रह्म स्वस्वरूपमित्यवगमस-
 ज्ञातेन सन्तोषामृतपानेन तृप्तिमागतास्तृप्ताः दारादिनैरपेक्ष्येण आत्म-
 न्येवारमन्ते इत्यात्मारामास्ते महात्मानः महापदं ब्रह्म आगताः प्राप्ता
 भवन्तीत्यर्थः ॥ ६० ॥ ६१ ॥

स्वेप्सितविषयलाभजो हर्षः तादृशविषयालाभजोऽमर्षः शोकः ।
 भयं द्वैतजं क्रोधः इदं मे स्यादित्यभिलाषः कामः स्वातिरिक्तास्तित्व-
 ज्ञानी कृपणः तस्य भावः कार्पण्यम् तेषां दृष्टिर्ज्ञानं ताभिः हर्षादिकार्प-
 णयान्तज्ञानतः यः न हृष्यति न ग्लायति स जीवन्मुक्त उच्यते ६२-६३

अहङ्कारमयीं त्यक्त्वा वासनां लीलयैव यः ॥ ६४ ॥
 तिष्ठति ध्येयसन्त्यागी स जीवन्मुक्त उच्यते ॥ ६५ ॥
 मौनवान्निरहंभावो निर्मानो मुक्तमत्सरः ॥ ६६ ॥
 यः करोति गतोद्वेगः स जीवन्मुक्त उच्यते ॥ ६७ ॥
 यावती दृश्यकलना सकलेयं विलोक्यते ॥ ६८ ॥
 सा येन सुष्ठु सन्त्यक्ता स जीवन्मुक्त उच्यते ॥ ६९ ॥
 उद्वेगानन्दरहितः समया स्वच्छया धिया ॥ ७० ॥
 न शोचते न चोदेति स जीवन्मुक्त उच्यते ॥ ७१ ॥
 सर्वेच्छाः सकलाः शङ्काः सर्वेहाः सर्वनिश्चयाः ॥ ७२ ॥
 धिया येन परित्यक्ताः स जीवन्मुक्त उच्यते ॥ ७३ ॥

देहमात्रोपयोगिकौपीनाच्छादनभिक्षादावपि लीलयैव अनाया-
 सेनाहङ्कारममकाररूपां वासनां त्यक्त्वा ध्यातृध्यानादित्रिपुटीत्यागी
 यस्तिष्ठति स जीवन्मुक्त उच्यते ॥ ६४ ॥ ६५ ॥

मौनवान् मौनी निरहंभावः अहङ्काररहितः निर्मानः मानाभिलाष-
 शून्यः मत्सरः अन्यशुभद्वेषः मुक्तो यस्मात् स तथोक्तः गतोद्वेगः निरु-
 द्विग्नः सङ्कल्पवर्जितः देह धारणभिक्षादि कर्मयः करोति स जीवन्मुक्त
 उच्यते ॥ ६६ ॥ ६७ ॥

अविद्या तत्कार्यरूपिणी यावती या सकलेयं दृश्यकलना संसारः
 व्यावहारिकत्वेन विलोक्यते अज्ञानिभिः सा येन ज्ञानिना सुष्ठु सन्त्यक्ता
 सन्न्यस्ता स जीवन्मुक्त उच्यते ॥ ६८ ॥ ६९ ॥

स्वाभीष्टविषयालाभज उद्वेगः स्वाभीष्टविषयलाभज आनन्दः
 ताभ्यां रहितः समया तुल्यया स्वच्छया धिया न शोचते न चोदेति
 विषादं हर्षं वा न याति यः स जीवन्मुक्तो भवति ॥ ७० ॥ ७१ ॥

अप्राप्तवस्तुविषयाः सर्वा इच्छाः इदमिदं वा नवेति सकलाः शङ्काः
 सन्देहाः प्राप्तवस्तुनि पुनः पुनर्भोगव्यापाररूपाः सर्वेहाः देह एवाहं
 जीव एवाहमित्येवमाकाराः सर्वे निश्चया धिया ब्रह्माकारपरिणतया
 बुद्ध्या येन परित्यक्ताः स जीवन्मुक्त उच्यते ॥ ७२ ॥ ७३ ॥

जन्मस्थितिविनाशेषु सौदयास्तमयेषु च ॥ ७४ ॥
 सममेव मनो यस्य स जीवन्मुक्त उच्यते ॥ ७५ ॥
 सर्वाधिष्ठानचिन्मात्रे निर्विकल्पे चिदात्मनि ॥ ७६ ॥
 यो जीवति गतस्नेहः स जीवन्मुक्त उच्यते ॥ ७७ ॥
 क्रियानाशाद्भवेच्चिन्तानाशोऽस्माद्वासनाक्षयः ॥ ७८ ॥
 वासनाप्रक्षयो मोक्षः स जीवन्मुक्त उच्यते ॥ ७९ ॥
 निर्विकल्पा च चिन्मात्रा वृत्तिः प्रज्ञेति कथ्यते ॥ ८० ॥
 सा सर्वदा भवेद्यस्य स जीवन्मुक्त उच्यते ॥ ८१ ॥
 देहेन्द्रियेष्वहंभाव इदंभावस्तदन्यके ॥ ८२ ॥
 यस्य नो भवतः कापि स जीवन्मुक्त उच्यते ॥ ८३ ॥

उदयास्तमयाभ्यां सहितेषु जन्मस्थितिविनाशेषु चशब्दात्तत्तत्कारणीभूतपुण्यपापेषु यस्य मनः सममेव तुल्यमेव स जीवन्मुक्त उच्यते ॥ ७४ ॥ ७५ ॥

सर्वप्रपञ्चारोपापवादाधिष्ठानचिन्मात्रे निर्विकल्पे चिदात्मनि स्वस्वरूपत्वेन साक्षात्कृते सति सर्वत्र गतस्नेहः सन् यो जीवति स जीवन्मुक्त उच्यते ॥ ७६ ॥ ७७ ॥

फलेच्छया क्रियते इति क्रिया तत्फलेच्छाभावात् क्रियानाशो भवति स्वकर्तृव्याभावतया क्रियानाशात्तत्फलचिन्तापि नश्यति अस्माच्चिन्तानाशात्तद्धेतुवासनाक्षयो भवति सर्वानर्थभूतवासनाक्षयाधारो मोक्ष इति वो जानाति स जीवन्मुक्त उच्यते ॥ ७८ ॥ ७९ ॥

जगज्जीवेश्वररूपनानाकल्पना विकल्पः तद्रहिता निर्विकल्पा चिन्मात्रा ज्ञानमात्रस्वरूपा वृत्तिः अन्तःकरणवृत्तिः ब्रह्माकारेण परिणता प्रज्ञेति कथ्यते यस्य योगिनः सर्वदा सा प्रज्ञा भवेत् स जीवन्मुक्त उच्यते ॥ ८० ॥ ८१ ॥

स्थूलोहं कृशोहं शृणोमि पश्यामीत्यादिदेहेन्द्रियेष्वहंभावः तदन्यके क्षेत्रदारादाविदंभावः ममत्वभावः तावुभावपि क्वापि क्वचिदपि यस्य नो भवतः स जीवन्मुक्त उच्यते ॥ ८२ ॥ ८३ ॥

न प्रत्यग्ब्रह्मणोर्भेदं कदापि ब्रह्मसर्गयोः ॥ ८४ ॥
 प्रज्ञया यो विजानाति स जीवन्मुक्त उच्यते ॥ ८५ ॥
 साधुभिः पूज्यमानोपि पीड्यमानोपि दुर्जनैः ॥ ८६ ॥
 सममेव भवेद्यस्य स जीवन्मुक्त उच्यते ॥ ८७ ॥
 यथास्थितमिदं यस्य व्यवहारवतोपि च ॥ ८८ ॥
 अस्तं गतं स्थितं व्योम स जीवन्मुक्त उच्यते ॥ ८९ ॥
 नोदेति नास्तमायाति सुखदुःखे मनःप्रभा ॥ ९० ॥
 यथा प्राप्तस्थितिर्यस्य स जीवन्मुक्त उच्यते ॥ ९१ ॥
 यो जागर्ति सुषुप्तिस्थो यस्य जाग्रन्नविद्यते ॥ ९२ ॥

जीवात्मपरमात्मनोर्भेदं ब्रह्मसर्गयोः आधाराधेयताकार्यकारस-
 ताभास्यभासकताभेदं कदापि प्रज्ञया यो न विजानाति स जीवन्मुक्त
 उच्यते ॥ ८४ ॥ ८५ ॥

साधुभिः सज्जनैः ईश्वरबुद्ध्या पूज्यमानोऽपि दुर्जनैः भ्रान्तोयमिति
 पीड्यमानोपि यो भवति तथापि यस्य च तत्पूजापीडाकर्मणोः सममेव
 तुल्यमेव मन इति शेषः भवेत् स जीवन्मुक्त उच्यते ॥ ८६ ॥ ८७ ॥

यस्य साधकस्य व्यवहारवतोपि इदं ब्रह्मतत्त्वं यथा स्थितं भवति
 स जीवन्मुक्त उच्यते यथास्थितम् अस्तंगतं वा घटशरावादि आका-
 शन्तु यथा स्थितं भवति तथेत्यर्थः ॥ ८८ ॥ ८९ ॥

यस्य मनःप्रभा प्रसन्नता सांसारिकसुखोदये नोदेति नाधिकवि-
 कासतामेति सांसारिकदुःखोदये नास्तं न वैवर्यं प्राप्नोति स
 यथाप्राप्तस्थितिः स न जीवन्मुक्त उच्यते ॥ ९० ॥ ९१ ॥

यः सुषुप्तिस्थोऽपि जागर्ति यस्य जाग्रत् जाग्रदुपलक्षितावस्थादि न
 विद्यते आत्मा ज्ञानस्वरूपः एकरसः सर्व्वदा तिष्ठति ज्ञानस्य कदापि
 कथमपि अभावानभ्युपगमात् “ नहि द्रष्टुर्दृष्टेर्विपरिलोपो विद्यते ”
 इति श्रुतेः तदाशयेनाह य आत्मा सुषुप्तिस्थः सुषुप्त्यवस्थापन्नः जागर्ति
 प्रबुद्धो भवति स्वयंप्रकाशचैतन्यरूपेण विराजते यथा सुषुप्तौ इन्द्रि-
 यादीन्युपरमन्ते तथा ज्ञानरूपात्मा नोपरमन्ते सुषुप्त्युत्थितस्य सौषुप्त

यस्य निर्वासनो बोधः स जीवन्मुक्त उच्यते ॥ ६३ ॥
 रागद्वेषभयादीनामनुरूपं चरन्नपि ॥ ६४ ॥
 योऽन्तर्व्योमवदत्यच्छः सजीवन्मुक्त उच्यते ॥ ६५ ॥
 यस्य नाहङ्कृतो भावो बुद्धिर्यस्य न लिप्यते ॥ ६६ ॥
 कुर्वतोऽकुर्वतो वापि स जीवन्मुक्त उच्यते ॥ ६७ ॥
 यस्मान्नोद्विजते लोको लोकान्नोद्विजते च यः ॥ ६८ ॥
 हर्षामर्षभयोन्मुक्तः स जीवन्मुक्त उच्यते ॥ ६९ ॥
 यः समस्तार्थजालेषु व्यवहार्यपि शीतलः ॥ १०० ॥
 परार्थेष्विव पूर्णात्मा स जीवन्मुक्त उच्यते ॥ १०१ ॥

मुखस्मरणात् तथा च श्रुतिः “ मुखमहमस्वाप्सन्नैवकिञ्चिदवेदिष-
 म् ” इति यस्य जाग्रन्निति यस्यस्वरूपस्थितस्यात्मनः जाग्रत् जाग्रदव-
 स्था नविद्यते यथा जाग्रदवस्थायाम् इन्द्रियाणि स्वविषयेषु वर्तन्ते
 तथायमात्मा सर्वं जगदहमेवास्मीत्यनुसंधानात् कस्मिंश्चद्विषये न
 वर्तते किन्तु निर्विषयः सन् स्वस्वरूपमात्रमुद्योतते यस्य बोधो
 निर्वासनः संस्काररहितो भवति स जीवन्मुक्त उच्यते ॥ ६२ ॥ ६३ ॥

ये वहिः रागादितत्तद्रूपानुरूपं चरन्नपि व्योमवदतिस्वच्छो
 नासक्तो भवति स जीवन्मुक्त उच्यते ॥ ६४ ॥ ६५ ॥

यस्य कर्मकुर्वतोऽकुर्वतोपि वा देहादिसम्बन्धेनाहमिदं कर्म करो-
 मीत्यहङ्कृतो भावो न विद्यते यस्य बुद्धिः पद्मपत्रस्थजलविन्दुवत्कर्मणि
 तत्फले वा न लिप्यते स जीवन्मुक्त उच्यते ॥ ६६ ॥ ६७ ॥

यस्माद्योगिनः सकाशाल्लोको नोद्विजते यश्च योगी लोकान्नो-
 द्विजते न ग्लानिविशेषं भजते यश्च स्वभावतो हर्षामर्षभयोन्मुक्तः स
 जीवन्मुक्त उच्यते ॥ ६८ ॥ ६९ ॥

यः ज्ञानी अज्ञवत् परार्थेष्विव आत्मातिरिक्तशब्दादिविषयेष्विव
 शरीरयात्रोपयोगिसमस्तार्थजालेषु अन्नाच्छादनादिरूपसर्वविषय-
 समूहेषु व्यवहारी अपि स्वात्मात्मीयाज्ञानाभावात् शीतलः न
 त्वज्ञवत् परिश्रान्तः अखण्डात्मकज्ञानेन परिपूर्णात्मा व्यापकरूपो
 भवति स जीवन्मुक्त उच्यते ॥ १०० ॥ १०१ ॥

प्रजहाति यदा कामान् सर्वान् चित्तगतान्मुने ॥ १०२ ॥
 मयि सर्वात्मके तुष्टः सजीवन्मुक्त उच्यते ॥ १०३ ॥
 चैत्यवर्जितचिन्मात्रे पदे परमपावने ॥ १०४ ॥
 अक्षब्धचित्तो विश्रान्तः स जीवन्मुक्त उच्यते ॥ १०५ ॥
 इदं जगदयं सोऽहं दृश्यजातमवास्तवम् ॥ १०६ ॥
 यस्य चित्ते न स्फुरति स जीवन्मुक्त उच्यते ॥ १०७ ॥
 शान्तसंसारकलनः कलावानपि निष्कलः ॥ १०८ ॥
 यः सचित्तोऽपि निश्चितः स जीवन्मुक्त उच्यते ॥ १०९ ॥
 चिदात्माहं परात्माहं निर्गुणोहं परात्परः ॥ ११० ॥
 आत्ममात्रेण यस्तिष्ठेत्स जीवन्मुक्त उच्यते ॥ १११ ॥

हे मुने यदा चित्तगतान् सर्वान् कामान् प्रजहाति मयि सर्वात्मके
 परमात्मनि तुष्टश्च भवति स जीवन्मुक्त उच्यते ॥ १०२ ॥ १०३ ॥

अक्षुब्धचित्तः निश्चलचित्तः सन् चैत्यवर्जितचिन्मात्रे निर्विषय-
 शुद्धचैतन्ये परमपावने पदे स्थाने यः विश्रान्तः शान्तिं प्राप्तः स
 जीवन्मुक्त उच्यते ॥ १०४ ॥ १०५ ॥

इदं जगत् अयमन्यः सोऽहं देवदत्त इत्यादि अवास्तवं मिथ्या-
 भूतं दृश्यजातं यस्य चित्ते न स्फुरति प्रकाशते सजीवन्मुक्त
 उच्यते ॥ १०६ ॥ १०७ ॥

शान्तसंसारकलनः निवृत्तसंसारज्ञानः कलावानपि प्रश्नोप-
 निषदुक्तप्राणादिकलावानपि निष्कलः कलाभिमानरहितः चित्त-
 वानपि निश्चितः चित्ताभिमानशून्यो यो भवति स जीवन्मुक्त
 उच्यते ॥ १०८ ॥ १०९ ॥

व्यष्टिप्रपञ्चाधिकरणत्वेन भानाच्चिदात्माहम् समष्टिप्रपञ्चाधार-
 त्वेन भानात्परात्माहम् गुणत्रयापवादाधारत्वेन भानाच्चिर्गुणः पर-
 स्माज्जीवादपि परत्वेन भानात् परात्परोऽहमित्यनेकविकल्परू-
 पानात्मापहवसिद्धात्ममात्रेण यः सदा तिष्ठति स जीवन्मुक्त
 उच्यते ॥ ११० ॥ १११ ॥

02:51x
1560

जीवन्मुक्तिवाक्यानि ।

५१

देहत्रयातिरिक्तोऽहं शुद्धचैतन्यमस्म्यहम् ॥ ११२ ॥
ब्रह्माहमिति यस्यान्तः स जीवन्मुक्त उच्यते ॥ ११३ ॥
यस्य देहादिकं नास्ति यस्य ब्रह्मेति निश्चयः ॥ ११४ ॥
परमानन्दपूर्णो यः स जीवन्मुक्त उच्यते ॥ ११५ ॥
नित्यानन्दः प्रसन्नात्मा ह्यन्यचिन्ताविवर्जितः ॥ ११६ ॥
किञ्चिदस्तित्वहीनो यः स जीवन्मुक्त उच्यते ॥ ११७ ॥
अहं ब्रह्मास्म्यहं ब्रह्मास्म्यहं ब्रह्मेति निश्चयः ॥ ११८ ॥
चिदहं चिदहञ्चेति स जीवन्मुक्त उच्यते ॥ ११९ ॥
ओं तत्सदिति सार्धान्तिकजीवन्मुक्तिमहावाक्यानि महावाक्यरत्ना-
वल्यामष्टमप्रकरणे एकोनविंशतिशतम् ॥

स्थूलसूक्ष्मकारणदेहत्रयभिन्नोऽहम् अहं शुद्धचैतन्यमस्मि यस्या-
न्तः हृदये ब्रह्माहमित्यखण्डाकारवृत्तिः स्फुरति स जीवन्मुक्त
उच्यते ॥ ११२ ॥ ११३ ॥

यस्य देहादिकं नास्ति देहेन्द्रियाद्यभिमानो नास्ति यस्य प्रपञ्चो-
ब्रह्मेति निश्चयो भवति यश्च सदा परमानन्दपूर्णो भवति स जीवन्मुक्त
उच्यते ॥ ११४ ॥ ११५ ॥

सदानन्दस्वरूपे निमग्नत्वान्नित्यानन्दः अतः प्रसन्नात्मा हीति
निश्चयेन अन्यचिन्ताविवर्जितः स्वव्यतिरेकेणान्यदस्तीतिचिन्ताशून्यः
किञ्चिदस्तित्वहीनः प्रातिभासिकं व्यावहारिकञ्च यत्सत्त्वं ताभ्यां
हीनो यो भवति स जीवन्मुक्त उच्यते ॥ ११६ ॥ ॥ ११७ ॥

अहं ब्रह्मेति चिदहमिति च यस्य निश्चयः स जीवन्मुक्त उच्यते
आवृत्तिरादरार्था ॥ ११८ ॥ ११९ ॥

इति मैथिलश्रीत्रिलोकनाथमिश्रप्रणीतायाम्महावाक्यरत्नावलिद्वी-
कायाम्प्रभामिधानायाञ्जीवन्मुक्तिवाक्यविवरणं सम्पूर्णम् ॥ आहत्य
वाक्यान्त्येकाधिकचतुश्शतम् ॥ ४०१ ॥

❀ मुमुक्षु भवन वेद वेदाङ्ग पुस्तकालय ❀

वा रा ग सी ।

आगत क्रमांक..... 0484.....

दिनांक..... 11/6/80.....

अथ सार्द्धान्तिकस्वानुभूतिवाक्यानि ॥

योसावसौ पुरुषः सोहमस्मि ॥ १ ॥

तद्योहं सोऽसौ योसौ सोहम् ॥ २ ॥

तं शान्तमचलमद्वयानन्दचिद्धन एवास्मि ॥ ३ ॥

तत्पूर्णानन्दैकबोधस्तद्ब्रह्मैवाहमस्मि ॥ ४ ॥

त्वं वाहमस्मि भगवो देवतेहं वै त्वमसि ॥ ५ ॥

सच्चिदानन्दात्मकोऽहमजोऽहं परिपूर्णोहमस्मि ॥ ६ ॥

शुद्धाद्वैत ब्रह्माहम् ॥ ७ ॥

वाचामगोचरनिराकारपरब्रह्मस्वरूपोहमेव ॥ ८ ॥

योसौ विश्वाधिष्ठानभूत ईश्वरः सोऽसौ क्षराक्षरविलक्षणः पुरुषः पुद्गलोत्तमो भवति सोऽहं जीवोऽस्मि एतावता तत्त्वमस्यादिवाक्य-लक्षितं जीवात्मपरमात्मनोरलक्षितम्भवति ॥ १ ॥

तत्तत्र देहे यः अहं जीवः सोसौ परमात्मा ईश्वरः यः असौ परमात्मा सोहम् एतावता अध्यात्माधिदैवयोरेकीभावरूपब्रह्मलक्षितम्भवति । यस्तत्त्वमस्यादिवाक्यप्रतिपादितस्तं शान्तम् अचलं ज्ञात्वा अह-मद्वयानन्दचिद्धन एवास्मि नान्य इत्यर्थः ॥ ३ ॥

यत्तत्पदलक्ष्यपरिपूर्णानन्दैकबोधरूपेणावशिष्यते तद्ब्रह्मैवाहमस्मि ब्रह्मातिरिक्तवस्तुन्तराभावात् ॥ ४ ॥

हे भगवो हे भगवति सन्मात्ररूपिणि देवते त्वमेवाहमस्मि अहमे-वत्वमसि प्रत्यक्पररूपयोरावयोरन्तरं न विद्यते इत्यर्थः ॥ ५ ॥

सत् कालत्रयानपायि चित् ज्ञानम् आनन्दः सुखम् आत्मा स्वरूपं यस्य स तथोक्तः अहमस्मि स्वस्मादन्यन्न जायते अन्यस्मादपि स्वयं न जायते इत्यजोऽस्मि परिपूर्णोऽस्मि व्यापकतया परिपूर्णोऽस्मि ॥ ६ ॥

अशुद्धाद्वैतापहवसिद्धशुद्धाद्वैतरूपेण बृंहणात् ब्रह्माहं न जीवो-ऽमीत्यर्थः ॥ ७ ॥

गुणरुद्धियोगादिबन्धनवृत्तीनागमिषयः निराकारः परब्रह्मस्वरू-पोहमेव नान्य इत्यर्थः ॥ ८ ॥

सदोज्वलोऽविद्यातत्कार्यहीनः स्वात्मबन्धहरः सर्वदा द्वैतरहित
आनन्दरूपः सर्वाधिष्ठानसन्मात्रो निरस्ताविद्यातमोमोहोहमेवाह-
मोम् तत्सद्यत् परं ब्रह्म रामचन्द्राविदात्मकः सोहमोम् तद्रामभद्रः
परं ज्योतीरसोहमोम् ॥ ६ ॥

तत्परः परमपुरुषः पुराणपुरुषोत्तमो नित्यशुद्धबुद्धमुक्तसत्यपरमा-
नन्दानन्ताद्वयपरिपूर्णः परमात्मा ब्रह्मैवाहं रामोऽस्मि ॥ १० ॥

त्रिषु धामसु यद्भोज्यं भोक्ता भोगश्च यद्भवेत् ॥ ११ ॥

तेभ्यो विलक्षणः साक्षी चिन्मात्रोहं सदा शिवः ॥ १२ ॥

✓ मय्येव सकलं जातं मयि सर्वं प्रतिष्ठितम् ॥ १३ ॥

सदोज्वलति सदा प्रकाशते इति सदोज्वलः अविद्या तत्कार्याण्यन-
न्तकोटिब्रह्माण्डानि तद्धीनः । स्वात्मबन्धं जीवत्वं तस्य हरः नाशकः
सर्वदा कालत्रयेऽपि द्वैतरहितः आनन्दरूपः सर्वाधिष्ठानसन्मात्रः अखि-
लाधारसद्रूपोऽस्मि निरस्ताविद्यातमोमोहः यज्ज्ञानेन निरस्तः अवि-
द्याकृताधिष्ठानगत तमोमोहो यस्य स तथोक्तः अहमेव अहमोम् अहमो-
ङ्कारार्थभूतं ब्रह्म तत्सन्मात्रं यत्परंब्रह्मतत्स्वरूपत्वेन राजते स्वातिरिक्त-
प्रपञ्चद्रावकश्च भवतीति रामचन्द्रो यः रामचन्द्ररूपेण विदात्मकः
सोहमोम् ब्रह्म तद्ब्रह्म राजमान महस्तेजोरूपभद्रस्वरूपं यस्य स त-
थोक्तः परं ज्योतीरसः सर्वस्मात् परत्वेन ज्वलतीतिरसोहमोम्
अहं ब्रह्मास्मीत्यर्थः ॥ ६ ॥

तत्परः ब्रह्मस्वरूपोऽस्मि परमपुरुषोहमस्मि पुराणपुरुषोत्तमोहम-
स्मि एवं रीत्यात्र नित्याद्यात्मानुभववाक्यमध्येऽप्यूह्यम् ॥ १० ॥

त्रिषु धामसु लोकत्रयेषु यद्भोज्यं भोक्ता भोगश्च यत् यः भवेत्
तेभ्यो विकारेभ्यो विलक्षणः भिन्नः साक्षी चिन्मात्रोहं सदा कैवल्यरूपे
शेतेऽस्मिन् जगदिति सदा शिवोऽस्मि ॥ ११ ॥ ॥ १२ ॥

जगत्कारणभावमापन्नो मय्येव सकलं जगज्जातं रज्जुसर्पवत्
कल्पितमात्मस्वरूपज्ञानात् मयि सर्वं प्रतिष्ठितब्रह्माति । मद्यतिरिक्तं

मयि सर्वं लयं याति तद्ब्रह्माद्वयमस्म्यहम् ॥ १४ ॥
 निर्वाणोस्मि निरोहोस्मि निरंशोस्मि निरीप्सितः ॥ १५ ॥
 चिदात्मास्मि निरंशोस्मि परापरविवर्जितः ॥ १६ ॥
 ब्रह्मैवाहं सर्ववेदान्तवेद्यं नाहं वेद्यं व्योमवातादिरूपम् ॥ १७ ॥
 रूपं नाहं नाम नाहं न कर्म ब्रह्मैवाहं सच्चिदानन्दरूपम् ॥ १८ ॥
 नित्यशुद्धो बुद्धमुक्तस्वभावः सत्यः सूक्ष्मः सन् विभुश्चाद्वितीयः १९
 आनन्दाब्धिर्यत्परः सोहमस्मि प्रत्यग्धातुर्नात्र संशीतिरस्ति ॥ २० ॥
 सोहमर्कः परं ज्योतिरर्कज्योतिरहं शिवः ॥ २१ ॥

न किञ्चिदस्तीति श्रुतिसिद्धसन्मात्रज्ञानाद्यस्मिन् मयि सर्वं वस्तु
 लयं याति तत् ब्रह्मयं ब्रह्माहमस्मि ॥ १३ ॥ ॥ १४ ॥

नित्यमोक्षस्वरूपत्वान्निर्वाणरूपोस्मि मनोवृत्तिसामान्याभावान्नि-
 रोहोस्मि जगज्जीवेशादिविभागाभावान्निरंशोऽस्मि निरवयवोऽस्मि
 इच्छाविषयत्वाभावान्निरीप्सितोस्मि अनात्माभावाच्चिदात्मरूपोस्मि
 अविभक्तचतुष्पदत्वान्निरंशोऽस्मि परापरविवर्जितः शिवजीवादि-
 नाम्ना परापरगुणनाहीनोस्मि ॥ १५ ॥ ॥ १६ ॥

सर्ववेदान्तवेद्यईशाद्युपनिषद्वेद्यं ब्रह्मैवाहमस्मि व्योमवातादिरूपं
 वेद्यमहन्न भवामि । रूपं नाम कर्म च नाहं भवामि सच्चिदानन्दरूपं
 ब्रह्मैवाहमस्मि ॥ १७ ॥ ॥ १८ ॥

नित्यशुद्धः नित्यस्वरूपः बुद्धः बोधस्वरूपः मुक्तः मोक्षस्वः पः
 स्वभावः स्वेनैव भवतीति स्वभावः सत्यः नित्यः सूक्ष्मः सूक्ष्मबुद्धि-
 विषयः सत् सत्तारूपः विभुः व्यापकः अद्वितीयः द्वितीयरहितः आ-
 नन्दाब्धिः अपरिच्छिन्नानन्दरूपः यत् यः प्रत्यग्धातुः प्रतिपुरुषमञ्ज-
 तीतिप्रत्यक् स चासौ धातुः प्रपञ्चाधारश्चेति तथोक्तः प्रत्यगभिन्न-
 परमात्मा भवति सोहं परः परमात्मासीत्यत्र संशीतिः संशयो
 नास्ति ॥ १९ ॥ ॥ २० ॥

बोऽर्कादिस्थूलप्रपञ्चावभासकपरं ज्योतीरूपश्चिदर्कः सोहम्

आत्मज्योतिरहं शुक्रः सर्वज्योतिरसावहोम् ॥ २२ ॥
 द्वैतभावविमुक्तोस्मि सच्चिदानन्दलक्षणः ॥ २३ ॥
 शुद्धबोधस्वरूपोहं केवलोहं सदा शिवः ॥ २४ ॥
 निष्क्रियोस्म्यविकारोस्मि निर्गुणोस्मि निराकृतिः ॥ २५ ॥
 निर्विकल्पोस्मि नित्योस्मि निरालम्बोस्मि निर्द्वयः ॥ २६ ॥
 केवलाखण्डबोधोहं स्वानन्दोहं निरन्तरः ॥ २७ ॥
 सत्यं ज्ञानमनन्तं यत् परं ब्रह्माहमेव तत् ॥ २८ ॥
 केवलं चित् सदानन्दं ब्रह्मैवाहं जनार्दनः ॥ २९ ॥
 अशुभाशुभसङ्कल्पैः संशान्तोऽस्मि निरामयः ॥ ३० ॥
 नष्टेष्टानिष्टकलनः संविन्मात्रपरोस्म्यहम् ॥ ३१ ॥

चिदकज्योतिः शिवश्चाहम् । शुक्रः स्वच्छः आत्मज्योतिरहम् असौ
 ओङ्कारार्थभूतवस्त्वन्तर्गतसर्वज्योतिरहम् ॥ २१ ॥ २२ ॥

अद्वैतरूपत्वात् द्वैतभावरहितोस्मि सच्चिदानन्दरूपः अतएव-
 शुद्धबोधस्वरूपोहम् कार्यकारणविनिर्मुक्तपूर्णबोधस्वरूपः केवलोहम्
 अशेषविशेषरहितः सदा शिवोहम् ॥ २३ ॥ २४ ॥

अहं निष्क्रियोस्मि क्रियारहितः अविकारोस्मि विकारसामान्या-
 भाववान् निर्गुणोस्मि गुणत्रयरहितः निराकृतिः निरुपाधिः निर्वि-
 कल्पोस्मि विकल्पसामान्याभाववान् नित्योस्मि निरालम्बोस्मि
 आश्रयरहितः निर्द्वयः अद्वितीयोस्मि ॥ २५ ॥ २६ ॥

निर्विशेषोऽखण्डबोधोहम् स्वानन्दोहं स्वात्मनैवानन्दोहमित्यर्थः
 निरन्तरः व्यवधानरहितः यत् सत्यज्ञानानन्तरूपं तत्परब्रह्मा-
 हमेव ॥ २७ ॥ २८ ॥

निर्विशेषं सच्चिदानन्दब्रह्मैवाहमस्मि भक्तानां जनं जन्म अर्हयति
 नाशयतीति जनार्दनोऽहम् । ब्रह्मैवाहम् प्रवृत्तिनिवृत्तिरूपशुभाशुभ-
 सङ्कल्पसमूहैः निवृत्तोऽस्मि स्थूलदेहे ममत्वाभावान्नीरोऽहोस्मि ॥ २९ ॥ ३० ॥

इष्टानिष्टज्ञानशून्यः सविन्मात्रपरोऽस्म्यहम् अहं केवलज्ञानरूप-

अन्तर्याम्यहमग्राह्यो निर्देश्योऽहमलक्षणः ॥ ३२ ॥
 अद्वैतोहमपूर्णोऽहमवाह्योऽहमनन्तरः ॥ ३३ ॥
 अद्वयानन्दविज्ञानधनोऽस्म्यहमविक्रियः ॥ ३४ ॥
 अविद्याकार्यहीनोऽहमवाङ्मनसगोचरः ॥ ३५ ॥
 आत्मचैतन्यरूपोऽहमहमानन्दचिद्धनः ॥ ३६ ॥
 आप्तकामोऽहमाकाशात्परमात्मेश्वरोऽस्म्यहम् ॥ ३७ ॥
 चिदानन्दोऽस्म्यहं चेता चिद्धनश्चिन्मयोऽस्म्यहम् ॥ ३८ ॥
 ज्योतिर्मयोऽस्म्यहं ज्यायान् ज्योतिषां ज्योतिरस्म्यहम् ॥ ३९ ॥
 नित्योऽहं निरवद्योऽहं निष्क्रियोऽस्मि निरञ्जनः ॥ ४० ॥
 निर्मलो निर्विकल्पोऽहं निराख्यातोऽस्मि निश्चलः ॥ ४१ ॥
 निर्विकारो नित्यपूतो निर्गुणो निस्पृहोऽस्म्यहम् ॥ ४२ ॥

रमेश्वरोऽस्मि अन्तर्नियामकोऽहम् अग्राह्यः इन्द्रियग्राह्यत्वरहितः अनिर्देश्योऽहम् निर्देश्युमशक्यः अलक्षणः लक्षणागम्योऽहमस्मि ॥ ३१ ॥ ३२ ॥

स्वस्वरूपज्ञानदृष्ट्या अद्वैतोऽहम् जीवरूपेणपूर्णोऽहम् बाह्यान्तःसम्बन्धाभावात् आवाह्यः अनन्तरः द्वैताभावादद्वयानन्दविज्ञानधनोऽस्मि अविक्रियोऽहम् विकाररहितोऽहम् ॥ ३३ ॥ ३४ ॥

अविद्यातत्कार्यशून्योऽहम् वाङ्मानसव्यापाराविषयः परमात्मचैतन्यरूपोऽहम् अत एवानन्दचिद्धनः ॥ प्राप्तसमस्तकामः आकाशादधिकपरिमाणत्वेन परमात्मेश्वरोऽस्म्यहम् ॥ ३५ ॥ ३६ ॥ ३७ ॥

अहं चिदानन्दोऽस्मि चेता चैतन्यरूपोऽहम् चिद्धनश्चिन्मयोऽस्म्यहम् । ज्योतिर्मयः प्रकाशस्वरूपः अविद्यातोऽपि ज्यायान् ज्येष्ठः सूर्यादिज्योतिषामप्यवभासकज्योतिः स्वरूपोऽहमस्मि ॥ ३८ ॥ ३९ ॥

नित्योऽहं निरवद्योऽहं निर्दोषोऽहम् निष्क्रियोऽस्मि निर्व्यापारोऽस्मि निरञ्जनः निर्मायः निर्मलः स्वच्छः निर्विकल्पः विकल्परहितः निराख्यातः अकथितस्वरूपः निश्चलः अचलोऽस्मि ॥ ४० ॥ ४१ ॥

अहं विकाररहितः नित्यपूतः नित्यशुद्धः निर्गुणः निस्पृहः गुण-

निरिन्द्रियो नियन्ताहं निरपेक्षोऽस्मि निष्कलः ॥ ४३ ॥
 पुरुषः परमात्माहं पुराणः परमोऽस्म्यहम् ॥ ४४ ॥
 पूर्णानन्दैकबोधोऽहं प्रत्यगेकरसोऽस्म्यहम् ॥ ४५ ॥
 प्रज्ञातोहं प्रशान्तोऽहं प्रकाशः परमेश्वरः ॥ ४६ ॥
 एकधा चिन्त्यमानोऽहं द्वैताद्वैतविलक्षणः ॥ ४७ ॥
 शुद्धोऽस्मि शुक्रः शान्तोऽस्मि शाश्वतोऽस्मि शिवोऽस्म्यहम् ॥ ४८ ॥
 अहं सकृद्विभातोऽस्मि स्वे महिम्नि सदा स्थितः ॥ ४९ ॥
 सच्चिदानन्दमात्रोऽहं स्वप्रकाशोऽस्मि चिद्धनः ॥ ५० ॥
 मानावमानहीनोऽस्मि निर्गणोऽस्मि शिवोऽस्म्यहम् ॥ ५१ ॥
 द्वैताद्वैतविहीनोऽस्मि द्वन्द्वहीनोऽस्मि सोऽस्म्यहम् ॥ ५२ ॥

स्पृहाभ्यां शून्योऽस्मि । निरिन्द्रियः अकरणः नियन्ता अन्तःप्रेरकः
 निरपेक्षः निष्कलः कलारहितोऽस्मि ॥ ४२ ॥ ४३ ॥

पुरुषः परमात्माहम् परमात्मापुरुषोऽहम् पुराणः चिरन्तनः
 परमोऽस्म्यहम् सर्वोत्कृष्टोऽस्म्यहम् पूर्णानन्दैकबोधोऽहम् पूर्णानन्द-
 तयैकोऽस्मीति बोधरूपोऽहम् प्रत्यगेकरसोऽस्म्यहम् प्रत्यग्रूपत्वेऽपि
 एकरसोऽस्मि एकरूपोऽस्मि ॥ ४४ ॥ ४५ ॥

स्वस्वरूपत्वेन प्रज्ञातोऽहम् प्रशान्तोऽहम् प्रकृष्टशान्तिमुपगतोहम्
 प्रकाशस्वरूपोऽहम् परमेश्वरः सर्वेश्वरः ॥ ब्रह्मविदामेकत्वप्रकार-
 कचिन्ताविषयोऽहम् द्वैताद्वैतविलक्षणः द्वैताद्वैतयोः सविशेषत्वेन
 तद्विलक्षणः निर्विशेषोऽभिमित्यर्थः ॥ ४६ ॥ ४७ ॥

निर्विकारत्वाच्छुद्धोऽस्मि शुक्रः स्वच्छोऽस्मि शान्तोऽस्मि नि-
 गुहीतान्तरिन्द्रियोऽस्मि शाश्वतोऽस्मि सर्वदावर्तमानोऽस्मि अहं
 शिवोऽस्मि परमकल्याणकैवल्यरूपोऽस्मि सकृद् साक्षात्कृतोऽस्मि
 सदा स्वेमहिम्नि स्वस्मिन् रूपे स्थितोऽस्मि ॥ ४८ ॥ ४९ ॥

केवलसच्चिदानन्दस्वरूपोऽहं स्वप्रकाशस्वरूपोऽहं चिद्धनः ज्ञान-
 यनोऽस्मि ॥ देहाभिमानाभावान्मानावमानहीनोऽस्मि गुणराहि-
 त्याभिर्गुणोऽस्मि शिवोऽस्मि ॥ यो द्वैताद्वैतविहीनः द्वन्द्वहीनः सोऽ
 हमस्मि ॥ ५० ॥ ५१ ॥ ५२ ॥

भावाभावविहीनोऽस्मि भाषाहीनोऽस्मि भास्म्यहम् ॥ ५३ ॥
 शून्याशून्यविहीनोऽस्मि शोभनाशोभनोऽस्म्यहम् ॥ ५४ ॥
 सदसद्देदहीनोऽस्मि सङ्कल्परहितोऽस्म्यहम् ॥ ५५ ॥
 नानात्मभेदहीनोऽस्मि ह्रस्वण्डानन्दविग्रहः ॥ ५६ ॥
 बन्धमोक्षविहीनोऽस्मि शुद्धब्रह्मास्मि सोऽस्म्यहम् ॥ ५७ ॥
 चित्तादिसर्वहीनोऽस्मि परमोऽस्मि परात्परः ॥ ५८ ॥
 सदा विचाररूपोऽस्मि निर्विचारोऽस्मि सोऽस्म्यहम् ॥ ५९ ॥
 ध्यातृध्यानविहीनोऽस्मि ध्येयहीनोऽस्मि सोऽस्म्यहम् ॥ ६० ॥
 लक्ष्यालक्ष्यविहीनोऽस्मि लयहीनरसोऽस्म्यहम् ॥ ६१ ॥
 मातृमानविहीनोऽस्मि मेयहीनः शिवोऽस्म्यहम् ॥ ६२ ॥

स्वातिरिक्तमस्तिनास्तीति प्रतीत्यभावाद्भावाभावविहीनोऽस्मि
 भाषाहीनोऽस्मि लक्षणरहितोऽस्मि भा प्रकाशोऽस्म्यहम् अवस्थात्रया-
 भावात् शून्याशून्यविहीनोऽस्मि “शून्यं सुषुप्तिराम्नातमशून्यं जाग्र-
 दादिकम्” इति चन्द्रिकोक्तेः । निवृत्तिप्रवृत्त्यभावात् शोभनाशोभनो-
 ऽस्म्यहम् ॥ ५३ ॥ ५४ ॥

स्थूलसूक्ष्मप्रपञ्चज्ञानाभावात् सदसद्देदहीनोऽस्मि अमनस्करूप-
 त्वात्सङ्कल्परहितोऽस्म्यहम् ॥ एकात्मवशेषत्वाच्चात्मभेदहीनोऽस्मि
 अपरिच्छिन्नानन्दशरीरत्वात् अखण्डानन्दविग्रहोऽस्मि ॥ नित्यमोक्ष-
 स्वरूपत्वात् सापेक्षबन्धमोक्षतत्साधनविहीनोऽस्मि शुद्धं ब्रह्मास्मीति
 यो मन्यते ब्रह्मवित्सोऽप्यहमस्मि ॥ ५५ ॥ ५६ ॥ ५७ ॥

चित्ततत्कल्पितप्रपञ्चाभावात् चित्तादिसर्वहीनोऽस्मि सर्वोत्कृष्ट-
 त्वात्परमोऽस्मि क्षराक्षरातीतपराक्षरत्वात्परोऽस्मि ॥ सदा वेदान्त-
 विचारप्रादुर्भावाद्विचारगम्योऽस्मि वस्तुतो योऽहं निर्विचारोऽस्मि
 सोऽस्म्यहम् ॥ ५८ ॥ ५९ ॥

मनोऽगम्यत्वात् ध्यात्रादित्रिपुटीहीनोऽस्मि सोहमस्मि । अद्वय-
 त्वाल्लक्ष्यालक्ष्यविहीनोऽस्मि स्वातिरिक्तं पुरास्ति इदानीं लीयते
 इति भ्रमाभावात्लयहीनरसोऽस्म्यहम् निराकारत्वात् मात्रादित्रिपुटी
 हीनोऽस्मि शिवोऽस्म्यहम् ॥ ६० ॥ ॥ ६१ ॥ ॥ ६२ ॥

सर्वेन्द्रियविहीनोऽस्मि सर्वकर्मकृदप्यहम् ॥ ६३ ॥
 मुदितामुदिताख्योऽस्मि सर्वमौनफलोऽस्म्यहम् ॥ ६४ ॥
 षड्विकारविहीनोऽस्मि षट्कोशरहितोऽस्म्यहम् ॥ ६५ ॥
 देशकालविमुक्तोऽस्मि दिगम्बरमुखोऽस्म्यहम् ॥ ६६ ॥
 अखण्डाऽऽकाशरूपोऽस्मि अखण्डाऽऽकारमस्म्यहम् ॥ ६७ ॥
 प्रपञ्चमुक्तचित्तोऽस्मि प्रपञ्चरहितोऽस्म्यहम् ॥ ६८ ॥
 सर्वप्रकाशरूपोऽस्मि चिन्मात्रज्योतिरस्म्यहम् ॥ ६९ ॥
 कालत्रयविमुक्तोऽस्मि कामादिरहितोऽस्म्यहम् ॥ ७० ॥
 मुक्तिहीनोऽस्मि मुक्तोऽस्मि मोक्षहीनोऽस्म्यहं सदा ॥ ७१ ॥

वाक्श्रोत्रादिसर्वेन्द्रियविहीनोऽपि तत्तत्प्राण्यात्मना सर्वकर्मकृद-
 प्यहम् “अपाणिपादो जवनो गृहीतेति श्रुतेः ॥ स्वस्वरूपज्ञानस्वस्वरूपा-
 ज्ञानाभ्यां मुदितामुदितोऽयमित्याख्या यस्य सोऽहमस्मि सर्वेषामिन्द्रि-
 याणां मौनं स्वस्वविषयाग्रहणं तज्जन्यं यत्फलं ब्रह्म तदेवाहमस्मि
 पुंस्त्वमार्षम् ॥ ६३ ॥ ६४ ॥

जायतेऽस्ति वर्द्धते विपरिणमतेऽपक्षीयते विनश्यतीति षड्भाव-
 विकारबद्देहविलक्षणत्वात् षड्विकारविहीनोऽस्मि त्वङ्मांसरुधिर-
 स्नायुमज्जास्थिरूपषट्कोशरहितोऽस्म्यहम् । देशकालरूपपरिच्छेदा-
 भावान् देशकालविमुक्तोऽस्मि दिगम्बरस्येव शिवस्येव सुखं यस्य
 सोऽस्म्यहम् ॥ ६५ ॥ ॥ ६६ ॥

खण्डाकाशप्रासचिदाकाशरूपत्वादखण्डाकाशरूपोऽस्मि अखण्डा-
 कारवृत्तिगम्यत्वादखण्डाकारं ब्रह्माहमस्मि यतः प्रपञ्चनिर्मुक्तं
 परित्यक्तं चित्तं यस्य स तथाभूतोऽतः प्रपञ्चरहितोऽस्म्यहम् ॥ ६७ ॥ ६८ ॥

सूर्यादिसर्वप्रकाशरूपोऽस्मि चिन्मात्रज्योतिरस्मि चैतन्यरूपप्रका-
 शोऽहम् भूतादिकालत्रयमुक्तोऽस्मि सर्वानर्थहेतुकामसङ्कल्पादिवृत्तिर-
 हितोऽस्म्यहम् ॥ ६९ ॥ ॥ ७० ॥

बन्धसापेक्षमुक्तिहीनोऽस्मि अज्ञानविकल्पितबन्धमोक्षप्रमतः सदा

गन्तव्यदेशहीनोऽस्मि गमनादिविवर्जितः ॥ ७२ ॥
 सर्वदा समरूपोऽस्मि शान्तोऽस्मि पुरुषोत्तमः ॥ ७३ ॥
 चिदक्षरोऽहं सत्योऽहं वासुदेवोऽजरामरः ॥ ७४ ॥
 अहमेवाक्षरं ब्रह्म वासुदेवाख्यमद्वयम् ॥ ७५ ॥
 परब्रह्मस्वरूपोऽहं परमानन्दमस्म्यहम् ॥ ७६ ॥
 केवलं ज्ञानरूपोऽहं केवलं परमोऽस्म्यहम् ॥ ७७ ॥
 केवलं शान्तरूपोऽहं केवलं चिन्मयोऽस्म्यहम् ॥ ७८ ॥
 केवलं नित्यरूपोऽहं केवलं शाश्वतोऽस्म्यहम् ॥ ७९ ॥
 केवलं सत्त्वरूपोऽहमहन्त्यक्त्वाहमस्म्यहम् ॥ ८० ॥
 केवलं तुर्यरूपोऽस्मि तुर्यातीतोऽस्मि केवलः ॥ ८१ ॥
 केवलाकाररूपोऽस्मि शुद्धरूपोऽस्म्यहं सदा ॥ ८२ ॥

मुक्तोऽस्मि अविद्याभावात्तन्मोक्षहीनोऽस्मि स्वातिरेकेण गन्तव्यदेश-
 हीनोऽस्मि निरुपाधिकत्वाद् गमनादिवर्जितः ॥ ७१ ॥ ७२ ॥

अज्ञानविकल्पितविषमेषु सत्स्वपि सर्वदा समरूपोऽस्मि सर्वत्रवैष-
 म्यनिवृत्तेः शान्तोऽस्मि पुरि शेरते ये ते पुरुषा जीवादयस्तेषूत्तमः पुरुषो-
 त्तमोऽस्मि ॥ अचित्क्षराभावात् चिदक्षरोऽहं वसन्त्यस्मिन् भूतानीति
 वासुः दीव्यते इति देवः वासुश्चासौ देवश्चेति वासुदेवोऽस्मि जरा-
 मरणयोरभावादजरः अमरोऽस्मि ॥ ७३ ॥ ७४ ॥

नक्षरतीत्यक्षरमद्वयं वासुदेवाख्यं ब्रह्माहमेव ॥ अहं परमानन्दमस्मि
 क्लिवत्त्वमार्षम् । परब्रह्मस्वरूपोऽहमस्मि ॥ ७५ ॥ ७६ ॥

केवलं निर्विशेषज्ञानस्वरूपोऽहं समष्ट्युपाध्युपहितनिर्विशेषपर-
 मात्माहमस्मि ॥ केवलं शान्तस्वरूपोऽहम् केवलमहं ज्ञानप्रचुरोऽस्मि-
 केवलं नित्यस्वरूपोऽहम् केवलं शाश्वतः सर्वदा वर्तमानोऽस्म्यहम्
 सर्वत्र देहत्रयेषु अहमहं भावं त्यक्त्वा अहमहम् प्रतिशरीरावच्छि-
 न्नाहम् केवलं सत्त्वरूपो ब्रह्माहमस्मीत्यर्थः ॥ ७७ ॥ ७८ ॥ ७९ ॥ ८० ॥

निर्विशेषतुरीयावस्थापन्नोऽस्मि सकलावस्थानिर्मुक्तः केवलः
 निर्विशेषब्रह्मरूपोऽस्मि ॥ निर्विशेषसच्चिदानन्दरूपोऽस्मि सदाहं शुद्ध-
 रूपः साधारणितोऽस्मि ॥ ८१ ॥ ८२ ॥

निर्विकल्पस्वरूपोऽस्मि निरीहोऽस्मि निरामयः ॥ ८३ ॥
 अपरिच्छिन्नरूपोऽस्मि ह्यनन्तानन्दरूपवान् ॥ ८४ ॥
 आत्मारामस्वरूपोऽस्मि ब्रह्मात्मा सदाशिवः ॥ ८५ ॥
 आदिमध्यान्तशून्योऽस्मि ह्याकाशसदृशोऽस्म्यहम् ॥ ८६ ॥
 नित्यशुद्धचिदानन्दः सत्तामात्रोऽहमव्ययः ॥ ८७ ॥
 नित्यबुद्धविशुद्धैकसच्चिदानन्दमस्म्यहम् ॥ ८८ ॥
 भूमानन्दस्वरूपोऽस्मि भाषाहीनोऽस्म्यहं सदा ॥ ८९ ॥
 सर्वाधिष्ठानरूपोऽस्मि सर्वदाचिद्धनोऽस्म्यहम् ॥ ९० ॥
 चित्तवृत्तिविहीनोऽहं चिदात्मैकरसोऽस्म्यहम् ॥ ९१ ॥
 अहं ब्रह्मैव सर्वं स्यादहं चैतन्यमेवहि ॥ ९२ ॥
 अहमेवाहमेवास्मि भूमाकारस्वरूपवान् ॥ ९३ ॥
 अहमेवमहानात्मा ब्रह्ममेवपरात्परः ॥ ९४ ॥

निर्विकल्पस्वरूपोऽस्मि असंशयितरूपोऽस्मि निरीहः निश्चेष्टोऽस्मि
 निरामयः निरुपद्रवः ॥ अपरिमितोऽस्मि आनन्दप्रचुरवान् ॥ आत्माराम-
 स्वरूपः अहं सदा शिवः आत्मा परमात्मा ॥ आदिमध्यान्तशून्योऽस्मि
 अत एवाकाशसदृशोऽस्म्यहम् ॥ ८३ ॥ ८४ ॥ ८५ ॥ ८६ ॥

अहं निर्विशेषनित्यशुद्धचिदानन्दसद्भावोऽस्मि अव्ययः निर्विका-
 रोऽस्मि ॥ नित्यबुद्धविशुद्धैकसच्चिदानन्दं ब्रह्माहमस्मि ॥ भूमानन्द-
 स्वरूपः व्यापकानन्दस्वरूपः अहं सदा लक्षणरहितोऽस्मि अधिष्ठेय-
 प्रपञ्चसत्त्वे तत्सर्वाधिष्ठानरूपोऽस्मि वस्तुतो निरधिष्ठातया च
 चिद्धनोऽहं चिन्मात्रमहमस्मीत्यर्थः ॥ ८७ ॥ ८८ ॥ ८९ ॥ ९० ॥

अचित्तत्वाच्चित्तवृत्तिविहीनोऽहं ज्ञानरूपः एकरसः अपरिणामी
 सोऽहमास्मि ॥ सर्वं दृश्यादि स्याच्चेत् ब्रह्मैव तदेवाहम् पुनः चैतन्य-
 महमेव ॥ व्यापकस्वरूपः सर्वत्राहमेवास्मि नान्यः ॥ अहमेव महान्
 महत्परिमाणः आत्मा पुनः अहमेव परात्परो ब्रह्मरूपोऽस्मि ॥ ९१ ॥
 ॥ ९२ ॥ ॥ ९३ ॥ ९४ ॥

अहमन्यवदाभामि ब्रह्मेव शरीरवान् ॥ ८५ ॥
 अहं शिष्यवदाभामि ब्रह्मलोकत्रयाश्रयः ॥ ८६ ॥
 अहं कालत्रयातीतो ब्रह्म वेदैरुपासितः ॥ ८७ ॥
 अहं शास्त्रेण निर्णीत अहं चित्ते व्यवस्थितः ॥ ८८ ॥
 आनन्दघन एवाहमहं ब्रह्मास्मि केवलम् ॥ ८९ ॥
 आत्मनात्मनि तृप्तोऽस्मि ब्रह्मरूपोऽहमन्ययः ॥ ९० ॥
 आकाशादपि सूक्ष्मोऽहमाद्यन्ताभाववानहम् ॥ ९०१ ॥
 सत्तामात्रस्वरूपोऽहं शुद्धमोक्षस्वरूपवान् ॥ ९०२ ॥
 सत्यानन्दस्वरूपोऽहं ज्ञानानन्दघनोऽस्म्यहम् ॥ ९०३ ॥
 नामरूपविमुक्तोऽहमहमानन्दविग्रहः ॥ ९०४ ॥
 आदिचैतन्यमात्रोऽहमखण्डैकरसोऽस्म्यहम् ॥ ९०५ ॥
 सर्वत्र पूर्णरूपोऽहं परामृतरसोऽस्म्यहम् ॥ ९०६ ॥

अब्रह्मदृष्ट्या अहमन्यवत् शरीरवत् गुरुशिष्यादिवच्चाभामि आभा-
 संमानोऽस्मि ॥ अब्रह्मदृष्ट्या अहं शिष्यवत् आभामि आभासमानोऽस्मि
 स्वरूपब्रह्मदृष्ट्या तु लोकत्रयाश्रयोऽहं ॥ अहं भूतादिकालत्रयातीतः
 चतुर्भिर्वेदैरुपासितोऽहम् ॥ अहं वेदान्तशास्त्रेण निश्चितः चित्तोपाधौ
 जीवरूपेण स्थितः ॥ अहम् आनन्दघन एव अहं केवलं ब्रह्मास्मि ॥ आत्मना
 अखण्डाकारवृत्तिमन्मनसा स्वात्मन्येव तृप्तोऽस्मि अरूपोऽत एवाव्ययो-
 ऽस्मि सद्रूपत्वात् ॥ ८५ ॥ ८६ ॥ ८७ ॥ ८८ ॥ ८९ ॥ ९० ॥

शब्दगुणकाकाशादपि निर्गुणत्वेन सूक्ष्मोऽहम् उत्पत्तिप्रलयाभाव-
 वानहम् ॥ सत्तामात्रस्वरूपोऽहम् शुद्धमोक्षस्वरूपवान् ॥ सत्यस्वरू-
 पोऽहम् आनन्दरूपोऽहम् ज्ञानघनोऽहम् आनन्दघनोऽस्म्यहम् ॥
 नामरूपविमुक्तोऽहम् आनन्दशरीरोऽहम् ॥ सर्वकारणभूतम् आदि
 ब्रह्म चैतन्यमात्रोऽहम् ॥ अखण्डैकरसोऽहमस्मि ॥ ९०१ ॥ ९०२ ॥
 ॥ ९०३ ॥ ९०४ ॥ ९०५ ॥

सर्वत्र पूर्णरूपोऽहम् परामृतरसोऽहमस्मि परममोक्षस्वरूपो-

एकमेवाद्वितीयं सद्ब्रह्मैवाऽहं न संशयः ॥ १०७ ॥
 अहमेव परं ब्रह्म ब्रह्ममेव गुरोर्गुरुः ॥ १०८ ॥
 सर्वज्ञानप्रकाशोऽस्मि मुख्यविज्ञानविग्रहः ॥ १०९ ॥
 तुर्यातुर्यप्रकाशोऽस्मि तुर्यातुर्यादिवर्जितः ॥ ११० ॥
 दृशिस्वरूपं गगनोपमं परं सकृद्विभातं त्वजमेकमक्षरम् ॥ १११ ॥
 अलेपकं सर्वगतं यदव्ययं तदेव चाहं सकलं विमुक्त ओम् ॥ ११२ ॥
 अहं ब्रह्मास्मि मन्त्रोऽयं जन्मपापं विनाशयेत् ॥ ११३ ॥
 अहं ब्रह्मास्मि मन्त्रोऽयं भेदबुद्धिं विनाशयेत् ॥ ११४ ॥
 अहं ब्रह्मास्मि मन्त्रोऽयं कोटिदोषं विनाशयेत् ॥ ११५ ॥
 अहं ब्रह्मास्मि मन्त्रोऽयं ज्ञानानन्दं प्रयच्छति ॥ ११६ ॥

ऽहमस्मि ॥ सजातीयविजातीयस्वगतभेदरहितमेकमद्वैतं ब्रह्मैवाह-
 मत्रसंशयो न ॥ अहमेव परं ब्रह्म गुरोर्गुरुः जगद्गुरुणां ब्रह्मादीनामपि
 स्वविज्ञानोपदेष्टृत्वात् गुरुरहम् ॥ व्यवहारिकयावज्ज्ञानप्रकाशको-
 ऽस्मि मुख्यविज्ञानशरीरः स्वह्रस्वाक्षदृष्टिभ्यां तुर्य्यप्राज्ञादिरूपेण भानात्
 तुर्यातुर्य्यप्रकाशोऽस्मि परमार्थदृष्टिबिभातनिर्विशेषब्रह्ममात्ररूपेण
 तुर्यातुर्यादिवर्जितोऽस्मि आदिशब्देनावस्थात्रयमपि गृह्यते ॥ १०६ ॥
 ॥ १०७ ॥ १०८ ॥ १०९ ॥ ११० ॥

दृशिस्वरूपं ज्ञानस्वरूपं निरवयवत्वात् गगनोपमं परं मायातत्कार्या-
 त्परम् निराक्षरणत्वेन सदा विभानात् सकृद्विभातम् जन्माभावादजम्
 एकम् अक्षरम् ॥ मायातत्कार्यलेपाभावादलेपकम् सर्वव्यापकत्वात्स-
 र्वगतम् यदव्ययं ब्रह्मावशिष्यते सकलं जगच्च अहञ्च तदेव ब्रह्मैव अतः
 सर्वथा विमुक्तोऽस्मि ओम् ओङ्कारार्थस्तुर्यातुर्योऽस्मि ॥ १११ ॥ ११२ ॥

महाभयान्मन्तारं त्रायते इत्यहं ब्रह्मास्मीति मन्त्रः जन्मतद्धेतु-
 पुण्यपापजातं जगज्जीवेशादिभेदबुद्धिं तत्कार्यकोटिदोषञ्च नाशयि-
 त्या ज्ञानानन्दकैवल्यं प्रयच्छति यतोहं ब्रह्मास्मीति मन्त्रः कैवल्यप्रा-
 पकोऽतः सर्वमन्त्रान् सम्यग् उत्सृज्याज्ञानादामृतेऽश्चैतन्मन्त्रं सम-

सर्वमन्त्रान्समुत्सृज्य एतन्मन्त्रं समभ्यसेत् ॥ ११७ ॥

सद्योमोक्षमवाप्नोति नास्ति सन्देहमएवपि ॥ ११८ ॥

ॐ तत्सदिति साद्वान्तिकस्वानुभूतिमहावाक्यानि महावाक्यरत्ना-
वल्यां नवमप्रकरणेऽष्टादशोत्तरशतम् ।

भ्यसेत् एवं सदाहं ब्रह्मास्मोत्यनुसन्धानात्सद्योमोक्षं विदेहकैवल्यं
यातीत्यत्राएवपि सन्देहो नास्तीत्यर्थः ॥ ११३ ॥ ११४ ॥ ११५ ॥
॥ ११६ ॥ ११७ ॥ ११८ ॥

इति मैथिलश्रीत्रिलोकनाथमिश्रप्रणीतायाम्महावाक्यरत्नावलि-
टीकायाः प्रभाभिधानायाम् स्वानुभूतिवाक्यविशरणं सम्पूर्णम् ॥
ग्राह्यवाक्यान्त्येकोनविंशत्युत्तरपञ्चशतम् ॥ ५१६ ॥

अथ सार्द्धान्तिकसमाधिवाक्यानि ।

जीवात्मपरमात्मैक्यावस्थात्रिपुटिरहिता परमानन्दस्वरूपा शुद्धचैतन्यात्मिका समाधिः ॥ १ ॥

ध्यातृध्याने विहाय निवातस्थितदीपवत् ध्येयैकगोचरं चित्तं समाधिः ॥ २ ॥

मनः प्रचारशून्यं परमात्मनि लीनं भवति ॥ ३ ॥

प्राप्ते ज्ञानेन विज्ञाने ज्ञेये परमात्मनि हृदि संस्थिते देहे लब्धशान्तिपदं गते तदा प्रभा मनोबुद्धिशून्यं भवति ॥ ४ ॥

प्राणापानयोरैक्यं कृत्वा धृतकुम्भको नासाग्रदर्शनदृढभाव-

स्यानुभूतिविशिष्टजीवन्मुक्तानां सम्प्रज्ञातासम्प्रज्ञातसमाध्यर्थं सार्द्धान्तिकसमाधिवाक्यान्गुच्यन्ते जीवात्मेत्यादिना ॥

जीवात्मपरमात्मनोरैक्यावस्थाभेदशून्यत्वेनैकावस्थानं त्रिपुटिरहिता ध्यातृध्यानध्येय इति त्रिपुटिरहिता परमानन्दस्वरूपा शुद्धचैतन्यात्मिका निर्विकल्पकधीवृत्त्यारूढा चित् निर्विकल्पसमाधिरुच्यते ॥ १ ॥

ध्यातृध्यानसम्बन्धं विहाय निवातस्थितदीपवत् ध्येयब्रह्मैकगोचराखण्डाकारचित्तवृत्तिः समाधिः ॥ २ ॥

कामादिवृत्तिशून्यं मनः परमात्मभावमेति ॥ ३ ॥

शास्त्रजन्यज्ञानेन स्वानुभूतिजन्यविज्ञाने प्राप्ते सति स्वहृदि ज्ञेये परमात्मनि संस्थिते देहे देहत्रयाभिमाने लब्धशान्तिपदं गते शान्ते सति तदा तदानीमेव प्रभा मनोबुद्धिकल्पितजाग्रदाद्यवस्थात्रयं शून्यं भवति यत्र श्रोत्रादिभिः शब्दादिविषयजातं स्फुटं गृह्यते सोऽहङ्कृतपूर्णविकासः प्रभा जाग्रदवस्थेत्युच्यते अहङ्कृतिविकासार्थो यत्र मीयते तन्मनस्तत्कार्यं स्वप्न उच्यते यत्राहङ्कृतिस्तनुभावमेत्युच्यते सा बुद्धिस्तत्कार्यं सुषुप्तिरुच्यते । जाग्रदवस्थात्रयशान्तिरेव निर्विकल्पसमाधिरित्यर्थः ॥ ४ ॥

द्विकराङ्गुलिभिः षण्मुखीकरणेन नासाग्रदर्शनदृढभावनया च

नया द्विकराङ्गुलीभिः षण्मुखीकरणेन प्रणवध्वनिं निशम्य मन-
स्तत्र लीनं भवति ॥ ५ ॥

पयः स्रवानन्तरं धेनुस्तनक्षीरमिव सर्वेन्द्रियवर्गे परिनष्टे
मनोनाशं भवति ॥ ६ ॥

यदा पञ्चावतिष्ठन्ते ज्ञानानि मनसा सह ॥ ७ ॥

बुद्धिश्च न विचेष्टन्ती तामाहुः परमाङ्गतिम् ॥ ८ ॥

संशान्तसर्वसङ्कल्पा या शिलावदवस्थितिः ॥ ९ ॥

जाग्रद्भिद्राविनिर्मुक्ता सा स्वरूपस्थितिः परा ॥ १० ॥

मारुतेमध्यसञ्चारे मनःस्थैर्यं प्रजायते ॥ ११ ॥

यो मनः सुस्थिरीभावः सैवावस्था मनोन्मनी ॥ १२ ॥

धृतकुम्भकः उर्ध्वाधोवृत्तिमत्प्राणापानयोरैक्यं कृत्वा दीर्घघण्टा-
निनादवदनाहताख्य हृदये प्रणवध्वनिं निशम्य च मनस्तदवलम्बनं
विलीयते तल्लयावस्था समाधिरित्यर्थः एतत्षण्मुखीविधिः गुरु-
मुखादवगन्तव्यः ॥ ५ ॥

गोपालवत्सयोगतो धेनुस्तनगतपयःस्रवानन्तरं धेनुस्तनक्षीरमिव
सर्वेन्द्रियव्यापारे नष्टे मनो नश्यति सेयममनस्कावस्थैव समाधि-
रित्यर्थः ॥ ६ ॥

यस्यामवस्थायां पञ्चज्ञानानि पञ्चज्ञानेन्द्रियाणि मनसा सह
यदानावतिष्ठन्ते स्वस्वव्यापारं न कुर्वते च पुनः बुद्धिर्न विचेष्टन्ती
न व्यापारं कुर्वती तां परमाङ्गतिं समाधिमाहुः ॥ ७ ॥ ८ ॥

निवृत्तसङ्कल्पादिवृत्तिः या शिलावदवस्थितिः पाषाणवदचला-
वस्था ॥ जाग्रदाद्यवस्थात्रयविनिर्मुक्ता सा परा स्वरूपस्थितिः समा-
धिरित्यर्थः ॥ ९ ॥ १० ॥

प्राणायामद्वारा मारुते सुषुम्नानाडीमध्ये सञ्चरति सहस्रार-
पर्यन्तं व्याप्नुवति सति तत्रत्यचिदाकाशे मनःस्थैर्यं प्रजायते ॥ यो
मनःसुस्थिरीभावः सैवावस्था मनोन्मनी निर्विकल्पकसमाधिर्भवती-
तिभावः ॥ ११ ॥ १२ ॥

सरूपो सौ मनोनाशो जीवन्मुक्तस्य विद्यते ॥ १३ ॥
 निद्राद्यारूपनाशस्तु वर्तते देहमुक्तिके ॥ १४ ॥
 चित्ते चैत्यदशाहीने या स्थितिः क्षीणचेतसाम् ॥ १५ ॥
 सोच्यते शान्तकलनां जाग्रत्येव सुषुप्तता ॥ १६ ॥
 नैतज्जाग्रन्न च स्वप्नः सङ्कल्पानामभावात् ॥ १७ ॥
 सुषुप्तभावो नाप्येतदभावाज्जडतास्थितेः ॥ १८ ॥
 सत्त्वावबोध एवासौ वासनातृणपावकः ॥ १९ ॥
 प्रोक्तः समाधिशब्देन न तु तूष्णीमवस्थितिः ॥ २० ॥
 निर्विकारतया वृत्त्या ब्रह्माकारतया पुनः ॥ २१ ॥

जीवन्मुक्तस्य मुनेः असौ समाधिजः मनोनाशः सरूपः विद्यते
 उत्थानदशायां मनसः प्रादुर्भावात् तु पुनः मनसः निद्राद्यारूपनाशः
 निद्रा योगनिद्रा आद्या यस्य असौ निद्राद्यः अरूपनाशः अरूपश्चा-
 सौ नाश इति अरूपनाशः निद्राद्यः स चासौ अरूपनाशः निद्राद्यारू-
 पनाशः । देहमुक्तिके विदेहमुक्तौ वर्तते पुनः व्युत्थानाभावात् ॥ १३ ॥ १४ ॥

क्षीणचेतसां योगिनां चित्तेऽन्तःकरणे चैत्यदशाहीने सङ्कल्पाद्यव-
 स्थाहीने सति निर्विकल्परूपिणी या स्थितिर्ब्रह्मस्थितिः ॥ सेयं जाग्रत्येव
 विषयाग्रहरूपसुषुप्तता शान्तकलनानिर्विकल्पकसमाधिरुच्यते
 ॥ १५ ॥ १६ ॥

एतन्निर्विकल्पावस्थारूपं जाग्रन्नभवति वाङ्मनआदिचतुर्दश-
 करणव्यावृत्त्यभावात् न च स्वप्नरूपं स्वान्तःकरणचतुष्टयगोचरसङ्क-
 ल्पादिवृत्तीनामभावात् ॥ एतत्सुषुप्तभावोऽपि न भवति सुषुप्तिवज्जड-
 तास्थितेरभावात् ॥ १७ ॥ १८ ॥

असौ ब्रह्मैवेति निश्चयबुद्धिः वासनातृणपावकः वासनातृणभस्म-
 पटुपावको भवति ॥ स एव समाधिशब्देन प्रोक्तः न तु तूष्णीमव-
 स्थितिः ॥ १९ ॥ २० ॥

जाग्रदाद्यवस्थासु निर्विकारतया पुनर्ब्रह्माकारतया च वृत्त्या युक्तं

वृत्तिविस्मरणं सम्यक् समाधिरभिधीयते ॥ २२ ॥
 दृश्यासम्भवबोधेन रागद्वेषादितानवे ॥ २३ ॥
 रतिर्वलोदिता या सा समाधिरभिधीयते ॥ २४ ॥
 अहमेवपरं ब्रह्म ब्रह्माहमिति संस्थितिः ॥ २५ ॥
 समाधिः स तु विज्ञेयः सर्ववृत्तिनिरोधकः ॥ २६ ॥
 समाधिः संविदुत्पत्तिः परजीवैकतां प्रति ॥ २७ ॥
 ध्यानस्य विस्मृतिः सम्यक् समाधिरभिधीयते ॥ २८ ॥
 समाहिता नित्यतृप्ता यथाभूतार्थदर्शिनी ॥ २९ ॥
 ब्रह्मन् समाधिशब्देन परा प्रज्ञोच्यते बुधैः ॥ ३० ॥
 अक्षुब्धा निरहङ्कारा द्वन्द्वेष्वनुपपातिनी ॥ ३१ ॥
 ब्रह्मन् समाधि शब्देन मेरोः स्थिरतरास्थितिः ॥ ३२ ॥

स्य योगिनः सकलवृत्तिविस्मरणमेव सम्यक् समाधिरित्यभि-
 धीयते ॥ २१ ॥ २२ ॥

यद्दृश्यं तदसदिति बोधेन ज्ञानेन रागद्वेषादेस्तानवे अभावे
 सति या बलात् उदिता उत्पन्ना रतिः ब्रह्ममात्ररतिः सा समाधिरि-
 त्यभिधीयते ॥ २३ ॥ २४ ॥

जीवरूपोऽहमेव परं ब्रह्म तदेव सर्वावभासकप्रत्यग्रूपोऽहमिति
 संस्थितिरेव ॥ सर्ववृत्तिनिरोधकः स समाधिर्विज्ञेयः ॥ २५ ॥ २६ ॥

तत्त्वं पदलक्ष्ययोः परजीवयोरेकतां प्रति ब्रह्ममात्रसंविदुत्पत्तिरेव
 समाधिरुच्यते ॥ निर्विशेषं ब्रह्माऽहमिति सम्यक् ध्यानस्य विस्मृतिरेव
 च समाधिः ॥ २७ ॥ २८ ॥

हे ब्रह्मन् ब्रह्मातिरिक्तं न किञ्चिदस्तीति समाहिता निर्विशेषं ब्रह्म-
 स्वमात्रमिति नित्यतृप्ता यथाभूतार्थदर्शिनी परा प्रज्ञा बुधैः समाधि-
 शब्देनोच्यते ॥ २९ ॥ ३० ॥

हे ब्रह्मन् अक्षुब्धा कामादिवृत्तिभिर्विक्षेपरहिता देहादावहंभाव-
 शून्या द्वन्द्वेष्वनुपपातिनी रागद्वेषादिस्फूर्तिवर्जिता मेरोरपिस्थिरतरा
 भनःस्थितिः समाधिशब्देनोच्यते ॥ ३१ ॥ ३२ ॥

निश्चिता विगताभीष्टा हेयोपादेयवर्जिता ॥ ३३ ॥
 ब्रह्मन् समाधिशब्देन परिपूर्णमनोगतिः ॥ ३४ ॥
 सलिले सैन्धवं यद्वत् साम्यं भजति योगतः ॥ ३५ ॥
 तथात्ममनसोरैक्यं समाधिरभिधीयते ॥ ३६ ॥
 यत्समत्वं तयोरत्र जीवात्मपरमात्मनोः ॥ ३७ ॥
 समस्तनष्टसङ्कल्पः समाधिरभिधीयते ॥ ३८ ॥
 प्रभाशून्यं मनःशून्यं बुद्धिशून्यं निरामयम् ॥ ३९ ॥
 सर्वशून्यं निराभासं समाधिरभिधीयते ॥ ४० ॥
 ब्रह्माकारमनोवृत्तिप्रवाहोऽहङ्कृतिं विना ॥ ४१ ॥
 संप्रज्ञातसमाधिः स्यात् ध्यानाभ्यासप्रकर्षतः ॥ ४२ ॥
 प्रशान्तवृत्तिकं चित्तं परमानन्ददीपकम् ॥ ४३ ॥

हे ब्रह्मन् ब्रह्मैवाहमस्मीति निश्चिता अपगतेच्छाविषया अज्ञानं
 हेयं ज्ञानमुपादेयं तदुभयवर्जिता इत्थं विशेषणविशिष्टा परिपूर्णब्रह्म-
 गोचरा मनोगतिः समाधिशब्देनोच्यते ॥ ३३ ॥ ३४ ॥

यथा सलिले सैन्धवं योगतः सलिलसम्बन्धात्सलिलसाम्यं
 सलिलत्वं भजति तथात्ममनसोरैक्यं समाधिः मनस आत्मसम्बन्धा-
 दात्मरूपत्वमेव समाधिरभिधीयते ॥ ३५ ॥ ३६ ॥

अत्र संसारे जीवात्मपरमात्मनोः यत्समत्वमैक्यमवशिष्यते ॥
 तद्रूपोऽयं नष्टसमस्तसङ्कल्पः समाधिरभिधीयते ॥ ३७ ॥ ३८ ॥

पूर्वोक्तार्थप्रभामनोबुद्धिविकल्पितजाग्रत्स्वप्नसुषुप्तितत्कार्यं सर्वं
 शून्यमिति ज्ञात्वा तच्छून्यापवादास्पदमनामयं चित्तेपरहितं यथास्या-
 त्तथा निराभासम् आभासान्निर्गतं ब्रह्मास्मीति ज्ञानमेव समाधिरि-
 त्यभिधीयते ॥ ३९ ॥ ४० ॥

देहादावहंभावं विना ध्यानाभ्यासाधिक्यात् सञ्ज्ञातः ब्रह्माकार-
 मनोवृत्तिप्रवाहः संप्रज्ञातसमाधिः स्यात् ॥ ४१ ॥ ४२ ॥

प्रशान्तवृत्तिकं निरस्तसकलवृत्तिकम् परमानन्ददीपकं सद्बो-

असंप्रज्ञातनामायं समाधिर्योगिनां प्रियः ॥ ४४ ॥
 स्वानुभूतिरसावेशादृश्यशब्दानुपेक्षितुः ॥ ४५ ॥
 निर्विकल्पसमाधिः स्यान्निवातस्थितदीपवत् ॥ ४६ ॥
 प्रभाशून्यं मनःशून्यं बुद्धिशून्यं चिदात्मकम् ॥ ४७ ॥
 अतव्यावृत्तिरूपोऽसौ समाधिर्मुनिभावितः ॥ ४८ ॥
 ऊर्ध्वपूर्णमधःपूर्णं मध्यपूर्णं शिवात्मकम् ॥ ४९ ॥
 साक्षाद्विधिमुखो ह्येष समाधिः पारमार्थिकः ॥ ५० ॥

ओं तत्सदिति सार्धान्तिकसमाधिर्महावाक्य-
 रत्नावल्यां दशमप्रकरणे पञ्चाशत् ॥

धमात्रणावशिष्टम् चित्तं भवति सोयं योगिनां प्रियोऽसंप्रज्ञातनामा
 समाधिर्भवति ॥ ४३ ॥ ४४ ॥

निर्विशेषं ब्रह्मास्मीत्यनुभवे आग्रहात् दृश्यशब्दानुपेक्षितुः “शब्द-
 ज्ञानानुपातीवस्तुशून्योविकल्पः” इति योगसूत्रोक्तदिशा सविकल्प-
 समाधुपेक्षां कुर्वतो मुनेः निवातस्थितदीपवत् निर्विकल्पसमाधिः
 स्यात् ॥ ४५ ॥ ४६ ॥

प्रभामनोबुद्धिशब्दवाच्यावस्थात्रयशून्याधिकरणं चिदात्मकं ज्ञान-
 स्वरूपं ॥ तदतिरिक्तं किञ्चित्तेत्यतव्यावृत्तिरूपोऽसौ निर्विकल्पकस-
 माधिः मुनिभिर्भावितो निश्चितो भवति ॥ ४७ ॥ ४८ ॥

ब्रह्माण्डस्योर्ध्वमध्याधःपूर्णम् सर्वत्र व्यापकमित्यर्थः शिवात्मकम्
 ब्रह्मस्वरूपम् ॥ अस्तन्निरसनं विना साक्षात् पूर्णमेवावशिष्यत इति
 विधिमुखः विधिमुखलक्षणः सोऽस्यास्तीति विधिमुखः विधिमुखल-
 क्षणोक्त इत्यर्थः एष पारमार्थिकः समाधिर्भवति ॥ ४९ ॥ ५० ॥

इति श्रीत्रिलोकनाथमिश्रप्रणीतायाम्महावाक्यरत्नावलिटीकाया-
 म्प्रभाभिधानायां समाधिवाक्यविवरणं सम्पूर्णम् ॥ आहत्यवाक्यान्वे-
 कोनसप्तत्युत्तरपञ्चशतम् ॥

अथ सार्द्धान्तिकाष्टविधिस्वरूपवाक्येषु नानालिङ्गस्वरूपवाक्यानि ॥

श्रोत्रस्य श्रोत्रं मनसो मनो यद्वाचो ह वाचं स उ प्राणस्य प्राणः ॥ १ ॥

यो वै भूमा तत्सुखम् ॥ २ ॥

यो वै भूमा तदमृतम् ॥ ३ ॥

नेति नेति नह्येतस्मादिति नेत्यन्यत्परमस्त्यथ नामधेयं सत्यस्य सत्यमिति प्राणा वै सत्यं तेषामेव सत्यम् ॥ ४ ॥

रातिर्दातुः परायणम् ॥ ५ ॥

शास्त्रेषु यदात्मस्वरूपत्वेनाभिमतं तत्स्वप्रकटनायाष्टविधस्वरूप-
महावाक्येषु । नानालिङ्गस्वरूपवाक्यान्युच्यन्ते ॥ श्रोत्रस्येत्यादिना ॥
श्रोत्रादिज्ञानेन्द्रियपञ्चकमनन्नाद्यन्तःकरणचतुष्टयवागादिकर्मेन्द्रिय-
पञ्चकप्राणादिवायुपञ्चकेष्वसङ्गतया तत्तद्रूपेण स्थित्वा तेषां स्वस्व-
विषयग्रहणशक्तिं जनयन् वस्तुतोयः स्वमात्रमवशिष्यते सोऽयं पर-
मात्मा भवतीत्यर्थः ॥ १ ॥

यो वा भूमा व्यापकस्वरूपस्तदात्मस्वरूपं निरतिशयसुखम् ॥
यो वा भूमा अपरिच्छिन्नरूपस्तदमृतम् मोक्षस्वरूपमित्यर्थः ॥ २ ॥ ३ ॥

एतस्मादात्मनः परमन्यन्नेति नेति नहि नास्ति निषेधचतुष्टयोक्ति-
स्थूलसूक्ष्मकारणशरीरतदुपहितचैतन्यरूपभेदापलापाय । अथ तद-
तिरिक्तं नामधेयं नाममात्रम् नामधेयविश्रान्तिस्वरूपन्तु सत्यस्य
सत्यमिति तत्र प्रथमसत्यशब्दार्थस्तु प्राणा वै सत्यमिति । द्वितीय-
सत्यशब्दार्थस्तु तेषामेव सत्यमिति । प्राणानां विश्वविराडीशादीनाम-
पि सत्ताप्रदं तुर्यातीतमित्यर्थः ॥ ४ ॥

रातिरिति षष्ठ्यर्थे प्रथमा रातेः सकलप्रपञ्चरूपधनस्य दातुः
त्यागकर्तुः परायणम् प्रकृष्टस्थानमात्मा देहावसाने तस्यावश्यं मुक्ति-
र्भवति “त्यागेनैकेनामृतत्वमानशुः” इति श्रुतेः ॥ ५ ॥

सपर्यगाच्छुक्रमकायमव्रणमस्नाविर ५ शुद्धमपापविद्धम् ॥ ६ ॥

प्रणवो ह्यपरं ब्रह्म प्रणवश्च परः स्मृतः ॥ ७ ॥

न निरोधो न चोत्पत्तिर्नवद्धो न च साधकः ॥ ८ ॥

न मुमुक्षुर्न वै मुक्त इत्येषा परमार्थता ॥ ९ ॥

✓ अखण्डैकरसं शास्त्रमखण्डैकरसा त्रयी ॥ १० ॥

अखण्डैकरसो देहो अखण्डैकरसं मनः ॥ ११ ॥

अखण्डैकरसं सूत्रमखण्डैकरसो विराट् ॥ १२ ॥

अखण्डैकरसाविद्या अखण्डैकरसोव्ययः ॥ १३ ॥

अखण्डैकरसं गोप्यमखण्डैकरसः शशी ॥ १४ ॥

अखण्डैकरसं क्षेत्रमखण्डैकरसा क्षमा ॥ १५ ॥

अखण्डैकरसास्तारा अखण्डैकरसो रविः ॥ १६ ॥

अखण्डैकरसो ज्ञाता अखण्डैकरसा स्थितिः ॥ १७ ॥

अखण्डैकरसा माता अखण्डैकरसः पिता ॥ १८ ॥

अखण्डैकरसो राजा अखण्डैकरसं पुरम् ॥ १९ ॥

स परमात्मा परि समन्तादगात् व्यापकोऽभवत् तत्स्वरूपन्तु
शुक्रं शुक्लम् अकायं देहत्रयवर्जितम् अव्रणमस्नाविरम् व्रणशिरापुञ्ज-
रहितम् शुद्धम् अपापविद्धम् देहहेतुपुण्यपापशून्यम् ॥ ६ ॥

प्रणव एवापरं ब्रह्म प्रणवस्तु परस्तुर्यतुर्यः स्मृतः तुर्योङ्काराग्र-
विद्योतं तुर्यतुर्यमिति श्रुतेः ॥ ७ ॥

परमात्मनः न निरोधः न प्रलयः नोत्पत्तिः जीवरूपेण संसार-
बद्धत्वं तन्निरसनसाधकत्वं मुमुक्षुत्वं मुक्तत्वञ्च परमार्थतः स्यादि-
त्यत आह नेत्यादिना परमात्मा कदापि बद्धः साधको मुमुक्षुर्मुक्तश्च
न भवति तस्यैवानिष्प्रतियोगिकस्वमात्रतैव परमार्थता ॥ ८ ॥ ९ ॥

अखण्डैकरसं ब्रह्म तदतिरिक्तशास्त्रादिजपान्तवस्तुजातं नास्त्येष
तद्वस्तुजातस्य मोयाकार्यत्वात् । यदि व्यावहारिकदृष्ट्या शास्त्रादिप्र-

अखण्डैकरसं तारमखण्डैकरसो जपः ॥ २० ॥
 सर्ववर्जितचिन्मात्रं त्वत्ता मत्ता च चिन्मयम् ॥ २१ ॥
 आदिरन्तञ्च चिन्मात्रं गुरुशिष्यादि चिन्मयम् ॥ २२ ॥
 दृग्दृश्यं यदि चिन्मात्रमस्ति चेच्चिन्मयं सदा ॥ २३ ॥
 सर्वाश्चर्यञ्च चिन्मात्रं देहश्चिन्मात्रमेव हि ॥ २४ ॥
 अहन्त्वञ्चैव चिन्मात्रं मूर्त्तामूर्त्तादि चिन्मयम् ॥ २५ ॥
 पुण्यं पापञ्च चिन्मात्रं जीवश्चिन्मात्रविग्रहः ॥ २६ ॥
 देहत्रयविहीनत्वात् कालत्रयविवर्जनात् ॥ २७ ॥
 जीवत्रयगुणाभावात्तापत्रयविवर्जनात् ॥ २८ ॥
 लोकत्रयविहीनत्वात्सर्वमात्मेति शासनात् ॥ २९ ॥
 चित्ताभावाच्चिन्तनीयं देहाभावाज्जरा न च ॥ ३० ॥

सक्तिः स्यात्तदा तत्सर्वमखण्डैकरसं ब्रह्मैवेत्यर्थः ॥ १० ॥ ११ ॥ १२ ॥
 ॥ १३ ॥ १४ ॥ १५ ॥ १६ ॥ १७ ॥ १८ ॥ १९ ॥ २० ॥

सर्वस्माद्वर्जितं विलक्षणरूपम् चिन्मात्रं ब्रह्मैवेत्यर्थः त्वत्तादिजी-
 यान्तवस्तूनां व्यावहारिकसत्त्वे चिन्मात्रता कुत इत्यत्राह त्वत्तेत्यादि
 अज्ञानिदृष्ट्या त्वत्तादिव्यवहारप्रसक्तौ ज्ञानिदृष्ट्या सर्वं चिन्मात्रमे-
 वेत्यर्थः । चिन्मात्रत्वे हेतुद्वयमुपन्यस्तम् चिन्मात्रस्य वस्तुनो न
 कालत्रयं परिच्छेदकं न वा देहत्रयमितिभावः ॥ २१ ॥ २२ ॥ २३ ॥
 ॥ २४ ॥ २५ ॥ २६ ॥ २७ ॥

चिन्मात्रत्वे हेत्वन्तरमपि जीवत्रयगुणाभावात् जीवत्रयं विश्वतै-
 जसप्राज्ञरूपम् गुणत्रयञ्च मन्तव्यम् तयोरभावात् तापत्रयविवर्जनात्
 आध्यात्मिकादिदुःखत्रयराहित्यात् लोकत्रयविहीनत्वात् स्वर्गमर्त्य-
 पातालेति लोकत्रयाभावात् सर्वमात्मेति शासनात् सर्वं चिन्मात्रमिति

पादाभावाद्गतिर्नास्ति हस्ताभावात्क्रिया न च ॥ ३१ ॥

मृत्युर्नास्ति जनाभावाद्बुद्ध्यभावात्सुखादिकम् ॥ ३२ ॥

ओं तत्सदिति सार्द्धान्तिकनानालिङ्गस्वरूपवाक्यानि

महावाक्यरत्नावल्यामेकादशप्रकरणे द्वात्रिंशत्

आहत्यवाक्यसङ्ख्या एकोत्तरषट्शतम् ॥

—०००००—

श्रुतेश्च त्वत्तादिजीवनान्तवस्तुजातं चिन्मात्रमित्यर्थः ॥ २८ ॥ २९ ॥

॥ ३० ॥ ३१ ॥ ३२ ॥

इति मैथिलश्रीत्रिलोकनाथमिश्रप्रणीतायाम्महावाक्यरत्नावलि-
टीकायाम्प्रभाभिधानायान्नानालिङ्गस्वरूपवाक्यविवरणं सम्पूर्णम् ॥

आहत्यवाक्यान्येकोत्तरषट्शतम् ॥ ६०१ ॥

—०००००—

अथ सार्धान्तिकपुलिङ्गस्वरूपवाक्यानि ॥

स एषोऽकलोऽमृतः ॥ १ ॥

नान्तः प्रज्ञं न बहिः प्रज्ञं नोभयतः प्रज्ञं न प्रज्ञानघनं न प्रज्ञं
नाप्रज्ञमदृश्यमव्यवहार्यमग्राह्यमलक्षणमचिन्त्यमव्यपदेश्यमेकात्मप्र-
त्ययसारं प्रपञ्चोपशमं शान्तं शिवमद्वैतं चतुर्थमन्यन्ते स आत्मा
स विज्ञेयः ॥ २ ॥

अमात्रश्चतुर्थोऽव्यवहार्यः प्रपञ्चोपशमः शिवोद्वैतः ॥ ३ ॥

यत्र नान्यत्पश्यति नान्यच्छृणोति नान्यद्विजानाति स भूमा ॥ ४ ॥
स एष नेति नेत्यात्मा गृह्यो न हि गृह्यतेऽशीर्यो न हि शीर्यतेऽ

अथ सार्धान्तिकपुलिङ्गस्वरूपमहावाक्यानि लिख्यन्ते स इत्या-
दिना । य एष आत्मा स एव षोडशकलाराहित्यादकलः अमृतः
कैवल्यरूपत्वात् कलानामानि जीवब्रह्मैक्यवाक्यप्रकरणे गताः कला
इति वाक्यविवरणे दर्शितानि ॥ १ ॥

ब्रह्मविदः नान्तः प्रज्ञमित्यादिना प्रज्ञमित्यन्तर्बोध्यं ज्ञानं व्यावहा-
रिकं तेन रहितं निरवयवत्वाददृश्यं व्यवहाराविषयत्वादव्यवहार्यम्
अरूपत्वाद्ग्राह्यम अवाङ्मनसगोचरत्वादलक्षणम् अचिन्त्यम् अव्य-
पदेश्यम् व्यपपदेशः अयमेवात्मेति व्यवहारः तदयोग्यम् एकात्मा
तस्य प्रत्ययः ज्ञानमद्वैतज्ञानमित्यर्थः सारं यस्य तत्तथोक्तम् प्रपञ्चो-
पशमम् प्रपञ्चापवादाधिकरणं शान्तं शिवमद्वैतं यं चतुर्थं तुरीयं मन्यन्ते
स आत्मा स विज्ञेयः ॥ २ ॥

मात्रा विषयस्तद्भिन्नश्चतुर्थस्तुर्यः अव्यवहार्यः प्रपञ्चोपशमः
प्रपञ्चशान्त्यधिकरणं शिवः अद्वैतः ॥ ३ ॥

यत्र स्वमात्रे ब्रह्मवित् स्वातिरेकेणान्यतिकञ्चिदपि रूपजातं न
पश्यति शब्दजातं न शृणोति सदसद्वस्तुजातं न विजानाति स भूमा
व्यापकः परमात्माच्यते ॥ ४ ॥

यो नेति नेत्यतद्व्यावृत्त्याधिभातः स एष नेति नेतीति निषेधाधारः
परमात्माऽवशिष्यते स कर्मेन्द्रियैर्न गृह्यते इत्यगृह्यः अग्राह्यः यो न

सङ्गो न हि सज्यतेऽसितोन व्यथते न रिप्यति ॥ ५ ॥

रसधन एवैवं वाऽरेऽयमात्मानन्तरोऽबाह्वः कृत्स्नः प्रज्ञानधन एव ॥ ६ ॥

तस्मान्मनो विलीने मनसि गते सङ्कल्पविकल्पे दग्धे पुण्यपापे सदा शिवः ॐ शक्तात्मकसर्वत्रावस्थितिः स्वयं ज्योतिः शुद्धो नित्यो निरञ्जनः शान्ततमः प्रकाशयति ॥ ७ ॥

एष शुद्धः पूतः शून्यः शान्तोऽप्राणो नीशात्मानन्तोक्षय्यस्थिरः शाश्वतोऽजः स्वतन्त्रः स्वे महिम्नि तिष्ठति ॥ ८ ॥

चक्षुषो द्रष्टा श्रोत्रस्य द्रष्टा मनसो द्रष्टा वाचो द्रष्टा बुद्धेर्द्रष्टा प्राण-

हि शीर्यते जीर्यते सोऽशीर्यः अशरीरत्वात् यः केनापि न हि सज्जते सोऽसङ्गः अमूर्तत्वात् अत एवायमसितोऽबद्धः न व्यथते पीडामाप्नोति न रिप्यति नश्यति बन्धनार्थकषिञ्धातोः कप्रत्यये सित इति ॥ ५ ॥

अरे मैत्रेयि अयमात्मा रसधन एव आनन्दधन एव एवं वा अनन्तरः अब्राह्मः अन्तर्बाह्यविभागशून्यः अत एव कृत्स्नः अत एव व्यापकः वस्तुतोऽयं प्रकर्षेण ज्ञानधन एव चिन्मात्रत्वात् ॥ ६ ॥

तस्मात्समाधेः मनोविलीने मनोविलये मनसि सङ्कल्पविकल्पे मनोवृत्तिसङ्कल्पविकल्पे गते पुण्यपापे च दग्धे सदाशिवः ॐ शक्त्यात्मकः प्रणवशक्तिस्वरूपः सर्वत्रावस्थितः स्वयं ज्योतिः सर्वव्यापकतया स्वयं ज्वलतीति तथोक्तः अतः शुद्धो नित्यो निरञ्जनः शान्ततमः अतिशयेन शान्तः प्रकाशयति प्रकाशते स्वार्थिको शिच् ॥ ७ ॥

एष परमात्मा स्वभावतः शुद्धः पूतः शून्यः अन्तःकरणशून्यः शान्तः अप्राणः जीवरूपेण स्वातन्त्र्याभावात् अनीशात्मा आत्मनोऽनीशः अनन्तः अपरिच्छिन्नः अक्षय्यः जायतेऽस्ति वर्द्धते विपरिमते पक्षीयते नश्यतीति पङ्भावविकाररहितः स्थिरः सत्तारूपः शाश्वतः चिरन्तनः अजः स्वतन्त्रः स्वे महिम्नि निर्विशेषरूपेण तिष्ठति ॥ ८ ॥

चक्षुरादिदशेन्द्रियान्तःकरणचतुष्टयस्य प्राणादिपञ्चकस्य तत्कारणतमसश्चापि द्रष्टृत्वाद्यमात्मा सर्वस्य द्रष्टा साक्षी ततः स्वदृश्या-

स्य द्रष्टा तमसो द्रष्टा सर्वस्य द्रष्टा तत् सर्वस्मादन्यो विलक्षणः
सद्वनोऽयं चिद्वन आनन्दधन एवैकरसोव्यवहार्यः ॥ ६ ॥

सन्मात्रो नित्यः शुद्धो बुद्धः सत्यो मुक्तो निरञ्जनो विशुरद्वया-
नन्दः परः प्रत्यगेकरसः ॥ १० ॥

अदृष्टोऽव्यवहार्योऽप्यल्पोनाल्पः साक्ष्यविशेषः सर्वज्ञोऽनन्तोऽभि-
न्नोऽद्वयोविदिताऽविदितात्परः ॥ ११ ॥

अद्वैतपरमानन्दो विशुर्नित्यो निष्कलङ्को निर्विकल्पो निरञ्जनो
निराख्यातः शुद्धो देव एको नारायणो न द्वितीयोऽस्ति कश्चित् ॥ १२ ॥

अचक्षुर्विश्वतश्चक्षुरकर्णो विश्वतः कर्ण अपादो विश्वतः पाद

त्सर्वस्मादन्यो विलक्षणः सद्वनोऽयं चिद्वन आनन्दधन एव एकरसः
सच्चिदानन्दमात्रैकरूपः अतोऽव्यवहार्यः व्यवहार्य्यप्रपञ्चाभावादव्य-
वहार्य्यः व्यवहाराऽयोग्यः ॥ ६ ॥

सन्मात्रः केवलसत्तारूपः नित्यः शुद्धः बुद्धः बोधरूपः सत्यः
मुक्तः निरञ्जनः निर्मायः विभुः व्यापकः अद्वैतः अद्वितीयः आनन्दः
परमात्मा प्रत्यगेकरसः प्रत्यगभिन्नः ॥ १० ॥

अनिदं रूपत्वात् केनाप्यदृष्टोऽव्यवहार्यः “अणोरणीयान् महतो
महीयान्” इति श्रुत्याऽल्पोपि नाल्पः अपरिमितत्वात् साक्षी वस्तु-
तोऽविशेषः निर्विशेषः सर्वज्ञः अनन्तः अभिन्नः अद्वयः मूर्त्तत्वेन विदि-
तादमूर्त्तत्वेनाविदितादपि परः सर्ववैलक्षण्यात् ॥ ११ ॥

अद्वैतः परमानन्दः विभुः व्यापकः नित्यः मायारूपकलङ्काभावा-
न्निष्कलङ्कः निर्विकल्पः निरञ्जन शुभ्रः स्वातिरिकाख्यासामान्याभा-
वान्निराख्यातः दीप्यमानत्वाद्देवः यत्र सूरयो न रमन्ते तन्नारमविद्या
तत्कार्यजातं तदपवादस्यायनमधिष्ठानं नारायण उच्यते स एक एव
तस्य द्वितीयो न कश्चिदस्तीत्यर्थः ॥ १२ ॥

अहं परमात्मा निर्विशेषरूपेण चक्षुरादिसकलकरणावयवविरलः
सविशेषविराड्रूपेण चक्षुरादिसकलकरणावयववानस्मि वस्तुतो

अपाणिर्विश्वतः पाणिरहमशिरा विश्वतः शिरा विद्यामात्रैकसंश्रयो
विद्यारूपः ॥ १३ ॥

दिव्यो ह्यमूर्तः पुरुषः सबाह्याभ्यन्तरो ह्यजः ॥ १४ ॥

अप्राणो ह्यमनाः शुभ्रो ह्यक्षरात्परतः परः ॥ १५ ॥

अद्वैतः सर्वभावानां देवस्तुर्यो विभुः स्मृतः ॥ १६ ॥

अपूर्वोऽनन्तरो बाह्यो न परः प्रणवोऽव्ययः ॥ १७ ॥

अमात्रोऽनन्तमात्रश्च द्वैतस्योपशमः शिवः ॥ १८ ॥

कर्माध्यक्षः सर्वभूताधिवासः साक्षी चेता केवलो निर्गुणश्च ॥ १९ ॥

विद्यामात्रैकसंश्रयो विद्यारूपः स्वातिरिक्तमानमेयाभावाद्विद्याश्रयत्वं
विद्यारूपत्वञ्चोपपद्यत इत्यर्थः ॥ १३ ॥

दिवि स्वे महिम्नि भवतीति दिव्यः सर्वमूर्तिवर्जितत्वादमूर्तः पुरि
शरीरे शेते इति पुरुषः प्रपञ्चे बाह्याभ्यन्तरेण सह वर्त्तते इतिसबाह्या-
भ्यन्तरः न जायते इत्यजः ॥ क्रिया ज्ञानेच्छाशक्त्यात्मकप्राणपञ्च-
कान्तःकरणचतुष्टयाभावादप्राणो ह्यमनाः प्रकाशमात्ररूपत्वाच्छुभ्रः
अक्षरादीश्वरात्परः साक्षी तस्मादपि परः परमात्मेत्यर्थः ॥ १४ ॥ १५ ॥

विश्वविराडीशादिभावानां द्वैतवद्भानेऽपि तदपवादाधारो देव-
स्तुर्यो विभुरद्वैत इति स्मृतः ॥ १६ ॥

स्वतोऽन्यकारणाभावादपूर्वः तथाकार्याभावादनन्तरः स्वस्माद्बा-
ह्यत्वाभावादबाह्यः स्वस्मादपरत्वाभावादनपरः नित्यत्वादव्ययः प्रणवः
परमात्मावशिष्यते इत्यर्थः ॥ १७ ॥

अकारादिमात्राऽभावादमात्रः परामिधानानन्तमात्रारूपत्वादनन्त-
मात्रः द्वैतस्योपशमः द्वैतस्योपशमो निवृत्तिर्यस्मिन् स तथोक्तः शिवः
परमात्मेत्यर्थः ॥ १८ ॥

ईश्वरस्वरूपेण निखिलकर्मफलप्रदत्वात्कर्माध्यक्षः सर्वान्तर्यामि-
रूपत्वात्सर्वभूताधिवासः साक्षी चेतयतीति चेता इत्येकार्थकम् केवलः
अविशेषशेषरहितः निर्गुणश्च ॥ १९ ॥

सर्वसङ्कल्परहितः सर्वनादमयः शिवः ॥ २० ॥
 सर्ववर्जितचिन्मात्रः सर्वानन्दमयः परः ॥ २१ ॥
 सर्वानुभवनिर्मुक्तः सर्वध्यानविवर्जितः ॥ २२ ॥
 आत्माऽनात्मविवेकादिभेदाभेदविवर्जितः ॥ २३ ॥
 महावाक्यार्थतो दूरो ब्रह्मास्मीत्यतिदूरतः ॥ २४ ॥
 तच्छब्दवर्ज्यस्त्वंशब्दहीनो वाक्यार्थवर्जितः ॥ २५ ॥
 क्षराक्षरविहीनो यो नादान्तर्ज्योतिरेव सः ॥ २६ ॥
 अखण्डैकरसो बाह्यमानन्दोऽस्मीति वर्जितः ॥ २७ ॥
 दृश्यदर्शननिर्मुक्तः केवलात्मलरूपवान् ॥ २८ ॥

मनोरूपकरणाभावात्सर्वसङ्कल्परहितः सर्वनादमयः आत्ममन्त्र-
 प्रणवादिनादप्रचुरो वस्तुतः शिव एव ॥ २० ॥

सर्वाचिद्वर्जितः अत एव चिन्मात्रः सर्वानन्दमयजीवकोऽत्यभेदा-
 त्सर्वानन्दमयः परः परमात्मा ॥ २१ ॥

सर्वानुभवनिर्मुक्तः सर्वावस्थानुभवातिरिक्तः देहादिसाक्ष्यन्तध्या-
 नवर्जितः ॥ आत्माऽनात्मनोर्विवेकादिः विवेकाविवेकौ एवं भेदाभेदौ
 तैर्वर्जितः ॥ महावाक्यजातस्य प्रत्यक्परैः कथमर्थः तादृशैक्यवृत्तितो
 दूरवर्त्ती ब्रह्माहमस्मीति वृत्तितोऽप्यतिदूरः ॥ तत्त्वमसीति महावाक्य-
 सम्बन्धपदवाक्यार्थविरलत्वात् तच्छब्दविरलस्त्वंशब्दहीनो वाक्या-
 र्थवर्जितो निर्विशेषः परमात्मा इत्यर्थः ॥ २२ ॥ २३ ॥ २४ ॥ २५ ॥

यः क्षरः प्रपञ्चस्तदारोपाधारोऽक्षर ईश्वर इति विभागहीनो
 भवति सोऽयं ब्रह्म प्रणवनादान्तर्विद्योतमानज्योतीरूपो भवति ॥ २६ ॥

अहमखण्डैकरसो वा आनन्दश्चास्मीत्यादिवृत्तेर्मायिकत्वात्त-
 द्वर्जितः ॥ २७ ॥

दृश्यं घटादि तद्विषयज्ञानं दर्शनं तद्विनिर्मुक्तः केवलनिर्विशेषतया
 निर्मल इत्यर्थः ॥ २८ ॥

नित्योदितो निराभासो द्रष्टा साक्षी चिदात्मकः ॥ २६ ॥

स एव विदितादन्यस्तथैवाविदितादपि ॥ ३० ॥

ओं तत्सदिति सार्द्धान्तिकपुनिलिङ्गस्वरूपमहावाक्यानि महावाक्य-
रत्नावल्यां द्वादशप्रकरणे त्रिंशत् ॥

यः सद्रूपत्वेन नित्योदितः उदयाऽस्तमयाऽऽभासाऽभावाच्चिराभासः
जीवरूपेण व्यष्टिप्रपञ्चद्रष्टा ईश्वररूपेण समष्टिप्रपञ्चसाक्षी वस्तुत-
श्चिदात्मकश्चिद्रूपो भवति स एव विदितात् स्थूलादन्यः अवि-
दितात् सूक्ष्मात् तथैव अन्यः भवतीत्यर्थः ॥ २९ ॥ ३० ॥

इति मैथिलश्रीत्रिलोकनाथमिश्रप्रणीतायाम्महावाक्यरत्नावलि-
टीकायाम्प्रभाभिधानायाम्पुनिलिङ्गस्वरूपवाक्यविवरणं सम्पूर्णम् ॥ आह-
त्यवाक्यान्त्येकत्रिंशदधिकषट्शतम् ॥ ६३१ ॥

अथ सार्धान्तिकस्त्रीलिङ्गस्वरूप- महावाक्यानि ।

अलौकिकपरमानन्दलक्षणाऽखण्डाऽमिततेजोराशिः ॥ १ ॥

भावाऽभावकलाविनिर्मुक्ता चिद्विद्या अद्वितीयब्रह्मसम्बन्धिः
सच्चिदानन्दलहरी महात्रिपुरसुन्दरी वहिरन्तरनुप्रविश्य स्वयमेकैव-
विभाति ॥ २ ॥

सर्वसङ्कल्पपरहिता सर्वसंज्ञाविवर्जिता ॥ ३ ॥

सैषा चिदविनाशात्मा स्वात्मेत्यादिकृताभिधा ॥ ४ ॥

आकाशशतभागाच्छा ज्ञेषु निष्कलरूपिणी ॥ ५ ॥

अथ सार्धान्तिकस्त्रीलिङ्गस्वरूपमहावाक्यानि लिख्यन्ते अलौकि-
केत्यादिना—अलौकिकपरमानन्दस्वरूपा अखण्डामिततेजोराशिरूपि-
णी चिदस्ति ॥ १ ॥

श्रोत्रादिग्राह्यशब्दादिभावकलामनआदिग्राह्यसङ्कल्पादिरभावकला
तदुभयनिर्मुक्ता चिदस्मीति वेदनीयत्वाच्चिद्विद्या अद्वितीयत्वेनोपबृंह-
णात् ब्रह्मविद्वरिष्ठैः सम्वेदनीयस्वरूपत्वाद्द्वितीयब्रह्मसम्बन्धिः सच्चि-
दानन्दलहरी पूर्णप्रवाहरूपिणी भूर्भुवःस्वरिति त्रिपुरोपलक्षितानन्त-
कोटिब्रह्माण्डान्यधिष्ठाय या शोभते सा महती चासौ त्रिपुरसुन्दरी
महात्रिपुरसुन्दरी अत्र प्राजापत्यवैष्णवं विलयकारणं रूपमाश्रित्य
भूर्भुवःस्वस्त्रीणि पुराणि या व्याप्नोति सैवेयं भगवती त्रिपुरेति
श्रुतिः प्रमाणम् । सा देवी बहिः जीवरूपेणान्तः परमात्मरूपेणचानु-
प्रविश्य वर्तते वस्तुतः स्वावशेषतया सर्वं ग्रसित्वा स्वयमेकैव विभाति
अद्वितीयत्वादित्यर्थः ॥ २ ॥

अन्तःकरणवृत्तिसमूहाभावात् सर्वसङ्कल्पपरहिता सर्वाभिधानर-
हिता ॥ सैषा चित् अविनाशात्मा स्वात्मेत्यादिना कृताभिधा नाम
यस्यास्तथोक्ता ॥ आकाशादपि शतभागाच्छा अत्यन्तनिरवयवा ज्ञेषु
ब्रह्मविद्वरिष्ठेषु निष्कलरूपिणी प्राणादिनामान्तषोडशकलारहिता वा
कालत्रयेऽप्यविनाशस्वरूपिणी ॥ ३ ॥ ४ ॥ ५ ॥

नास्तमेति न चोदेति नोत्तिष्ठति न तिष्ठति ॥ ६ ॥
 न च याति न चायाति न च नेह न चेहचित् ॥ ७ ॥
 सैषा चिदमलाकारा निर्विकल्पा निरास्पदा ॥ ८ ॥
 महाचिदेकैवेहास्ति महासत्तेति चोच्यते ॥ ९ ॥
 निष्कलङ्का समा शुद्धा निरहङ्काररूपिणी ॥ १० ॥
 सकृद्विभाता विमला नित्योदयवती समा ॥ ११ ॥
 सा ब्रह्मपरमात्मेति नामभिः परिगीयते ॥ १२ ॥

ओं तत्सदिति सार्द्धान्तिकस्त्रीलिङ्गस्वरूपमहावाक्यानि
 महावाक्यरत्नावल्यां प्रकरणे द्वादश ॥

निर्विशेषब्रह्मरूपिणी चित् सूर्यादिवदुदयास्तमयादिविकृतिं नैति
 मूर्त्तामूर्त्तविलक्षणत्वेन निर्विकारत्वात् ॥ तत्र न च नेह न चेह चिदि-
 त्यस्य इह प्रपञ्चे चित्र नास्ति किन्तु अस्त्येव अव्यक्तरूपत्वात् च पुनः
 इह प्रपञ्चे चिन्नास्त्येव व्यक्तरूपेण अयमर्थो वेदितव्यः ॥ सैषा चित्
 ब्रह्मरूपेणाऽमलाकारा सङ्कल्पाभावान्निर्विकल्पा स्वातिरिक्ताधिष्ठेयाभा-
 वान्निरास्पदा निरधिष्ठानतयाऽवशिष्यते ॥ ६ ॥ ७ ॥ ८ ॥

या महासत्तामहासामान्यरूपिणी इह महाचिदेकैवास्तीति चोच्यते
 परमाद्वयरूपत्वात् ॥ या कलङ्काभावान्निष्कलङ्का अविद्याकृतवैषम्या-
 भावात्समा शुद्धा निरहङ्काररूपिणी ॥ सदेवासीदित्याद्यावृत्तित्रय-
 शून्यतया सकृद्विभाता सदा विभातेत्यर्थः अत एव चिन्मात्रत्वाद्वि-
 मला स्वस्वरूपत्वेन नित्योदयवती एकरसरूपत्वात्समा सैव ब्रह्म-
 परमात्मेत्यादिनामभिर्गीयते ॥ ९ ॥ १० ॥ ११ ॥ १२ ॥

इति मैथिलश्रीत्रिशोकनाथमिश्रप्रणीतायाम्महावाक्यरत्नावलि-
 टीकायाम्प्रभाभिधानायां स्त्रीलिङ्गस्वरूपवाक्यविवरणं संपूर्णम् ॥

आहत्यवाक्यानि त्रिचत्वारिंशदधिक षट्शतम् ॥ ६४३ ॥

अथ नपुंसकलिङ्गस्वरूपवाक्यानि ॥

अन्यदेव तद्विदितादथो अविदितादधि ॥ १ ॥

यत्तदद्रेश्यमग्राह्यमगोत्रमवर्णमचक्षुःश्रोत्रं तदपाणिपादम् ॥ २ ॥

सदेव सौम्येदमग्र आसीदेकमेवाद्वितीयम् ॥ ३ ॥

अस्थूलमनण्वहस्वमदीर्घमलोहितमस्नेहमच्छायमतमोवायवनाकाश-
मसङ्गमरसमगन्धमचक्षुष्कमश्रोत्रमवागमनोज्ञेजस्कमप्राणममुखम-
मात्रमनन्तरमबाह्यम् ॥ ४ ॥

अथ साङ्ख्यान्तिकनपुंसकलिङ्गस्वरूपमहावाक्यानुच्यन्ते अन्यदेवे-
त्यादिना । तद्ब्रह्मविवदितात् चिद्रूपत्वेन ज्ञातात् अन्यत् अथो अनन्तरम्
निराकारत्वेन अविदितात् चक्षुरविषयात् अधि अन्यत् तस्य
विलक्षणरूपत्वात् ॥ १ ॥

यत्तत् अद्रेश्यमदृश्यमचानुषत्वात् अग्राह्यमनिर्द्वन्द्वस्तुत्वात् अ-
गोत्रं स्थूलदेहविलक्षणत्वात् अवर्णं ज्ञानकर्मेन्द्रियातीतत्वादचक्षुःश्रोत्र-
मपाणिपादं तद्ब्रह्म तस्य निरवयवत्वेन शरीरत्रयातीतत्वात् ॥ २ ॥

हे सौम्य इदमाविद्यकं जगत् अग्रे सृष्टेः पुरा तदनन्तरमपि सदेव
ब्रह्मैवासीत् जगतः सदतिरिक्तसत्ताभावात् तत् ब्रह्म एकमेव एक-
शब्दः सजातीयभेदनिरासकः ब्रह्मान्तराभावात् पञ्चशब्दो विजातीय-
भेदनिरासकः गोमहिष्यादिवद्विजातीयाभावात् अद्वितीयशब्दस्तु स्व-
गतभेदनिरासकः ब्रह्मणो निर्विशेषत्वेन नखकेशादिवत्स्वगतभेदरा-
हित्यात् ॥ ३ ॥

बुद्धेरपि सूक्ष्मत्वादस्थूलं खादपि बृहत्त्वादनणु निष्परिमाणत्वादह-
स्वमदीर्घं रजआदिगुणत्रयाभावादलोहितं द्रवत्वाभावादस्नेहम् अमृ-
त्त्वादच्छायम् आविद्यकमोहाभावादतमः अभूतभौतिकत्वादवायव-
नाकाशम् अरसमगन्धम् स्वसज्जनीयद्वितीयवत्स्वभावादसङ्गम् कर्मे-
न्द्रियज्ञानेन्द्रियाभावादचक्षुष्कमश्रोत्रमवाक् अन्तःकरणाभावादमनः
अज्ञेजस्कम् पञ्चप्राणाभावादप्राणम् निरवयवत्वादमुखम् अपरिच्छि-
न्नत्वादमात्रम् अन्तरबाह्यसम्बन्धाभावादनन्तरमबाह्यम् ॥ ४ ॥

नित्यं शुद्धं मुक्तं सत्यं सूक्ष्मं परिपूर्णमद्वयं सदानन्दचिन्मात्रं
पुरतः सुविभातमविभातमद्वैतमचिन्त्यमलिङ्गं स्वप्रकाशमानन्द-
घनम् ॥ ५ ॥

एतद्व्यशब्दमस्पर्शमरूपमरसमगन्धमवक्तव्यमदातव्यमगन्तव्यमवि-
सर्जयितव्यमनानन्दयितव्यममन्तव्यमबोद्धव्यमनहङ्कर्तयितव्यमचे-
तयितव्यमप्राणमितव्यमपानयितव्यमव्यानयितव्यमनुदानयितव्य-
मसमानयितव्यमनिन्द्रियमविषयमकरणमलक्षणमसङ्गमगुणमविक्रि-
यमव्यपदेश्यमसत्त्वमरजस्कृतमसकृममायमभयमप्यौपनिषदमेव सु-
विभातं सकृद्विभातं पुरतोऽस्मात्सुविभातमद्वयम् ॥ ६ ॥

अनिर्वचनीयज्योतिः सर्वव्यापकं निरतिशयानन्दलक्षणं
परमाकाशम् ॥ ७ ॥

नित्यं शुद्धं मुक्तं सत्यं सूक्ष्मं परिपूर्णमद्वयं सद्रूपम् आनन्दरूपम्
चिद्रूपम् सर्वस्मात् पुरतः अग्रे सुखेन भातत्वात् सुविभातम् सूर्यादि-
भिरभातत्वादविभातम् द्वैताभावादद्वैतम् अनिर्वचनीयत्वादचिन्त्यम्
वेदान्तेतरस्वगमकलिङ्गाभावादलिङ्गम् स्वेनात्मना प्रकाशते यत्तथोक्तम्
आनन्दघनम् आनन्दपूर्णमित्यर्थः ॥ ५ ॥

एतद्व्यशब्दज्ञानेन्द्रियविषयाभावादशब्दमित्यादि अत एवाव्यक्तम्
कमेन्द्रियविषयाभावादवक्तव्यमित्यादि मनश्चाद्यन्तःकरणविषयाभा-
वादमन्तव्यमित्यादि प्राणपञ्चकविषयाभावादप्राणयितव्यमित्यादि
श्रोत्रादिदशेन्द्रियाभावादिन्द्रियम् तद्विषयसामान्याभावादविषयम्
मनश्चाद्यन्तःकरणाभावादकरणम् स्वातिरिक्तलक्षणाभावालक्षणम्
सज्जनीयाभावादसङ्गम् गुणसामान्याभावादगुणम् विकाराभावादवि-
क्रियम् निर्विशेषत्वादव्यपदेश्यम् सत्त्वादिगुणत्रयाभावादसत्त्वमित्यादि
निर्मायत्वादमायम् अद्वयत्वादभयम् उपनिषदेकवेद्यत्वादौपनिषद-
मेव सुविभातम् समाहितवृत्तिविषयत्वात्सकृद्विभातम् अस्मात्स्वाति-
रिक्तविषयसमूहादपि पुरतः पूर्वमेव प्रत्यग्रूपेण सुविभातमद्वयम् ॥ ६ ॥

अव्याख्येयज्योतिः सर्वव्यापकं काष्ठातीतानन्दतया लक्षणीयत्वान्नि-
रतिशयानन्दलक्षणम् परमाकाशं चिदाकाशमित्यर्थः ॥ ७ ॥

तद्ब्रह्मतापत्रयातीतं षट्कोशविनिर्मुक्तं षड्भूमिवर्जितम् पञ्चकोशा-
तीतं पङ्भावविकारशून्यमेवमादिसर्वविलक्षणम् ॥ ८ ॥

निर्गुणं निरुपस्रवं ज्योतिराभ्यन्तरं सर्वमायातीतमप्रत्यगेकरसम-
द्वितीयम् ॥ ९ ॥

तज्ज्योतिरेकमद्वितीयं सर्वकल्पनातीतं ध्रुवमक्षरमेकं सदा चकास्ति
सच्चिदानन्दम् ॥ १० ॥

यत्तत्सत्यं विज्ञानमानन्दं निष्क्रियं निरञ्जनं सर्वगतं सुसूक्ष्मं सर्व-
तोमुखमनिर्देश्यममृतं निष्कलम् ॥ ११ ॥

एकमद्वैतं निष्कलं निष्क्रियं शान्तं निरतिशयमनामयमद्वैतं चतुर्थं

तद् ब्रह्म आध्यात्मिकादितापत्रयातीतम् त्वष्ट्रधिरमांसमेदोमज्जा-
स्थोनि षट्कोशाः तैर्विरहितम् अशनायापिपासाशोकमोहजरामरणा-
नीति षड्भूमयः तद्वर्जितम् अन्नमयप्राणमयमनोमयविज्ञानमयानन्द-
मयाः पञ्चकोशाः तद्वर्जितम् जायतेऽस्ति वर्द्धते विपरिणमते अपक्षी-
यते विनश्यतीति पङ्भावविकारशून्यमेवमादि सर्वविलक्षणम् ॥ ८ ॥

निर्गुणम् स्थूलशरीराभावान्निरुपस्रवं निरुपद्रवम् आभ्यन्तरं
ज्योतिरन्तर्ज्योतिः सर्वमायातीतम् अप्रत्यगेकरसम् अप्रत्यक्जीव-
लक्षणम् एकरसम् अच्युतस्वरूपम् अद्वितीयम् ॥ ९ ॥

तज्ज्योतिः ब्रह्म एकमद्वितीयं सर्वैः मनुष्यादिभिः कल्पना स्वरूप-
कल्पना तथाऽतोतम् सन्मात्रत्वाद्भुवम् एकम् अक्षरम् प्रणवस्वरूपम्
सच्चिदानन्दरूपम् सदा चकास्ति प्रकाशते इत्यर्थः ॥ १० ॥

कालत्रयावाध्यत्वाद् यत्तदनिर्व्वचनीयं सत्यं विज्ञप्तिमात्रत्वाद्भि-
ज्ञानम् आनन्दैकरूपम् निष्क्रियम् निरञ्जनम् सर्वव्यापकत्वात्सर्वगतं
केशकोट्यंशैकभागादपि सूक्ष्मत्वात्सुसूक्ष्मम् वैराजत्वात्सर्वतोमुखं
निर्दुष्टमशक्यत्वादनर्देश्यम् अमृतम् निष्कलम् ब्रह्मावशिष्यते ॥ ११ ॥

एकम् अद्वैतं निष्कलं निरवयवम् क्रियारहितम् शान्तम् निर-
तिशयम् काष्ठातीतम् अनामयम् निरुपद्रवम् अद्वैतम् चतुर्थं तुरीयमत

ब्रह्म विष्णुरुद्रातीतमेकमाशास्यम् ॥ १२ ॥

अद्वयमनाद्यन्तमशेषवेदवेदान्तवेद्यमनिर्देश्यमनिरुक्तमप्रच्यवमाशा-
स्यमद्वैतं चतुर्थं सर्वाऽऽधारमनाऽऽधारमनिरीक्ष्यम् ॥ १३ ॥

अशब्दमस्पर्शमरूपमव्ययं तथा रसन्नित्यमगन्धवच्च यत् ॥ १४ ॥

परं विज्ञानाद्यद्विरिष्टं प्रजानां यद्विचिददणुभ्योऽणु च ॥ १५ ॥

बृहच्च तद्विव्यमचिन्त्यरूपं सूक्ष्माच्च तत्सूक्ष्मतरं विभाति ॥ १६ ॥

एतत् ज्ञेयं नित्यमेवात्मसंस्थं नातः परं वेदितव्यं हि किञ्चित् ॥ १७ ॥

अधोपमव्यञ्जनमस्वरञ्च यत्तालुकण्ठोष्ठमनासिकञ्च यत् ॥ १८ ॥

एवब्रह्मविष्णुरुद्रातीतम् आशास्यम् ब्रह्मादीनामप्येकं मुख्यमाशा-
स्यमिच्छाविषयीभूतम् ॥ १२ ॥

उत्पत्तिप्रलयाभावादनाद्यन्तम् अशेषवेदवेदान्तवेद्यम् अनिर्दे-
श्यम् अनिरुक्तमनाख्यातम् कदापि स्वस्वरूपतोऽच्युतत्वादप्रच्य-
वम् आशास्यम् अद्वैतम् चतुर्थम् तुरीयम् प्रपञ्चसत्त्वे तदाधारभूतं
वस्तुतस्त्वनाधारम् ब्रह्माऽहमस्मीति भावनां विनाअनिरीक्ष्यम् ॥ १३ ॥

अक्षरत्वादव्ययं ब्रह्माऽशब्दमित्यादिविशेषणबोधितं यत्प्रजानां वि-
ज्ञानात् स्वातिरिक्तविषयकविज्ञानात् परं भिन्नं वरिष्ठं ज्ञप्तिमात्रत्वाद्य-
चन्द्रसूर्यादेरप्यर्विमत् प्रकाशकं यदणुभ्यो बुद्धिवृत्तिभ्योऽप्यणु आका-
शादपि बृहच्च यत् सूक्ष्मजन्तोः निर्विशेषतया सूक्ष्मतरं विभाति तद-
चिन्त्यरूपं ब्रह्म द्विवि स्वे महिम्नि भवतीति दिव्यं स्वप्रतिष्ठान्तरा-
भावादित्यर्थः ॥ १४ ॥ १५ ॥ १६ ॥

प्रत्यगभिन्नब्रह्मरूपेण नित्यमेवात्मसंस्थं स्वरूपप्रतिष्ठमेतद्ब्रह्म ज्ञेयम्
अतः परं किञ्चिदपि न वेदितव्यम् ॥ १७ ॥

यत्परमाक्षरं ब्रह्म प्रयत्नविशेषस्वरूपाभावादघोषं हल्संज्ञक-
वर्णस्वरूपाभावादव्यञ्जनम् अकारादिस्वराभावादस्वरम् उभयो-
ष्मवर्जितम् सप्तशहाऊष्माणः “ वर्णे वर्णे प्रथमावधोषौ युग्मौ सो-
ष्माणोऽनुनासिकोऽन्त्य ” इति प्रातिशाख्योक्तदिशा द्विविधोष्मवर्णा
बोध्यम् अनासिकम् नासिकास्थानीयवर्णाबोध्यम् रप्रत्याहारादि-

अरेफजातमुभयोष्मवर्जितं यदक्षरं न क्षरते कथञ्चित् ॥ १६ ॥
 अगोचरं मनोवाचामवधूतादिसंभवम् ॥ २० ॥
 सत्तामात्रप्रकाशैकप्रकाशं भावनातिगम् ॥ २१ ॥
 अहेयमनुपादेयमसामान्यविशेषणम् ॥ २२ ॥
 ध्रुवं स्तिमितगम्भीरं न तेजो न तमस्तमम् ॥ २३ ॥
 निष्कलं निर्मलं शान्तं सर्वातीतं निरामयम् ॥ २४ ॥
 न शून्यं नापि चाकारि न दृश्यं नापि दर्शनम् ॥ २५ ॥
 चिन्मात्रं चैत्यरहितमनन्तमजरं शिवम् ॥ २६ ॥
 चैत्यानुपातरहितं सामान्येन च सर्वगम् ॥ २७ ॥
 अनामयमनाभासमनामकमकारणम् ॥ २८ ॥

बोद्ध्याभावादरेफजातम् यत् तालुकण्ठोष्ठं व्याप्य कथञ्चिन्न क्षरते
 तद्व्यापारैर्नाविर्भवति तदेव निर्विशेषरूपेणावशिष्यते अस्वरञ्च यद-
 तालु इति पाठान्तरम् ॥ अनेन स्थानानि निषिध्यन्ते चकारादनुक्त-
 स्थाननिषेधो बोद्धव्यः ॥ १८ ॥ १६ ॥

मनोवाचामगोचरमविषयम् अवधूतादीनां कुटोचकवहूदकपरम-
 हंसावधूतानां संसारसन्तरणसाधनम् ॥ सत्तामात्रप्रकाशो ब्रह्माहम-
 स्मीति बोधस्तस्यैकप्रकाशमसाधारणप्रकाशकम् स्वातिरिक्तभावना-
 तिक्रान्तम् ॥ २० ॥ २१ ॥

हेयरूपगुणत्रयाभावादहेयम् उपादेयगुणसामान्याभावादनुपादे-
 यम् असामान्यविशेषणम् सामान्यविशेषरहितम् ॥ कूटस्थत्वात् ध्रुवम्
 निस्तरङ्गचिद्विधित्वास्तिमितगम्भीरम् तत् व्यापकम् तेजो न तमोवा
 न सर्वातीतं निष्कलं निर्मलं शान्तं निरामयं ब्रह्मेत्यर्थः ॥ २२ ॥ २३ ॥ २४ ॥

न शून्यं नापि चाकारि आकारवत् विषयविषयिणोर्ज्ञानाभावात्
 न दृश्यं नापि दर्शनम् ॥ चैत्यरहितं विषयरहितम् चिन्मात्रम् अनन्तम्
 अजरम् शिवम् ॥ सामान्येन साधारणतया सर्वगतमपि चैत्यानु-
 पातरहितम् विषयसम्बन्धरहितम् ॥ अनामयं निरुपद्रवम् स्वाति-

मनोवचोभ्यामग्राहं पूर्णात्पूर्णं सुखात्सुखम् ॥ २६ ॥
 द्रष्टृदर्शनदृश्यादिवर्जितं तदिदं पदम् ॥ ३० ॥
 शुद्धं सूक्ष्मं निराकारं निर्विकारं निरञ्जनम् ॥ ३१ ॥
 अप्रमाणमनिर्देश्यमप्रमेयमतोन्द्रियम् ॥ ३२ ॥
 निर्लेपकं निरापायं कूटस्थमचलं ध्रुवम् ॥ ३३ ॥
 सद्घनं चिद्घनं नित्यमानन्दघनमव्ययम् ॥ ३४ ॥
 प्रत्यगेकरसं पूर्णमनन्तं विश्वतोमुखम् ॥ ३५ ॥
 अहेयमनुपादेयमनादेयमनाश्रयम् ॥ ३६ ॥
 शुद्धं बुद्धं सदा मुक्तमनामकमरूपकम् ॥ ३७ ॥
 सङ्कल्पसंक्षयवशाद्गलिते तु चित्ते संसारमोहमिहिकागलिता-
 भवन्ति ॥ ३८ ॥

रिक्ताभासाभावादनाभासम् नामरूपवत्कार्याभावादनामकमकार-
 णम् ॥ वाङ्मनसागोचरम् पूर्णादाकाशादपि पूर्णम् सातिशयसुखादपि
 सुखम् ब्रह्मसुखस्य निरतिशयत्वात् ॥ यत्पदं दृष्ट्यादि त्रिपुटीविरलं
 तदिदं ब्रह्मेत्यर्थः ॥ २५ ॥ २६ ॥ २७ ॥ २८ ॥ २९ ॥ ३० ॥

शुद्धं सूक्ष्मं निराकारं निर्विकारं निरञ्जनम् निर्मायम् ॥ प्रत्यक्षादि-
 प्रमाणागम्यत्वादप्रमाणमनिर्देष्टुमशक्यम् वैषयिकप्रमेयाभावादप्रमेयम्
 इन्द्रियागम्यत्वादतीन्द्रियम् ॥ अविद्या तत्कार्यलेपाभावान्निर्लेपकम्
 नित्यत्वान्निरापायम् अविकारित्वात् कूटस्थम् अचलं ध्रुवम् ॥ सद्घ-
 नं चिद्घनं नित्यम् आनन्दघनम् अव्ययम् ॥ प्रत्यगभिन्नत्वात्प्रत्यगेक-
 रसम् पूर्णम् अनन्तम् विराड्त्वाद्विश्वतोमुखम् ॥ अस्वरूपत्वादहेय-
 मित्यादि अनाश्रयम् स्वाधेयाधाराभावान्निराधेयम् ॥ नामरूपसम्बन्धा-
 भावादनामकमरूपकम् अविद्यातत्कार्याभावात्सदामुक्तं शुद्धं बुद्धं
 ब्रह्मेत्यर्थः ॥ ३१ ॥ ३२ ॥ ३३ ॥ ३४ ॥ ३५ ॥ ३६ ॥ ३७ ॥

सङ्कल्पाभावान्मनोपि नाशमेति तत्कार्यसंसारमोहनीहारोपि
 विलीयते ॥ शरद्यागतायां तथा खं स्वच्छं विभाति तथान्तर्हृदये

स्वच्छं विभाति शरदीव स्वमागतायां चिन्मात्रमेकमजमाद्यमनन्त-
मन्तः ॥ ३६ ॥

ओं तत्सदिति सार्द्धान्तिकनपुंसकलिङ्गस्वरूपमहावाक्यानि महा-
वाक्यरत्नावल्यां चतुर्दशप्रकरणे एकोनचत्वारिंशत् ॥

निर्विशेषतयाद्यं चिन्मात्रमेकम् अजम् अनन्तम् स्वच्छं विभाती-
त्यर्थः ॥ ३८ ॥ ३९ ॥

इति मैथिलश्रीत्रिलोकनाथमिश्रप्रणीतायाम्महावाक्यरत्नावलि-
टोकायाम्प्रभाभिधानायान्नपुंसकलिङ्गवाक्यविवरणं सम्पूर्णम् ॥
आहत्यवाक्यानि द्वशीत्यधिकषट्शतम् ॥ ६८२ ॥

अथ सार्द्धान्तिकात्मस्वरूपमहावाक्यानि ।

आकाशो ह वै नाम नामरूपयोर्निर्वहिता ते यदन्तरा तद्ब्रह्म तद-
मृतं स आत्मा ॥ १ ॥

इदं सर्वं यदयमात्मा ॥ २ ॥

चिदेकरसो ह्ययमात्मा ॥ ३ ॥

अतो ह्ययमात्मा ॥ ४ ॥

अनुज्ञाता ह्ययमात्मा ॥ ५ ॥

अनुज्ञैकरसो ह्ययमात्मा ॥ ६ ॥

अविकल्पो ह्ययमात्मा ॥ ७ ॥

देहादेः परतरत्वाद्ब्रह्मैव परमात्मा ॥ ८ ॥

अखण्डैकरसो ह्ययमात्मा ॥ ९ ॥

निर्गुणः साक्षीभूतो निष्क्रियो निरवयवात्मा ॥ १० ॥

अथ सार्द्धान्तिकात्मस्वरूपमहावाक्यानि लिख्यन्ते आकाश-
इत्यादिना-आसमन्तात् काशते इत्याकाशः नामेतिप्रसिद्धौ जगद्बीज-
भूतनामरूपयोर्निर्वहिता तदाधारः ते नामरूपे यदन्तरा रज्जुसर्पवद्वि-
कल्पिते तद्ब्रह्म तस्यैव मुक्तिरूपत्वात्तदेवामृतम् स एवात्मेत्यर्थः ॥ १ ॥

यत् यस्मात् इदं दृश्यमानं सर्वं जगत् भवति सोऽयमात्मा ॥ वस्तु-
तस्तु अयमात्मा चैतन्यादविकारित्वाच्चिदेकरसः ॥ अतः सर्वाधारत्वा-
च्चिदेकरसत्वात् अयमात्मा व्यापकः ॥ अयमात्मा ईश्वररूपेण निय-
न्तृत्वेन जीवात्मनामनुशासिता ॥ अयमात्मा अनुज्ञामनुशासनं कुर्वन्
विद्यते अतः अनुज्ञैकरसः ॥ अयमात्मा कल्पनाराहित्यादविकल्पः ॥ २ ॥
॥ ३ ॥ ४ ॥ ५ ॥ ६ ॥ ७ ॥

देहादेः पिण्डब्रह्माण्डयोः परतरत्वात् अत्यन्तपरत्वात् ब्रह्मैव
परमात्मा ॥ अयमात्मा अखण्डैकरसः अखण्डाकारवृत्तिमात्रगम्यः ॥
निर्गुणः गुणत्रयरहितः सर्वसाक्षीभूतः निष्क्रियो व्योमवन्निरवयवा-

विरजः पर आकाशादज आत्मा महान्ध्रुवः ॥ ११ ॥
 एको देवः सर्वभूतेषु गूढः सर्वव्यापी सर्वभूतान्तरात्मा ॥ १२ ॥
 निःशब्दं परमं ब्रह्म परमात्मा समीर्यते ॥ १३ ॥
 सकले निष्कले भावे सर्वत्रात्माव्यवस्थितः ॥ १४ ॥
 सर्वदा सर्वकृत्सर्वः परमात्मेत्युदाहृतः ॥ १५ ॥
 अनाद्यन्तावभासात्मा परमात्मेहविद्यते ॥ १६ ॥
 नित्यः सर्वगतो ह्यात्मा कूटस्थो दोषवर्जितः ॥ १७ ॥
 तत्परः परमात्मा च श्रीरामः पुरुषोत्तमः ॥ १८ ॥
 सर्वकारणकार्यात्मा कार्यकारणवर्जितः ॥ १९ ॥

त्मा ॥ रजआदिगुणत्रयाभावाद्विरजाः स्वच्छः आकाशादपि परः अजः
 महानपरिच्छिन्नः ध्रुवो नित्यः ॥ ८ ॥ ९ ॥ १० ॥ ११ ॥

अद्वैतत्वादेकः दीप्यमानत्वाद्देवः सर्वभूतेष्वव्यक्तरूपेण जीव-
 त्वेन स्थितः व्यापकत्वेन सर्वव्यापी सर्वान्तर्यामित्वेन सर्वभूता-
 न्तरात्मा ॥ १२ ॥

शब्दगुणकाकाशविलक्षणत्वात् निःशब्दं परमं ब्रह्मैव परमात्मो-
 च्यते ॥ १३ ॥

सावयवे निरवयवे च भावे पदार्थे सर्वत्रात्मा स्थितः आत्मा-
 न्तरवस्तुनो पारमार्थिकत्वात् ॥ १४ ॥

यः अक्षदृष्ट्या सदा सर्वकार्यकृत् स ज्ञानदृष्ट्या सर्वः परमात्मेति
 कथितः ॥ १५ ॥

इह संसारदशायामपि आदिमध्यान्तशून्यतया प्रकाशस्वरूपः
 परमात्मा विद्यते ॥ १६ ॥

आत्मा नित्यः सर्वगतः कूटस्थः अन्यवृत्तिदोषालिप्तः निरवयव-
 त्वान्निर्गुणत्वाच्चेति भावः ॥ १७ ॥

यो लोके श्रीरामः पुरुषोत्तमः कथ्यते स तत्परः तत्पदलक्ष्यः परः
 तुरीयः परमात्मा ब्रह्म ॥ १८ ॥

अक्षदृष्ट्या कार्यकारणवद्भासमानोपि ज्ञानिदृष्ट्या कार्यकारण-

सर्वातीतस्वभावात्मा नादान्तज्योतिरेव सः ॥ २० ॥
 निर्विकल्पस्वरूपात्मा सविकल्पविवर्जितः ॥ २१ ॥
 सदा समाधिशून्यात्मा आदिमध्यान्तवर्जितः ॥ २२ ॥
 प्रज्ञानवाक्यहीनात्मा अहं ब्रह्मास्मि वर्जितः ॥ २३ ॥
 तत्त्वमस्यादिहीनात्मा अयमात्मेत्यभावकः ॥ २४ ॥
 ओङ्कारवाच्य हीनात्मा सर्ववाच्यविवर्जितः ॥ २५ ॥
 सर्वत्र पूर्णरूपात्मा सर्वत्रात्माऽविशेषकः ॥ २६ ॥
 शुद्धचैतन्यरूपात्मा सर्वसिद्धिविवर्जितः ॥ २७ ॥
 आनन्दात्मा प्रियो ह्यात्मा मोक्षात्मा बन्धवर्जितः ॥ २८ ॥
 शून्यात्मा सूक्ष्मरूपात्मा विश्वात्मा विश्वहीनकः ॥ २९ ॥
 सत्तामात्रस्वरूपात्मा नान्यत्किञ्चिज्जगद्भयम् ॥ ३० ॥

वर्जितः सर्वातिक्रमणकर्तृत्वस्वभावरूपः नादः प्रणवनादस्तदन्तज्योती-
रूपः परमात्मा ॥ १९ ॥ २० ॥

सविकल्पसमाध्यगम्यस्वरूपः अत एव निर्विकल्पसमाधिगम्य-
स्वरूपात्मा ॥ २१ ॥

अयमात्मा आदिमध्यान्तवर्जितः सदा समाधिरहितस्वरूपः ॥ २२ ॥
 प्रज्ञानेत्यादिना अयमात्मेत्यवभासकेत्यन्तेन वाक्यद्वयेनात्मनः
 ऋग्वेदगतप्रज्ञानं ब्रह्म यजुर्वेदगताहं ब्रह्मास्मि सामवेदगततत्त्वम-
 स्यथर्वणवेदगतायमात्मा ब्रह्मेति महावाक्यचतुष्टयागम्यरूपत्वमा-
 वेद्यते ॥ २३ ॥ २४ ॥

सर्ववाच्यो घटपटादिस्तद्वर्जितः ओङ्कारवाच्यो विश्वविराडा-
दिस्तद्वहितस्वरूपः ॥ २५ ॥

प्रपञ्चाभावात् सर्वत्र पूर्णरूपः स्वातिरिक्तेषु सत्त्वाप स्वयमेवा-
 विशेषणात् सर्वत्रात्माविशेषकः ॥ शुद्धचैतन्यरूपः मन्त्रसिद्ध्यादिसिद्धि-
 रूपहीनः ॥ दुःखसामान्याभावादानन्दात्मा सर्वस्मात्प्रेयोरूपादात्मैव
 प्रियः बन्धवर्जनान्मोक्षात्मा ॥ प्रपञ्चशून्यात्मा कारणात्मना सूक्ष्मात्मा
 कार्यात्मना विश्वात्मा वस्तुतो विश्वहीनकः विश्वस्मात्सर्वस्माद्धीनः
 स्वातिरिक्तप्रपञ्चसत्ताप्रदानात्सत्तामात्रस्वरूपात्मा भीहेतुद्वैताभावा-
 न्नान्यत्किञ्चिज्जगद्भयम् स्वस्यैव निर्भयत्वात् ॥ २६ ॥ २७ ॥ २८ ॥ २९ ॥ ३० ॥

अपरिच्छिन्नरूपात्मा अणुस्थूलादिवर्जितः ॥ ३१ ॥
 नामरूपविहीनात्मा परसम्बित्सुखात्मकः ॥ ३२ ॥
 साक्ष्यसाक्षित्वहीनात्मा किञ्चित्किञ्चिन्न किञ्चन ॥ ३३ ॥
 मुक्तामुक्तस्वरूपात्मा मुक्तामुक्तविवर्जितः ॥ ३४ ॥
 द्वैताद्वैतस्वरूपात्मा द्वैताद्वैतादिवर्जितः ॥ ३५ ॥
 निष्कलात्मा निर्मलात्मा बुद्धात्मा पुरुषात्मकः ॥ ३६ ॥
 आत्मेतिशब्दहीनो य आत्मशब्दार्थवर्जितः ॥ ३७ ॥
 सच्चिदानन्दहीनो य एषैवात्मा सनातनः ॥ ३८ ॥
 यस्य किञ्चिद्बहिर्नास्ति किञ्चिदन्तः कियन्न च ॥ ३९ ॥
 यस्य लिङ्गं प्रपञ्चम्वा ब्रह्मैवात्मा न संशयः ॥ ४० ॥
 ओं तत्सदिति साङ्ख्यान्तिकात्मस्वरूपमहावाक्यानि महावाक्य-
 रत्नावल्यां पञ्चदशमकरणे चत्वारिंशत् ॥

अणुस्थूलादिपरिमाणभावादपरिच्छिन्नरूपात्मा ॥ सच्चिदानन्द-
 त्वान्नामरूपविहीनात्मा परसम्बित्द्रूपः सुखरूपः ॥ निष्प्रतियोगिकत्वा-
 त्साक्ष्यसाक्षित्वहीनात्मा अतिरिक्तं न किञ्चिदस्त्येतद्रूप एव न त्रयं
 नामरूपादिनिषेधदाढ्याय ॥ ३१ ॥ ३२ ॥ ३३ ॥

अज्ञानिज्ञानिदृष्ट्या मुक्तामुक्तवत् द्वैताद्वैतवत् स्थितोऽपि परमार्थ-
 दृष्ट्या मुक्तामुक्तद्वैताद्वैतरहितः ॥ निर्विशेषपुराणपुरुषत्वात् अपि च स
 पुरुषः निष्कलः निर्मलः बोधरूपो भवति ॥ ३४ ॥ ३५ ॥ ३६ ॥

यः आत्मेति सच्चिदानन्द इति शब्दार्थवर्जितो भवति स एष
 निष्प्रतियोगिकः परमात्मा ॥ ३७ ॥ ३८ ॥

यस्य बहिः किञ्चिन्नास्ति कियत् किं प्रमाणमन्तः किञ्चिन्न च
 अन्तः प्रमाणमपि नास्तीत्यर्थः ॥ यस्य लिङ्गं प्रपञ्चमाहुः वेत्यवधारणे
 स आत्मा ब्रह्मैवेत्यत्र न संशयः ॥ ३९ ॥ ४० ॥

इति मैथिलश्रीत्रिलोकनाथमिश्रप्रणीतायाम्महावाक्यरत्नावलि-
 टीकायां प्रभाभिधानायामात्मस्वरूपवाक्यविवरणं सम्पूर्णम् ॥ आहत्य-
 वाक्यानि द्वाविंशत्यधिकसप्तशतम् ॥ ७२२ ॥

अथ सर्वस्वरूपवाक्यानि ॥

ओङ्कार एवेदं सर्वम् ॥ १ ॥

स एवाधस्तात्स उपरिष्ठात्स पश्चात् स पुरस्तात् स दक्षिणतः स
उत्तरतः स एवेदं सर्वम् ॥ २ ॥

अहमेवाधस्तादहमुपरिष्ठादहं पश्चादहं पुरस्तादहं दक्षिणतः अह-
मुत्तरतः अहमेवेदं सर्वम् ॥ ३ ॥

आत्मैवाधस्तादात्मोपरिष्ठादात्मापश्चादात्मापुरस्तादात्मादक्षिणत
आत्मोत्तरत आत्मैवेदं सर्वम् ॥ ४ ॥

आत्मैवेदममृतमिदं ब्रह्मेदं सर्वम् ॥ ५ ॥

एतद्ब्रह्मैव तत्सर्वम् ॥ ६ ॥

नारायण एवेदं सर्वम् ॥ ७ ॥

सच्चिदानन्दरूपमिदं सर्वम् ॥ ८ ॥

अथ सर्वस्वरूपवाक्यानि लिख्यन्ते ओमित्यादिना । इदं सर्वं
जगत् ओङ्कार एव ब्रह्मैवेत्यर्थः ॥ १ ॥

स एवाधस्तादित्यत्र तच्छब्दतस्तत्पदलक्ष्यमुच्यते “स ब्रह्मेति”
श्रुतेः अहमेवाधस्तादित्यत्राहं शब्देन त्वं पदलक्ष्यमभिधीयते “बुद्धेः
साक्षितया स्थित्वा स्फुरन्नहमितीर्यते-” इति श्रुतेः सोहं शब्दाभ्यां
प्रत्यगभिन्नं ब्रह्मोच्यते । आत्मैवाधस्तादित्यत्रात्मशब्देन केवलं ब्रह्मो-
च्यते अत्रत्योर्ध्वाधःप्रागादिदिक्षु प्रसक्तभेदस्य मायिकत्वेन सर्वं
ब्रह्मैवेत्यर्थः ॥ २ ॥ ३ ॥ ४ ॥

इदं पिण्डाण्डं शरीरं सर्वमात्मैव पिण्डाण्डस्य विकल्पितत्वात्
इदं ब्रह्माज्ञानविकल्पितब्रह्माण्डं सर्वं ब्रह्मैव ॥ पिण्डाण्डब्रह्माण्डगत-
हेयांशापाये इदमेतदुभयं परामृतं ब्रह्ममात्रमित्यर्थः तत्सर्वं जगत्
ब्रह्मैवेत्यर्थः ॥ सर्वमिदं नारायण एव नरादाविर्भूतं नारं जगत् अथवा
“आपो नारा इति प्रोक्ता आपो वै नर सूनव ” इति मानवधर्मशा-
स्त्रोक्तेर्नारा आपः तदारोपापवादाधारो नारायणः ॥ इदं सर्वं जगत्

सत्तामात्रं हीदं सर्वम् ॥ ६ ॥

मत्स्वरूपमेवेदं सर्वम् ॥ १० ॥

स एव सर्वं यद्भूतं यच्च भव्यं सनातनम् ॥ ११ ॥

स्वयं ब्रह्मा स्वयं विष्णुः स्वयमिन्द्रः स्वयं शिवः ॥ १२ ॥

स्वयं विश्वमिदं सर्वं स्वस्मादन्यन्न किञ्चन ॥ १३ ॥

मरुभूमौ जलं सर्वं मरुभूमात्रमेव तत् ॥ १४ ॥

जगत्त्रयमिदं सर्वं चिन्मात्रं स्वविचारतः ॥ १५ ॥

भववर्जितचिन्मात्रं सर्वं चिन्मात्रमेव हि ॥ १६ ॥

यत्किञ्चिद्यन्न किञ्चिच्च सर्वं चिन्मात्रमेव हि ॥ १७ ॥

अखण्डैकरसं सर्वं यद्यचिन्मात्रमेव हि ॥ १८ ॥

भूतं भव्यं भविष्यच्च सर्वं चिन्मात्रमेव हि ॥ १९ ॥

ज्ञाता चिन्मात्ररूपश्च सर्वं चिन्मात्रमेव हि ॥ २० ॥

सद्रूपं चिद्रूपम् आनन्दरूपम् केवलं ॥ इदं सर्वं जगत् केवलसत्तारूपम् ॥

इदं सर्वं मत्स्वरूपमेव जीवाभिन्नब्रह्मस्वरूपमित्यर्थः ॥ ५ ॥ ६ ॥ ७ ॥

८ ॥ ९ ॥ १० ॥

भूतादिकालत्रयपरिच्छेद्यं सर्वं जगत् स परमात्मैव ॥ ११ ॥

ब्रह्मविष्णुरुद्राद्यधिष्ठितमिदं जगत्सर्वं स्वयमेव ब्रह्मैव स्वस्मात्
ब्रह्मणः अन्यत्किञ्चन वस्तु नास्तीत्यर्थः ॥ १२ ॥ १३ ॥

यथा मरुभूमावारोपितजलं मरुभूमात्रमेव तथा चिद्विकल्पितं
सर्वं जगत्त्रयमात्मविचारतश्चिन्मात्रमेवेत्यर्थः ॥ १५ ॥

भववर्जितं जगद्रहितं जीवचैतन्यं चिन्मात्रमेव वस्तुतः सर्वं
जगच्चिन्मात्रमेव ब्रह्मस्वरूपमेवेत्यर्थः ॥ १६ ॥

इदं किञ्चिदकिञ्चिदिति यद्यद्यवहृतं तत्सर्वं चिन्मात्रमेवे-
त्यर्थः ॥ १७ ॥

यद्यद्यस्तुजातं तत्सर्वम् अखण्डैकरसम् चिन्मात्रमेव हि ॥ १८ ॥

भूतादिकालिकसर्वं जगत् चिद्रूपमेव ॥ १९ ॥

ज्ञाता चिद्रूपः सर्वं वस्तुजातम् चिद्रूपमेवेत्यर्थः ॥ २० ॥

यच्च यावच्च दूरस्थं सर्वं चिन्मात्रमेव हि ॥ २१ ॥
 चिन्मात्राभास्ति लक्ष्यञ्च सर्वञ्चिन्मात्रमेव हि ॥ २२ ॥
 आत्मनोऽन्या गतिर्नास्ति सर्वमात्ममयञ्जगत् ॥ २३ ॥
 आत्मनोऽन्यत्तुषं नास्ति सर्वमात्ममयञ्जगत् ॥ २४ ॥
 सर्वमात्मैव शुद्धात्मा सर्वं चिन्मात्रमद्वयम् ॥ २५ ॥
 सर्वञ्च खल्विदं ब्रह्म नित्यचिद्धनमक्षतम् ॥ २६ ॥
 समस्तं खल्विदं ब्रह्म सर्वमात्मेदमाततम् ॥ २७ ॥
 न त्वं नाहं न चान्यं वा सर्वं ब्रह्मैव केवलम् ॥ २८ ॥
 न तदस्ति न यत्राहं न तदस्ति न तन्मयम् ॥ २९ ॥
 किमन्यदभिवाञ्छामि सर्वं सच्चिन्मयं ततम् ॥ ३० ॥
 भ्रान्तिरभ्रान्तिर्नास्त्येव सर्वं ब्रह्मैव केवलम् ॥ ३१ ॥

यत् यावत् यत्परिमाणं दूरस्थं च शब्दात्समीपस्थं सर्वं चिद्रूपमेव ॥ २१ ॥

चिद्रूपादन्यत् लक्ष्यं नास्ति यतः सर्वं चिद्रूपमेव ॥ २२ ॥

आत्मनोऽन्यच्छरणं नास्ति यतः सर्वं जगत् आत्मरूपम् ॥ २३ ॥

आत्मनोऽन्यत्तुषम् आत्मभिन्ना ध्यान्यत्वगपि नास्ति “ ध्यान्यत्वचितुषः पुमान् ” इत्यमरः तुषमिति प्रयोगस्त्वार्थः यतः सर्वं जगत् आत्ममयम् ॥ २४ ॥

सर्वं जगत् आत्मैव शुद्धात्मा सर्वं जगत् अद्वयम् चिद्रूपम् ॥ २५ ॥

सर्वं दृश्यमानं जगत् ब्रह्म तच्च नित्यं चिद्धनम् अक्षतम् ॥ २६ ॥

समस्तं दृश्यं ब्रह्म सर्वं विस्तृतमिदं दृश्यम् आत्मेन्यर्थः ॥ २७ ॥

न त्वं नाहं चान्यद् वा न सर्वं वस्तुजातं केवलं ब्रह्मैवेत्यर्थः ॥ २८ ॥

तद्वस्तु नास्ति यत्राहमिति व्यवहारो न तद्वस्तु नास्ति यत्र तत्पदलक्ष्यव्यवहारो न भवति ब्रह्मभिन्नस्यास्तीकृत्वात् ॥ २९ ॥

अन्यत् किमभिवाञ्छामि न किमपीत्यर्थः यतः सर्वं विस्तृतं जगत् सच्चिद्रूपमित्यर्थः ॥ ३० ॥

भ्रमाभ्रमौ नस्तः सर्वं भ्रमादि केवलं ब्रह्मैव ॥ ३१ ॥

न देहो न च कर्माणि सर्वं ब्रह्मैव केवलम् ॥ ३२ ॥
 लक्षणत्रयविज्ञानं सर्वं ब्रह्मैव केवलम् ॥ ३३ ॥
 जगन्नाम्नाचिदाभाति सर्वं ब्रह्मैव केवलम् ॥ ३४ ॥
 ब्रह्ममात्रमिदं सर्वं ब्रह्म मात्रमसन्न हि ॥ ३५ ॥
 ब्रह्ममात्रं व्रतं सर्वं ब्रह्ममात्रं रसं सुखम् ॥ ३६ ॥
 ब्रह्ममात्रं श्रुतं सर्वं स्वयं ब्रह्मैव केवलम् ॥ ३७ ॥
 ब्रह्मैव सर्वं चिन्मात्रं ब्रह्ममात्रं जगत्त्रयम् ॥ ३८ ॥
 सर्वं प्रशान्तमजमेकमनादिमध्यमाभास्वरं स्वदनमात्रमचैत्य चिह्नम्
 ॥ ३९ ॥

न देहो न च कर्माणि सन्ति सर्वं देहादि केवलं ब्रह्मैवेत्यर्थः ॥ ३२ ॥
 जहल्लक्षणा अजहल्लक्षणा जहदजहल्लक्षणा इति त्रिविधस्वरूपं सर्वं
 विज्ञानं केवलं ब्रह्मैव ॥ ३३ ॥

चित्प्रकाशस्य नाम जगत् अतः सर्वं केवलं ब्रह्मैवेत्यर्थः ॥ ३४ ॥
 इदं सर्वं जगत् ब्रह्ममात्रम् आवृत्तिब्रह्मरूपत्वदाढ्याय असन्न-
 हि असतः सत्त्वं नास्तीत्यर्थः । अथवा जगतः ब्रह्मरूपत्वं मिथ्या
 नेत्यर्थः ॥ ३५ ॥

सर्वं व्रतं ब्रह्ममात्रम् रसः मधुरादिः ब्रह्ममात्रं नपुंसकत्वं छान्द-
 सम् सुखं रसजन्यसुखं ब्रह्ममात्रम् ॥ ३६ ॥

सर्वं श्रुतं शास्त्रं ब्रह्ममात्रम् केवलं स्वयं ब्रह्मैव ब्रह्मणः वारद्वयं
 प्रतिपादनं बोधदाढ्याय ॥ ३७ ॥

सर्वं जगत् चिन्मात्रं ब्रह्मैवेत्यर्थः जगत्त्रयं ब्रह्मस्वरूपमेवे-
 त्यर्थः ॥ ३८ ॥

सर्वं प्रशान्तं कल्पितवस्तुमात्रशान्त्यधिकरणम् अजम् एकम्
 आदिमध्यान्तशून्यम् आभास्वरम् देदीप्यमानम् स्वाद्यस्वादकसम्ब-
 न्धराहित्यात् स्वदनरूपम् ज्ञानविशेषरूपमित्यर्थः विषयलिङ्ग-
 रहितम् ॥ ३९ ॥

सर्वं प्रशान्तमिति शब्दमयी च दृष्टिर्वोधार्थमेव
हि मुधैव तदोमितीदम् ॥ ४० ॥

ओं तत्सदिति साद्धान्तिकसर्वस्वरूपवाक्यानि महा-
वाक्यरत्नावल्यां षोडशप्रकरणे चत्वारिंशत् ॥

निर्विशेषब्रह्मप्रबोधार्थं सर्वं प्रशान्तमित्यादि शब्दमयो दृष्टिः
शाब्दज्ञानं चकारात् अन्यानि साधनानि गृह्यन्ते मुधैव व्यर्थमेव
यद्यद्विकल्पितं तदिदमोङ्कारः ब्रह्मैवेत्यर्थः निर्विशेषब्रह्मणोऽशब्दत्वात्
“ यतो वाचो निवर्त्तन्ते अप्राप्य मनसा सह ” इत्यादिश्रुतेः ॥ ४० ॥

इति मैथिलश्रीत्रिलोकनाथमिश्रप्रणीतायाम्महावाक्यरत्नावलि-
टीकायाम्प्रभाभिधानायां सर्वस्वरूपवाक्यविवरणं सम्पूर्णम् ।
आहत्यवाक्यानि द्विषष्ठ्युत्तरसप्तशतम् ॥ ७६२ ॥

अथ सार्धान्तिकब्रह्मस्वरूपवाक्यानि ।

सर्वं ह्येतद् ब्रह्म ॥ १ ॥

अयमात्मा ब्रह्म ॥ २ ॥

सत्यं ज्ञानमनन्तं ब्रह्म ॥ ३ ॥

प्रज्ञाप्रतिष्ठाप्रज्ञानं ब्रह्म ॥ ४ ॥

तदेतद्ब्रह्मापूर्वमनपरमनन्तरमबाह्यमयमात्मा ब्रह्म सर्वानुभूः ॥ ५ ॥

विज्ञानमानन्दं ब्रह्म ॥ ६ ॥

अजरोऽमरोऽमृतोऽभयो ब्रह्माभयं वै ब्रह्म ॥ ७ ॥

सर्वभूतस्थमेकं नारायणं कारणं पुरुषमकारणं परं ब्रह्मोम् ॥ ८ ॥

स्वयं प्रकाशः स्वयं ब्रह्म ॥ ९ ॥

तदेतदद्वयं स्वयं प्रकाशमहानन्दमात्मैवैतदभयममृतमेतद्ब्रह्म ॥ १० ॥

अथ सार्धान्तिकब्रह्मस्वरूपवाक्यानि लिख्यन्ते सर्वभित्यादिना ॥
एतत्तदृश्यमानं सर्वं ब्रह्म ॥ अयमात्मा जीवो ब्रह्म ॥ सत्यं कालत्रयाबा-
ध्यम् ज्ञानं ज्ञप्तिमात्रतया स्थितं परिच्छेदत्रयाभावादनन्तम् ब्रह्म ॥
प्रज्ञाप्रतिष्ठाप्रज्ञानं प्रज्ञास्वरूपं प्रतिष्ठास्वरूपं प्रज्ञानस्वरूपं ब्रह्म ॥
तदेतच्छब्दवाच्यतत्त्वंपदलक्ष्यं ब्रह्म स्वकारणाभावादपूर्वम् स्वकार्या-
भावादनपरम् अनन्तरमबाह्यम् सर्वैर्ब्रह्मविद्भिरयमात्मा ब्रह्मेत्यनुभू-
तत्वात्सर्वानुभूः ॥ १ ॥ २ ॥ ३ ॥ ४ ॥ ५ ॥

विज्ञप्तिमात्रमखण्डानन्दम् ब्रह्म ॥ अयं जीवः वस्तुतः प्रशनायादिष-
ड्धर्म्यभावादजरः नित्यत्वादमरः कैवल्यरूपत्वादमृतः अद्वैतत्वादभयः
ब्रह्म ब्रह्मरूपः यतः अभयं वै ब्रह्म ॥ सर्वभूतेषु स्थितम् एकं नारायण-
रूपेण कारणपुरुषात्मकम् वस्तुतस्तत्त्वकारणम् परम् ओङ्कारार्थभूतं
ब्रह्मेत्यर्थः ॥ प्रकाशकान्तरनैरपेक्ष्येण स्वयमेव प्रकाशत इति स्वयं
प्रकाशः स्वयं ब्रह्म ॥ ६ ॥ ७ ॥ ८ ॥ ९ ॥

तदेतद्ब्रह्म अद्वयम् अद्वितीयम् स्वयं प्रकाशस्वरूपम् महानन्द-
स्वरूपम् अभयम् अमृतम् आत्मस्वरूपमित्यर्थः ॥ १० ॥

सदेव पुरस्तात् सिद्धं ब्रह्म ॥ ११ ॥

आकाशवत्सूक्ष्मं केवलसत्तामात्रस्वभावं परं ब्रह्म ॥ १२ ॥

अद्वितीयमखिलोपाधिविनिर्मुक्तं तत्सकलशक्त्युपबृंहितमनाद्य-
नन्तं नित्यं शिवं शान्तं निर्गुणमित्यादिवाच्यमनिर्वाच्यं चैतन्यं
ब्रह्म ॥ १३ ॥

एकमेवाद्वितीयं ब्रह्म ॥ १४ ॥

सर्वदानवच्छिन्नं परं ब्रह्म ॥ १५ ॥

सच्चिदानन्दतेजः कूटस्थरूपं तारकं ब्रह्म ॥ १६ ॥

तन्नित्यमुक्तमविक्रियं सत्यज्ञानानन्तानन्दपरिपूर्णं सनातनमेकमे-
वाद्वितीयं ब्रह्म ॥ १७ ॥

चित्स्वरूपं निरञ्जनं परं ब्रह्म ॥ १८ ॥

तत्त्वंपदलक्ष्यं प्रत्यगभिन्नं ब्रह्म ॥ १९ ॥

अखण्डार्थं परं ब्रह्म ॥ २० ॥

सर्वकालाबाधितं ब्रह्म ॥ २१ ॥

पुरस्तात् सृष्टेः पूर्वमपि सदेवसिद्धं त्रैकालिकम् ब्रह्म ॥ आकाश-
वत्सूक्ष्मम् शुद्धसत्तामात्रस्वरूपम् परं ब्रह्म ॥ अद्वितीयम् अखिलोपाधि-
सत्त्वे तद्विनिर्मुक्तम् तद्ब्रह्मसकलशक्त्युपबृंहितम् सर्वशक्तिकलितम्
आद्यन्तरहितम् नित्यं शिवं शान्तं निर्गुणमित्यादि वाक्यानां वाच्यं
वस्तुतो निर्वाच्यम् चैतन्यस्वरूपं ब्रह्म ॥ एकमेवाद्वितीयं ब्रह्म ॥ सर्वदा-
परिच्छेदातीतत्वादनवच्छिन्नं परं ब्रह्म ॥ ११ ॥ १२ ॥ १३ ॥ १४ ॥ १५ ॥
योगिभिर्भ्रूमध्ये यत्तारकमितिलक्ष्यते तदेवसच्चिदानन्दतेजः कूटस्थ-
रूपम् ब्रह्म ॥ तन्नित्यमुक्तम् अविक्रियम् सत्यज्ञानानन्तानन्दपरिपूर्णम्
सनातनम् एकमेवाद्वितीयम् ब्रह्म ॥ चित्स्वरूपम् निरञ्जनम् निर्मायं
परं ब्रह्म ॥ तत्त्वंपदलक्ष्यैक्यसिद्धं प्रत्यगभिन्नं ब्रह्म ॥ अखण्डार्थाभावा-
त्सकार्याणि तद्ब्रहितम् परं ब्रह्म ॥ १६ ॥ १७ ॥ १८ ॥ १९ ॥ २० ॥

ब्रह्म कालत्रयाबाधितस्वरूपम् स्वाक्षस्वहृदष्टिभ्यां ब्रह्मणः सगु-

सगुणनिर्गुणस्वरूपं ब्रह्म ॥ २२ ॥

आदिमध्यान्तशून्यं ब्रह्म ॥ २३ ॥

मायातीतगुणातीतं ब्रह्म ॥ २४ ॥

अनन्तमप्रमेयाखण्डपरिपूर्णं ब्रह्म ॥ २५ ॥

अद्वितीयपरमानन्दनित्यशुद्धबुद्धमुक्तसत्यस्वरूपव्यापकाभिन्नापरि-
च्छिन्नं ब्रह्म ॥ २६ ॥

सच्चिदानन्दस्वप्रकाशं ब्रह्म ॥ २७ ॥

मनोवाचामगोचरं ब्रह्म ॥ २८ ॥

देशतः कालतो वस्तुतः परिच्छेदरहितं ब्रह्म ॥ २९ ॥

अखिलप्रमाणागोचरं ब्रह्म ॥ ३० ॥

तुरीयं निराकारमेकं ब्रह्म ॥ ३१ ॥

अद्वैतमनिर्वाच्यं ब्रह्म ॥ ३२ ॥

शिवं प्रशान्तममृतं परञ्च ब्रह्म ॥ ३३ ॥

एतत्त्वं निर्गुणत्वञ्चोच्यते ॥ आदिमध्यान्तशून्यम् ब्रह्म ॥ मायातत्कार्यसत्त्वे
तदतीतम् गुणत्रयातीतम् ब्रह्म ॥ अनन्तम् अप्रमेयम् अखण्डम् परिपूर्णम्
ब्रह्म ॥ अद्वितीयम् परमानन्दम् नित्यस्वरूपम् शुद्धस्वरूपम् बुद्धस्वरूपम्
मुक्तस्वरूपम् सत्यस्वरूपम् व्यापकम् अभिन्नम् प्रत्यगभिन्नम् अपरि-
च्छिन्नम् अपरिमितम् ब्रह्म ॥ सद्रूपम् चिद्रूपम् आनन्दरूपम् स्वप्रकाश-
रूपम् ब्रह्म ॥ “यतो वाचो निवर्त्तन्ते अप्राप्य मनसा सह” इति श्रुतेर्मनोवा-
चामगोचरमदेशकालवस्तुरूपपरिच्छेदकापरिच्छेद्यम् ब्रह्म ॥ अतग्नि-
रसनमुद्रया वेदान्तगोचरत्वात् प्रत्यक्षाद्यखिलप्रमाणागोचरम् ब्रह्म
॥ २१-२२-२३-२४-२५-२६-२७-२८-२९-३० ॥

अवस्थात्रयातीतत्वात्तुरीयम् निरुपाधिकत्वान्निराकारम् एकम्
ब्रह्म अद्वैतम् अनिर्वाच्यम् ब्रह्म ॥ शिवं प्रशान्तम् अमृतम् परञ्च ब्रह्म सर्व-
मेतद्ब्रह्म स्वरूपमित्यर्थः ॥ यत् एकम् अक्षरम् निष्कियं शिवं सन्मात्रं

यदेकमक्षरं निष्क्रियं शिवं सन्मात्रं ब्रह्म ॥ ३४ ॥
 असावादित्यो ब्रह्म ॥ ३५ ॥
 ओमित्येतदक्षरं परं ब्रह्म ॥ ३६ ॥
 ब्रह्मैवेदममृतं पुरस्ताद्ब्रह्मपश्चाद्ब्रह्मदक्षिणतश्चोत्तरेण ॥ ३७ ॥
 अधश्चोर्ध्वं प्रसृतं ब्रह्मैवेदं विश्वमिदं वरिष्ठम् ॥ ३८ ॥
 तदेव निष्कलं ब्रह्म निर्विकल्पं निरञ्जनम् ॥ ३९ ॥
 चैतन्यमेकं ब्रह्मातः प्रज्ञानं ब्रह्म मय्यपि ॥ ४० ॥
 ब्रह्मशब्देन तद्ब्रह्मस्वप्रकाशरूपकम् ॥ ४१ ॥
 एतद्भावविनिर्मुक्तं तद्ब्रह्म ब्रह्मतत्परम् ॥ ४२ ॥
 चिन्मात्रात्परमं ब्रह्म चिन्मात्रान्नास्ति कोऽपि हि ॥ ४३ ॥
 अखण्डैकरसं ब्रह्म चिन्मात्रान्न हि विद्यते ॥ ४४ ॥
 सदोदितं परं ब्रह्म ज्योतिषामुदयो यतः ॥ ४५ ॥
 तस्मिन्प्रलीयते शब्दस्तत्परं ब्रह्म गीयते ॥ ४६ ॥

तत्सर्वं ब्रह्मस्वरूपम् ॥ आदित्याद्यवभासकत्वादसौ चिदादित्यो ब्रह्मैवे-
 त्यर्थः ॥ ओमित्येतदक्षरं परं ब्रह्म ॥ इदं दृश्यम् अमृतं ब्रह्मैव स्वाक्षदृष्टि-
 विकल्पितासु पुरस्तात् पश्चात् दक्षिणतश्चोत्तरतः अधश्चोर्ध्वं च शब्दा-
 दाग्नेयादिविदिशो गृह्यन्ते तदन्तरालश्च एवं दिक्षु चिदिक्षु च प्रसृतं
 विस्तृतं इदं विश्वं वरिष्ठम् श्रेष्ठम् ब्रह्म ॥ तदेव ब्रह्म निष्कलं निरवयवम्
 विकल्पाविषयम् निरञ्जनम् निर्मायम् ॥ चैतन्यम् एकम् ब्रह्म अतः
 प्रज्ञानस्वरूपम् ब्रह्म मय्यपि विद्यते ॥ ३१-३२-३३-३४-३५-३६-३७-
 ३८-३९-४० ॥

यत् स्वयं प्रकाशतया वर्णितं तदेव ब्रह्मशब्देनेरितम् ॥ एतद्दृश्य-
 मानभावरहितं यत् किम्पि तद्ब्रह्म तत्परं ब्रह्म ॥ चिन्मात्रात् स्वाभा-
 व्यज्ञानात् विलक्षणम् परम उत्कृष्टं ब्रह्म चिन्मात्रान्निर्विशेषज्ञानादन्यः
 कोऽपि व्यावहारिको नास्ति ॥ अखण्डैकरसं ब्रह्म चिद्रूपादतिरिक्तं न
 विद्यते ॥ यतः सूर्यादियज्योतिषामुदयो भवति तत्सदोदितम् परं ब्रह्म ॥
 ब्रह्म यत् सर्वशब्दलयाधिकरणं तत्परं ब्रह्म गीयते ॥ यत् घटादि सर्व-

सर्वशक्तिपरं ब्रह्म नित्यमापूर्णमद्वयम् ॥ ४७ ॥
 सत्ता सर्वपदार्थानां गम्यं ब्रह्माभिधं पदम् ॥ ४८ ॥
 परं ब्रह्म परं तत्त्वं सच्चिदानन्दलक्षणम् ॥ ४९ ॥
 अक्षरं परमं ब्रह्म निर्विशेषं निरञ्जनम् ॥ ५० ॥
 ब्रह्मैवैकमनाद्यन्तमब्धिवत्प्रविजृम्भते ॥ ५१ ॥
 न किञ्चिद्भावनाकारं यत्तद् ब्रह्म परं विदुः ॥ ५२ ॥
 एकमेवाद्वयं ब्रह्म नेह नानास्ति किञ्चन ॥ ५३ ॥
 ब्रह्मैव विद्यते साक्षाद्वस्तुतो वस्तुतोऽपि च ॥ ५४ ॥
 तद्विद्याविषयं ब्रह्म सत्यज्ञानसुखाद्वयम् ॥ ५५ ॥
 शान्तञ्च तदतीतञ्च परं ब्रह्म तदुच्यते ॥ ५६ ॥
 अनुभूतिपरं तस्मात् सारं ब्रह्मेति कथ्यते ॥ ५७ ॥
 यदिदं ब्रह्म पुच्छाख्यं सत्यज्ञानाद्वयात्मकम् ॥ ५८ ॥

पदार्थजलाहरणादिशक्तिजनकं तदेव सदापूर्णम् नित्यमद्वयम् ॥
 ब्रह्म घटादिसर्वपदार्थानां सत्ता ब्रह्मसंज्ञकं पदं बोध्यम् ॥ सच्चिदा-
 नन्दस्वरूपम् परं ब्रह्म परं तत्त्वं निरञ्जनं निर्विशेषम् अक्षरं परम् ब्रह्म
 ॥ ४१ ॥ ४२ ॥ ४३ ॥ ४४ ॥ ४५ ॥ ४६ ॥ ४७ ॥ ४८ ॥ ४९ ॥ ५० ॥

एकं ब्रह्मैवानाद्यन्तम् निस्तरङ्गाब्धिवत्प्रविजृम्भते प्रकाशते ॥
 यत्किञ्चिद्भावनाविषयीभूतञ्च भवति तत्परं ब्रह्म विदुः ॥ इह ब्रह्मणि
 किञ्चन किञ्चिदपि नानारूपं नास्ति ब्रह्मणोऽनानारूपत्वात् अतः
 एकमेव अद्वयं ब्रह्म ॥ वस्तुतः स्वेन रूपेण अवस्तुतोऽपि च विश्वाका-
 रेणापि साक्षात् ब्रह्मैव विद्यते ब्रह्मातिरिक्तस्य मायामात्रत्वात् ॥ विद्या-
 विषयं तद्ब्रह्म सत्यं ज्ञानं सुखम् अद्वयम् ॥ च पुनः शान्तं क्षोभरहितं
 तदतीतं मायातीतम् तत्परं ब्रह्म उच्यते ॥ ५१-५२-५३-५४-५५-५६ ॥

सर्वानुभूतितः परं सारं निर्विशेषं तस्मात् उक्तस्यरूपत्वात् ब्रह्मेति
 कथ्यते ॥ ५७ ॥

यदिदं पुच्छवत्त्वेन सर्वाधारत्वेनोपबृंहितं सत्यज्ञानाद्वयस्वरूप-

सद्रूपं परमं ब्रह्म त्रिपरिच्छेदवर्जितम् ॥ ५६ ॥
 तद्ब्रह्मानन्दमद्वन्द्वं निर्गुणं सत्यचिद्धनम् ॥ ६० ॥
 सर्वाधिष्ठानमद्वन्द्वं परं ब्रह्म सनातनम् ॥ ६१ ॥
 प्रज्ञानमेव तद्ब्रह्म सत्यप्रज्ञानलक्षणम् ॥ ६२ ॥
 अस्तीत्युक्ते जगत्सर्वं सद्रूपं ब्रह्मतद्भवेत् ॥ ६३ ॥
 भातीत्युक्ते जगत्सर्वं भानं ब्रह्मैव केवलम् ॥ ६४ ॥
 ब्रह्ममात्रं चिदाकाशं सच्चिदानन्दमद्वयम् ॥ ६५ ॥
 ब्रह्मणोऽन्यतरन्नास्ति ब्रह्मणोऽन्यज्जगन्न च ॥ ६६ ॥
 ब्रह्मणोऽन्यदहं नास्ति ब्रह्मणोऽन्यत्फलं न हि ॥ ६७ ॥
 ब्रह्मणोऽन्यदृणं नास्ति ब्रह्मणोऽन्यत्पदं न हि ॥ ६८ ॥
 ब्रह्मणोऽन्यदुरुर्भास्त ब्रह्मणोऽन्यदसद्रूपः ॥ ६९ ॥
 नित्यानन्दमयं ब्रह्म केवलं सर्वदा स्वयम् ॥ ७० ॥
 बीजं मायाविनिर्मुक्तं परं ब्रह्मेति कीर्त्यते ॥ ७१ ॥

ब्रह्मणः ब्रह्मपुच्छाख्यत्वं ब्रह्मपुच्छं प्रतिष्ठेति वाक्येन आनन्दमयको-
 शप्रकरणे तैत्तिरीयोपनिषदा प्रतिपादितम् ॥ सत्तारूपम् उत्कृष्टम् अप-
 रिच्छिन्नम् देशकालवस्तुकृतपरिच्छेदशून्यम् ॥ आनन्दस्वरूपम् अद्व-
 न्दम् सुखदुःखरहितम् निर्गुणं सत्यं चिद्धनम् तद्ब्रह्म ॥ ५८ ॥ ५९ ॥ ६० ॥

यत् सर्वाधारभूतम् अद्वन्द्वम् परम् सनातनम् ब्रह्म ॥ सत्यप्रज्ञान-
 लक्षणम् केवलप्रज्ञानरूपं तद्ब्रह्म ॥ ६१ ॥ ६२ ॥

सर्वं जगत् अस्तीत्युक्ते तत्सद्रूपं ब्रह्म भवति ब्रह्मणः सत्तयैव
 सदिति प्रतीयते ॥ सर्वं जगत् भातीत्युक्ते भानरूपं ब्रह्मैव भवतीत्यर्थः
 ॥ ६३ ॥ ६४ ॥

आनन्दरूपमद्वयम् सच्चिदाकाशम् ब्रह्ममात्रं तद्विन्नमन्यतरदित्या-
 द्यसद्रूपरित्यन्तं नास्ति तद्ब्रह्म केवलं सर्वदा स्वयं नित्यानन्दमयम् ॥
 ६५ ॥ ६६ ॥ ६७ ॥ ६८ ॥ ६९ ॥ ७० ॥

बीजं मायोपाधिकेश्वरः सृष्टेरादिमूलत्वात् तत् मायाविनिर्मुक्तं

मद्रूपमद्वयं ब्रह्म आदिमध्यान्तवर्जितम् ॥ ७२ ॥

सर्वत्रावस्थितं शान्तं चिद्ब्रह्मेत्यनुभूयते ॥ ७३ ॥

सिद्धान्तोऽध्यात्मशास्त्राणां सर्वापह्नव एव हि ॥ ७४ ॥

नाविद्यास्तीह नो माया शान्तं ब्रह्मेदमकलमम् ॥ ७५ ॥

स्वात्मन्यारोपिताशेषाभासवस्तुनिरासतः ॥ ७६ ॥

स्वयमेव परं ब्रह्म पूर्णमद्वयमक्रियम् ॥ ७७ ॥

राम एव परं ब्रह्म राम एव परं तपः ॥ ७८ ॥

राम एव परं तत्त्वं श्रीरामो ब्रह्मतारकम् ॥ ७९ ॥

चिद्रूपमात्रं ब्रह्मैव सच्चिदानन्दमद्वयम् ॥ ८० ॥

ऋतं सत्यं परं ब्रह्म सर्वसंसारभेषजम् ॥ ८१ ॥

ब्रह्म चिद् ब्रह्म भुवनं ब्रह्म भूतपरम्परा ॥ ८२ ॥

परं ब्रह्मेति कथ्यते ॥ तन्मायारहितम् अद्वयम् आदिमध्यान्तवर्जितम् मद्रूपम् अस्मत्प्रतीतिविषयीभूतं ॥ सर्वत्रावस्थितं शान्तं चिद्रूपं ब्रह्मेति अनुभूयते ॥ ७१ ॥ ७२ ॥ ७३ ॥

अध्यात्मशास्त्राणामीशाद्यष्टोत्तरशतोपनिषदां ब्रह्मव्यतिरिक्तं न किञ्चिदस्तीति सर्वापह्नव एव सिद्धान्तः “दृश्यरूपञ्च दृग्रूपं सर्वं शशविषाणवत्” इति श्रुतेः ॥ अतएव स्वातिरिक्तकारणीभूतमायातत्कार्याविद्यासम्बन्धशान्तं तत्कृतगलान्यभावादकलममिदं ब्रह्मात्रमवशिष्यते स्वारोपिताभासवस्तूनामतद्व्यावृत्त्या स्वयमेव ब्रह्म भवेदित्युत्तरेण सम्बन्धः ॥ ७४ ॥ ७५ ॥ ७६ ॥

निर्विशेषतया राजते महीयते इति रामः स स्वयमेव पूर्णम् अद्वयम् अक्रियम् परमं ब्रह्म सर्वस्मात् परत्वात् स्वाप्त्युपायभूतं तपो राम एव उपेयभूतं परं तत्त्वमपि राम एव सत्ता सामान्यरूपत्वात् श्रीराम एव तारकं ब्रह्म स्वाज्ञपटलसन्तारणात् ॥ ७७ ॥ ७८ ॥ ७९ ॥

ऋतं व्यावहारिकं सत्यं पारमार्थिकं चिद्रूपमात्रं सच्चिदानन्दरूपम् अद्वयम् ब्रह्मैव भजतां परब्रह्म भवरोगभेषजं भवतीत्यर्थः स्वाज्ञ-

ब्रह्माहं ब्रह्मचिच्छत्रुर्ब्रह्मचिन्मित्रवांधवाः ॥ ८३ ॥
 ब्रह्मरूपतया ब्रह्म केवलं प्रतिभासते ॥ ८४ ॥
 जगद्रूपतयाप्येतद्ब्रह्मैव प्रतिभासते ॥ ८५ ॥
 विद्याविद्यादिभेदेन भावाभावादिभेदतः ॥ ८६ ॥
 गुरुशिष्यादिभेदेन ब्रह्मैव प्रतिभासते ॥ ८७ ॥
 इदं ब्रह्म परं ब्रह्म सत्यं ब्रह्म प्रभुर्हिसः ॥ ८८ ॥
 कालो ब्रह्म कला ब्रह्म सुखं ब्रह्म स्वयंप्रभम् ॥ ८९ ॥
 एकं ब्रह्म द्वयं ब्रह्म मोहो ब्रह्म शमादिकम् ॥ ९० ॥
 दोषो ब्रह्म गुणो ब्रह्म दमः शान्तं विभुः प्रभुः ॥ ९१ ॥
 लोको ब्रह्म गुरुर्ब्रह्म शिष्यो ब्रह्म सदाशिवः ॥ ९२ ॥
 पूर्वं ब्रह्म परं ब्रह्म शुद्धं ब्रह्म शुभाशुभम् ॥ ९३ ॥
 जीव एव सदा ब्रह्म स्वयं ब्रह्म सनातनमिति ॥ ९४ ॥
 ओं तत्सदिति साङ्ख्यनिकब्रह्मस्वरूपमहावाक्यानि
 महावाक्यरत्नावल्यांसप्तदशप्रकरणे चतुर्नवतिः ॥

दशाहमादिबान्धवाः तं ब्रह्म भूतपरम्परा भुवनञ्च स्वज्ञदृशा तत्सर्वं
 चिद्रूपतया ब्रह्मैव प्रतिभासते ॥ विद्याविद्यादिभेदेन गुरुशिष्यादिभेदेन
 भावाभावादिभेदेन च जगद्रूपतयाप्येतद्ब्रह्मैव प्रतिभासते । वस्तुतः
 स्वमात्रमवशिष्यत इत्यर्थः ॥ ८० ॥ ८१ ॥ ८२ ॥ ८३ ॥ ८४ ॥ ८५ ॥
 ८६ ॥ ८७ ॥

स्वाज्ञस्वज्ञदृष्टिभ्यामिदमित्यादिसनातनान्तरूपेण निर्विशेषं ब्रह्मैव
 भातीत्यर्थः ॥ ८८ ॥ ८९ ॥ ९० ॥ ९१ ॥ ९२ ॥ ९३ ॥ ९४ ॥

इति मैथिलश्रीत्रिलोकनाथमिश्रप्रणीतायाम्महावाक्यरत्नावलि-
 टीकायास्प्रभाभिधानायाम्ब्रह्मस्वरूपवाक्यविवरणं सम्पूर्णम् ॥ आहत्य-
 वाक्यानि पञ्चपञ्चाशदधिकाष्टशतम् ॥ ८५५ ॥

अथ सार्द्धान्तिकावशिष्टस्वरूपवाक्यानि ।

सर्वं विशेषन्नेति नेतीति विहाय यदवशिष्यते तदद्वयं ब्रह्म ॥ १ ॥
 जीवभावजगद्भाववाधे प्रत्यगभिन्नं ब्रह्मैवावशिष्यते ॥ २ ॥
 पूर्णमदः पूर्णमिदं पूर्णात्पूर्णमुदच्यते ॥ ३ ॥
 पूर्णस्य पूर्णमादाय पूर्णमेवावशिष्यते ॥ ४ ॥
 कार्योपाधिरयं जीवः कारणोपाधिरोश्वरः ॥ ५ ॥
 कार्यकारणतां हित्वा पूर्णबोधोऽवशिष्यते ॥ ६ ॥
 ततस्तिमितगम्भीरं न तेजो न तमस्ततम् ॥ ७ ॥
 अनाख्यमनभिव्यक्तं सत्किञ्चिदवशिष्यते ॥ ८ ॥
 सङ्कल्पमनसीभिन्ने न कदाचन केनचित् ॥ ९ ॥

अथ सार्द्धान्तिकावशिष्टवाक्यानि लिख्यन्ते सर्वेत्यादिना ॥
 स्वाज्ञविकल्पितसर्वं विशेषं प्रपञ्चन्नेति नेतीति विहाय तन्निषेधा-
 स्पदतया यदवशिष्यते तदेवाद्वितीयं ब्रह्म ॥ १ ॥

स्वस्मिन् स्वातिरिक्ते च समारोपितजीवभावजगद्भावयोर्ब्रह्मा-
 तिरिक्तं नास्तीति बाधितयोः सतोः प्रत्यगभिन्नं ब्रह्मैवावशिष्यते ॥ २ ॥

पूर्णमद इत्यादिवाक्यद्वयं शान्तिप्रकरणे व्याख्यातम् ॥ ३ ॥ ४ ॥

अयं जीवः अविद्याकार्योपाधिः ईश्वरो मायारूपकारणोपाधिः ॥
 कार्यकारणत्वे हित्वा पूर्णबोधः परमात्मैवावशिष्यते ॥ ५ ॥ ६ ॥

यतो निर्विशेषं ततस्तिमितगम्भीरं निश्चलगम्भीरं व्यापकत्वात्
 तत्किन्तेज इति नेत्याह न तेज इति भूतभौतिकत्वाभावात् तथा चेत्त-
 मोरूपं वा स्यादित्यत्राह न तम इति स्वाज्ञानतमसोभावात् किन्तत्
 ततम् व्याप्यसत्त्वे तद्व्यापकम् ॥ तदाख्या किमिति अनाख्यम् ब्रह्मेत्या-
 ख्याया अपि मायिकत्वात् तत्किरूपेणाभिव्यक्तमिति चेत् अनभिव्यक्तम्
 स्वरूपज्ञानं विनाऽनभिव्यक्तत्वात् उक्तविशेषणविशिष्टं सत् किञ्चि-
 त्निर्विशेषं स्वमात्रमवशिष्यते इत्यर्थः ॥ ७ ॥ ८ ॥

धुत्तिवृत्तिमतोरभेदात् सङ्कल्पमनसोः कदापि भेदो न विद्यते ॥

सङ्कल्पजाते गलिते स्वरूपमवशिष्यते ॥ १० ॥
 महाप्रलयसम्पत्तौ ह्यसत्तां समुपागते ॥ ११ ॥
 अशेषदृश्ये सर्गादौ शान्तमेवावशिष्यते ॥ १२ ॥
 खेदोल्लासविलासेषु स्वात्मकर्तृतयानया ॥ १३ ॥
 स्वसङ्कल्पे क्षयं याते समतैवावशिष्यते ॥ १४ ॥
 समता सर्वभावेषु यासौ सत्यपरास्थितिः ॥ १५ ॥
 परमामृतनाम्नी सा समतैवावशिष्यते ॥ १६ ॥
 कालत्रयमुपेक्षित्वाहीनायाश्चैत्यबन्धनैः ॥ १७ ॥
 चितश्चैत्यनुपेक्षित्वाः समतैवावशिष्यते ॥ १८ ॥
 सा हि वाचामगम्यत्वादसत्तामिव शाश्वतीम् ॥ १९ ॥

तत्र ब्रह्मातिरिक्तं नेति कामसङ्कल्पादिवृत्तिकदम्बे गलिते नष्टे सत्यथ
स्वस्वरूपमात्रमवशिष्यते ॥ १० ॥ १० ॥

विश्वस्य सर्गादौ सृष्टिस्थितिप्रलयकाले महाप्रलयकाले च विश्वं
जातं स्थितं नष्टमिति यदृश्यते तस्मिन्नशेषदृश्ये असत्तामभावरूपतां
गतेऽस्ति शान्तं ब्रह्मैवावशिष्यते ॥ ११ ॥ १२ ॥

अस्मदादिः कथञ्चित्सञ्जातखेदोल्लासविलासेषु दुःखी सुखी कृ-
प्यादिकर्मकर्त्ता तत्फलभोक्तेति चानया स्वात्मकर्तृतया मनःकल्पित-
कर्तृतया विकल्पितस्वसङ्कल्पे क्षयं याते नष्टे स्वातिरिक्तविषमताग्रास-
समता सच्चिदानन्दरूपिरयेवावशिष्यते ॥ १३ ॥ १४ ॥

सर्वभावेषु नामरूपादिसम्बन्धाद्विषमेष्वपि स्वदृष्ट्या यासौ
सत्या सच्चिदानन्दरूपिणी परास्थितिर्निभाति सेयं परमामृतनाम्नी
विदेहकैवल्यरूपिणी समतैवावशिष्यते ॥ १५ ॥ १६ ॥

भूतादिकालत्रयमुपेक्षित्वा चैत्यबन्धनैर्विहीनायाः अत एव चैत्यं
विषयमुपेक्षित्वाः उपेक्षमाणयाः चितः जीवसम्बिदः परब्रह्मरूपिरया
चिता सहैक्यतः शुद्धसमतैवावशिष्यते ॥ १७ ॥ १८ ॥

यथा सा चित् जीवसम्बिद् बाङ्मनसागम्यतया शाश्वतीम्
असत्तां मायामुपगता तथा कथञ्चित् ज्ञानोदयात् नैरात्म्यलिङ्घान्त-

नैरात्म्यसिद्धान्तदशामुपयातेऽवशिष्यते ॥ २० ॥
 यावद्यावन्मुनिश्रेष्ठ स्वयं सन्त्यज्यतेऽखिलम् ॥ २१ ॥
 तावत्तावत्परालोकः परमात्मैव शिष्यते ॥ २२ ॥
 अभ्यासेन परिस्पन्दे प्राणानां क्षयमागते ॥ २३ ॥
 मनः प्रशममायाति निर्वाणमवशिष्यते ॥ २४ ॥
 ज्ञेयवस्तुपरित्यागे विलयं याति मानसम् ॥ २५ ॥
 मानसे विलयं याते कैवल्यमवशिष्यते ॥ २६ ॥
 यतो वाचो निवर्तन्ते विकल्पकलनान्विताः ॥ २७ ॥
 विकल्पसंक्षयाज्जन्तोः पदं तदवशिष्यते ॥ २८ ॥
 चिद्व्योमैव किलास्तीह परापरविवर्जितम् ॥ २९ ॥
 सर्वत्रासम्भवच्चैत्यं यत्कल्पान्तेऽवशिष्यते ॥ ३० ॥

दशामुपयाते उपयाता सती अवशिष्यते उपयाते इत्यार्षः प्रयोगः ।
 आत्मा जीवः अनात्मा देहादिरिति धीर्यस्यां पारमार्थिकदशायामा-
 विर्भवति सा नैरात्म्यसिद्धान्तदशेत्यर्थः ॥ १९ ॥ २० ॥

हे मुनिश्रेष्ठ यावत् यावत् यदा यदा स्वयम् आत्मना अखिलं
 विषयजातं सन्त्यज्यते तावत् तावत् तदा तदा परालोकः परः उत्कृष्टः
 आलोकः ज्ञानं यस्य स तथोक्तः ज्ञानोन्नततः परमात्मैव शिष्यते ॥ २१ ॥ २२

योगाभ्यासेन प्राणानां परिस्पन्दे चलने क्षयमागते सति स्वाल-
 म्बनप्राणापानादिवृत्यभावात् मनः प्रशमं प्रशान्तिमायाति ततो निर्वा-
 णं कैवल्यमवशिष्यते ॥ २३ ॥ २४ ॥

ब्रह्मवित् विषयमात्रं यदा परित्यजति तदा मानसं विलयंयाति
 अथ तस्मिन् विलीने कैवल्यमवशिष्यते ॥ २५ ॥ २६ ॥

यतो निर्विशेषब्रह्मणः सकाशाद्दूषटपटादिविकल्पान्वितावाचो
 निवर्तन्ते ततो जन्तोश्चिच्छविभातनानाविकल्पसंक्षयात् यन्निर्विशेष-
 तया पद्यते ज्ञायते इति पदम् तद्ब्रह्मैवावशिष्यते ॥ २७ ॥ २८ ॥

इहाद्यापि पुराकल्पान्ते च सर्वत्र सर्वावस्थास्वपि स्वभेदेनासम्भ-
 वच्चैत्यं सर्वविषयरहितम् इदं परमुत्कृष्टम् इदमपरमपकृष्टं तद्वर्जि-
 तम् यच्चिद्व्योमैवास्ति तदेवावशिष्यते ॥ २९ ॥ ३० ॥

पञ्चरूपपरित्यागादर्थरूपप्रहाणतः । ३१ ॥
 अधिष्ठानं परन्तत्त्वमेकं सच्छिष्यते महत् ॥ ३२ ॥
 सर्ववेदान्तसिद्धान्तसारं वच्मि यथार्थतः ॥ ३३ ॥
 स्वयं मृत्वा स्वयं भूत्वा स्वयमेवावशिष्यते ॥ ३४ ॥
 अशब्दमस्पर्शमरूपमव्ययं तथारसं नित्यमगन्धवच्चयत् ॥ ३५ ॥
 अनाद्यनन्तं महत् परं ध्रुवं तदेव शिष्यत्यमलं निरामयम् ॥ ३६ ॥
 ओं तत्सदिति साद्धान्तिकावशिष्टस्वरूपमहावाक्यानि महावाक्य-
 रत्नावल्यामष्टादशप्रकरणे षट्त्रिंशत् ॥

निर्दिशेषब्रह्मातिरिक्तं किञ्चिदस्तीति पञ्चतत्त्वपरित्यागात् अर्थ-
 रूप प्रहाणतः तत्कार्यसृष्टित्यागाच्च पञ्चतत्त्वतत्कार्यप्रपञ्चाधिष्ठानं
 महदपरिच्छिन्नं परं तत्त्वं स्वयमेकं सदवशिष्यते ॥ ३१ ॥ ३२ ॥

हे शिष्य सर्ववेदान्त सिद्धान्तसारं यथार्थतो वच्मि तच्छृणु
 किन्तदितिचेत्स्वयं मृत्वा देहादावहंभावं निःशेषतस्त्यक्त्वा स्वयं ब्रह्म
 भूत्वा निरधिष्ठानरूपेण स्वयमेवावशिष्यते इति यत्तदेव सर्ववेदान्त-
 सिद्धान्तभूतमित्यर्थः ॥ ३३ ॥ ३४ ॥

यत् शब्दरहितं स्पर्शरहितं रूपरहितम् अव्ययम् अनश्वरम् तथा
 अरसं नित्यम् गन्धशून्यम् आद्यन्तरहितम् महत् परं ध्रुवम् अमलं
 निरामयं तदेव ब्रह्मैव शिष्यति शिष्यते ॥ ३५ ॥ ३६ ॥

इति मैथिल श्रीत्रिलोकनाथमिश्रप्रणीतायाम्महावाक्यरत्नावलि-
 टीकायाम्प्रभाभिधानायामवशिष्टस्वरूपवाक्यविवरणं सम्पूर्णम् ॥
 आहत्यवाक्यानि एकनवत्यधिकाष्टशतम् ॥ ८६१ ॥

अथ फलस्वरूपमहावाक्यानि ।

स यो ह वै तत्परमं ब्रह्म वेद ब्रह्मैव भवति ॥ १ ॥
 ब्रह्मविदाप्नोति परम् ॥ २ ॥
 ब्रह्म संस्थोऽमृतत्वमेति ॥ ३ ॥
 तरतिशोकमात्मवित् ॥ ४ ॥
 य एवं वेदाहं ब्रह्मास्मीति स इदं सर्वं भवति ॥ ५ ॥
 स एष विमुक्तो विदुष्कृतो ब्रह्मविद्विद्वान् ब्रह्मैवाभिप्रैति ॥ ६ ॥
 य एवं निर्वीजं वेद निर्वीज एव स भवति ॥ ७ ॥
 तद्ब्रह्मैवाहमस्मीति ब्रह्म प्रणवमनुस्मरन् भ्रमरकीटन्यायेन शरीर-
 त्रयमुत्सृज्य सन्न्यासेनैव देहत्यागं करोति स कृतकृत्यो भवति ॥ ८ ॥

अथ फलस्वरूपमहावाक्यानि लिख्यन्ते स य इत्यादिना ॥ यो ह
 वैतन्निर्विशेषं परमं ब्रह्म वेद स्वमात्रमिति जानाति ज्ञानसमकालं स
 मुनिर्ब्रह्मैव भवति ॥ १ ॥

ब्रह्मवित् परम् ब्रह्म आप्नोति ॥ २ ॥

ब्रह्मसंस्थः मुनिः निर्विशेषब्रह्मज्ञानातोऽमृतत्वं मोक्षमेति ॥ ३ ॥

आत्मवित् कामादिवृत्तिप्रभवं शोकं तरति ॥ ४ ॥

य एवं सर्वं ब्रह्म तदन्तःपातित्वाद्ब्रह्मपि ब्रह्मास्मीति वेद चेत्तदा
 सोऽपि इदं सर्वं भवति सर्वात्मा भवतीत्यर्थः ॥ ५ ॥

स एष ब्रह्मविद्विद्वान् तद्वेदनसमकालं पुण्यपापरहितो भूत्वा
 ब्रह्मैवाभिप्रैति प्राप्नोतीत्यर्थः ॥ ६ ॥

य एवं निर्वीजनिर्विशेषं ब्रह्म वेद स निर्वीजः निर्विशेषब्रह्मैव भव-
 तीत्यर्थः ॥ ७ ॥

यत्तुरीयोङ्काराग्रविद्योतं तत्तुरीयं ब्रह्मैवाहमस्मीति ब्रह्म प्रणवानु-
 सन्धानं कुर्वन् यथा कीटकः भ्रमरं ध्यायमानो भ्रमरो भवति
 कीटत्वाभिमानं विहायेत्यर्थः तथाऽयं विद्वान् सामान्येन शरीरत्रयाभि-
 मतिमुत्सृज्य स्वातिरिक्तसामान्यसन्न्यासेन निःशेषतो देहाभिमान-
 त्यागं यदा करोति तदा कृतकृत्यो मुक्तो भवतीत्यर्थः ॥ ८ ॥

तमेवं ज्ञात्वा विद्वान् मृत्युमुखात् प्रमुच्यते ॥ ६ ॥

तदेवं विद्वांस इहैवामृता भवन्ति ॥ १० ॥

अनाद्यनन्तं महतः परं ध्रुवं निचाय्य तं मृत्युमुखात्प्रमुच्यते ॥ ११ ॥

यज्ज्ञात्वा मुच्यते जन्तुरमृतत्वं च गच्छति ॥ १२ ॥

यदा पश्यः पश्यते रुक्मवर्णं कर्त्तारमीशं पुरुषं ब्रह्मयोनिम् ॥ १३ ॥

तदा विद्वान् पुण्यपापे विधूय निरञ्जनः परमं साम्यमुपैति ॥ १४ ॥

एतद्यो वेद निहितं गुहायां सोऽविद्याग्रन्थि विकिरतीहसौम्य ॥ १५ ॥

भिद्यते हृदयग्रन्थिः छिद्यन्ते सर्वसंशयाः ॥ १६ ॥

यः परमात्मा एवं निर्विशेषचिद्धातुत्वेनोक्तस्तं स्वमात्रमिति ज्ञात्वा विद्वान् मृत्युः संसारस्तन्मुखात्प्रमुच्यते मुक्तो भवति ॥ यदा निर्विशेषं ब्रह्म स्वमात्रमिति जानन्ति विद्वांसस्तदैवमिहैवामृता भवन्ति जीवन्मुक्ता भवन्तीत्यर्थः ॥ ६ ॥ १० ॥

अनाद्यनन्तं महतः परं ध्रुवम् तमात्मानं निचाय्य ज्ञात्वा तत्समकालं मृत्युमुखात् संसारबन्धात्प्रमुच्यते ॥ जन्तुः विद्वान् यज्ज्ञात्वा बन्धनान्मुच्यते अमृतत्वञ्च गच्छति जीवन्मुक्तिं प्राप्नोति ॥ ११ ॥ १२ ॥

यदा निर्विशेषं ब्रह्म स्वमात्रमिति पश्यतीति पश्यः विद्वान् स्वयं प्रकाशत्वेन रुक्मवर्णं सुवर्णरूपं कर्त्तव्यप्रसक्तौ कर्त्तारमीशितव्यप्राण्यदृष्टत ईशं पूर्णत्वात्पुरुषं निरुपाधिसोपाधिभ्यां ब्रह्मयोनिं वस्तुचिद्धातुं स्वमात्रमिति पश्यते पश्यति तदा पुण्यपापे विधूय तत्रापि निरञ्जनः सन् निर्वैषम्यं परमं साम्यं सत्तासामान्यं स्वमात्रमित्युपैति प्रतिपद्यते ॥ १३ ॥ १४ ॥

हे सौम्य एतद्ब्रह्म यो विद्वान् प्रत्यग्रूपेण सर्वप्राणिगुहायां निहितं वेद तद्वेदनसमकालं सोऽयं विद्वान् अविद्यमानाविद्याग्रन्थि स्वातिरिक्तमस्ति नास्तीति विभ्रमरूपमिह जीवन्नेवामृतः सन् विकिरति विनाशयतीत्यर्थः ॥ १५ ॥

तस्मिन् परावरे निर्विशेषे ब्रह्मणि दृष्टे सति अस्यब्रह्मविदः हृदयग्रन्थिःभिद्यते हृदयग्रन्थिरहङ्कारो भिद्यते नश्यतीत्यर्थः यद्वा हृदित्यविद्यापदमयमिति तदास्पदम् तयोराधेयाधारतया तादात्म्यसम्बन्धो हि हृदयग्रन्थिः ब्रह्मज्ञानखड्गेन भिद्यते भिन्नो भवति ज्ञानी

क्षीयन्ते चास्य कर्माणि तस्मिन् दृष्टे परावरे ॥ १७ ॥
 यथा नद्यः स्यन्दमानाः समुद्रेऽस्तं गच्छन्ति नामरूपे विहाय ॥ १८ ॥
 तथा विद्वान् नामरूपाद्विमुक्तः परात्परं पुरुषमुपैति दिव्यम् ॥ १९ ॥
 ज्ञात्वा तं मृत्युमत्येति नान्यः पन्था विमुक्तये ॥ २० ॥
 तद्ब्रह्माहमिति ज्ञात्वा ब्रह्म सम्पद्यते ध्रुवम् ॥ २१ ॥
 यत्र यत्र मृतो ज्ञानी परमाक्षरवित्सदा ॥ २२ ॥
 परब्रह्मणि लीयेत न तस्योत्क्रान्तिरिष्यते ॥ २३ ॥
 यद्यत्स्वाभिमतं वस्तु तत्त्यजन् मोक्षमश्नुते ॥ २४ ॥
 असङ्कल्पेन शस्त्रेण छिन्नं चित्तमिदं यदा ॥ २५ ॥

अविद्यातः स्वस्य पार्थक्यं निश्चिनोति ततो निरुक्ततादात्म्यसम्बन्धो
 निवर्त्तते सर्वसंशयाः लौकिकवैदिकपरापरविद्याविषयकज्ञानफलमास्ति
 न वेत्यादिरूपाः छिद्यन्ते नश्यन्ति अस्यैव ज्ञानिनः कर्माणि वर्तमान-
 सञ्चितप्रारब्धानि क्षीयन्ते प्रारब्धकर्मणः फलाननुभावकत्वात्क्षीणत्व-
 सादृश्या क्षीणत्वं वेद्यम् ॥ १६ ॥ १७ ॥

यथा गङ्गाकावेर्यादिनद्यः स्यन्दमानाः प्रवहन्त्यः गङ्गाकावेरीत्या-
 दिनामरूपे विहाय समुद्रेऽस्तमदर्शनं गच्छन्ति तथा विद्वान् गौरोहं
 देवदत्त इत्यादिनामरूपाद्विमुक्तः सन् दिव्यं स्वयं प्रकाशं परात्साक्षि-
 णोऽपि परं पुरुषं निर्विशेषचिद्धातुमुपैति ॥ १८ ॥ १९ ॥

तं परमात्मानं ज्ञात्वा मृत्युमत्येति अतिक्रामति मुक्तये अन्यः
 पन्था न विद्यते मुक्तिसाधनं ज्ञानमेवेति भावः ॥ २० ॥

अहं तद्ब्रह्मेति ज्ञात्वा ध्रुवमिति निश्चयेन ब्रह्म सम्पद्यते ब्रह्मस्व-
 रूपो भवतीत्यर्थः ॥ २१ ॥

परमाक्षरवित् ज्ञानी यत्र यत्र यत्र कुत्रापि सदा सर्वस्मिन्काले
 मृतः म्रियते ॥ परब्रह्मणि लीयेत लीयते न तस्योत्क्रान्तिरिष्यते न पुनर्ज-
 न्म भवतीत्यर्थः “अत्रैव समवलीयत” इति श्रुतेः ॥ यद्यत्स्वाभिमतं विष-
 यजातं तत्सर्वं त्यजन् मोक्षमश्नुते ॥ यदा संकल्पसामान्यत्यागशस्त्रेण

सर्वं सर्वगतं शान्तं ब्रह्म सम्पद्यते तदा ॥ २६ ॥
 प्रियेषु स्वेषु सुकृतमप्रियेषु च दुष्कृतम् ॥ २७ ॥
 विसृज्य ध्यानयोगेन ब्रह्माप्येति सनातनम् ॥ २८ ॥
 घटाकाशमिवात्मानं विलयं वेत्ति तत्त्वतः ॥ २९ ॥
 स गच्छति निरालम्बं ज्ञानालोकं सनातनम् ॥ ३० ॥
 तृणाग्नेष्वम्बरे भानौ नरनागामरेषु च ॥ ३१ ॥
 यस्तिष्ठति तदेवाहमिति मत्वा न शोचति ॥ ३२ ॥
 सर्वसाक्षिणमात्मानं वर्णाश्रमविवर्जितम् ॥ ३३ ॥
 ब्रह्मरूपतया पश्यन् ब्रह्मैव भवति स्वयम् ॥ ३४ ॥
 तद्ब्रह्मानन्दमद्वन्द्वं निर्गुणं सत्यचिद्धनम् ॥ ३५ ॥
 विदित्वा स्वात्मनो रूपं न विभेति कुतश्चन ॥ ३६ ॥

चित्तमिदं छिन्नं भवति ॥ तदा योगी सर्वरूपेण सर्वगतत्वेन शान्तं
 ब्रह्म सम्पद्यते ॥ २२ ॥ २३ ॥ २४ ॥ २५ ॥ २६ ॥

योगी सुकृतं पुण्यं स्वेषु प्रियेषु स्वस्तुतिपूजादिकारिषु अप्रियेषु
 निन्दाताडनादिकारिषु दुष्कृतं पापञ्च विसृज्य ध्यानयोगेन सना-
 तनं ब्रह्म स्वावशेषधिया अप्येति प्राप्नोति ॥ २७ ॥ २८ ॥


यः घटाकाशमिव आत्मानं तत्त्वतः विलयं स्वातिरिक्तभ्रमलया-
 धिकरणं वेत्ति यथा घटाकाशमुपाधिविगमेन महाकाशमात्रं तथात्मानं
 जीवमुपाधिराहित्यात् ब्रह्ममात्रं वेत्ति चेत्तदा स ज्ञानालोकं ज्ञानैक-
 गम्यं सनातनं निरालम्बं निर्विशेषभावं गच्छति ॥ २९ ॥ ३० ॥

अम्बरादिपञ्चभूतभौतिकेष्वपि ॥ प्रत्यगभिन्नब्रह्मरूपेण यस्तिष्ठति
 तदेवाहमिति मत्वा भेदाभावान्न शोचति ॥ यश्च वर्णाश्रमातीतसर्व-
 साक्षिणमात्मानं ब्रह्मरूपतया पश्यति स स्वयं प्रत्यगभिन्नब्रह्मैव
 भवति ॥ ३१ ॥ ३२ ॥ ३३ ॥ ३४ ॥

स्वात्मनः जीवस्य रूपमानन्दस्वरूपम् अद्वन्द्वम् निर्गुणम् सत्यं
 चिद्धनम् तत् ब्रह्मेति विदित्वा कुतश्चन कस्मादपि न विभेति स्वस्यैव
 परमाद्वयत्वेन निर्भयब्रह्मत्वात् ॥ ३५ ॥ ३६ ॥

वासनां सम्परित्यज्य मयि चिन्मात्रविग्रहे ॥ ३७ ॥
 यस्तिष्ठति गतस्नेहः सोऽहं सच्चित्सुखात्मकः ॥ ३८ ॥
 दर्शनादर्शने हित्वा स्वयं केवलरूपतः ॥ ३९ ॥
 य आस्ते कपिशार्दूल ब्रह्म न ब्रह्मवित्स्वयम् ॥ ४० ॥

ओं तत्सदिति साद्वर्णान्तिकफलमहावाक्यानि महावाक्यरत्ना-
 वल्याभून्विंशमकरणे चत्वारिंशत् ॥



यः चिन्मात्रविग्रहे मयि यत्र कुत्रापि विगतस्नेहः सन् स्वातिरिक्त-
 वस्तुगोचरनानावासनाजालं परित्यज्य स्वातिरिक्तं नेत्यपह्नवं कृत्वा
 तिष्ठति सोऽहं सच्चिदानन्दरूपो भवामीत्यर्थः ॥ ३७ ॥ ३८ ॥

यस्तु ब्रह्मवित् दर्शनादर्शने व्यक्ताव्यक्तप्रपञ्चे हित्वा केवलब्रह्म-
 रूपतयास्ते । हे माखते स स्वयं ब्रह्मैव न ब्रह्मवित् वेदनसमकालमेव
 विदुषो ब्रह्मरूपत्वादित्यर्थः ॥ ३९ ॥ ४० ॥

इति मैथिलश्रीत्रिलोकनाथमिश्रप्रणीतायाम्महावाक्यरत्नावलि-
 टीकायाम्प्रभाभिधानायाम्फलवाक्यविवरणं सम्पूर्णम् ॥ आहत्यवाक्या-
 नि एकत्रिंशदधिकनवशतम् ॥ ६३१ ॥



अथ सार्द्धान्तिकविदेहमुक्तिवाक्यानि ॥

विमुक्तश्च विमुच्यते ॥ १ ॥

गुहाग्रन्थिभ्यो विमुक्तोऽमृतो भवति ॥ २ ॥

अथाकामयममानो योऽकामो निष्काम आत्मकाम आप्तकामो
न तस्य प्राणा उत्क्रामन्त्यत्रैव समवलीयन्ते ब्रह्मैव सन्
ब्रह्माप्येति ॥ ३ ॥

तत्रथाहि निर्ल्वयिनी बल्मीके मृता प्रत्यस्ता शयीतैवमेवेदं शरीरं
शेतेऽथायमशरीरोऽमृतः प्राणोब्रह्मैव तेज एव ॥ ४ ॥

अथ सार्द्धान्तिकविदेहमुक्तिवाक्यानि लिख्यन्ते विमुक्तश्चेत्या-
दिना ॥ यः विमुक्तः जीवन्मुक्तः स एव विमुच्यते देहावसाने
मुक्तिं लभते ॥ १ ॥

अयं जीवः हृदयगुहाश्रयाविद्याग्रन्थिभ्यः पुरैव विमुक्तः
जीवन्मुक्तः स देहावसानेऽपि अमृतो भवति ॥ २ ॥

अथ स्वातिरिक्तप्रपञ्चविरक्त्यनन्तरं कमनीयविषयाभावादका-
मयमानः योऽयमकामः कामाः बन्धनहेतवः यस्मान्निर्गताः सोऽयं
निष्कामः आत्मैव कामो यस्य सोऽयमात्मकामः स्वरूपावाप्त्याप्तका-
मश्चयः निर्विशेषं ब्रह्म स्वमात्रमिति जानाति तस्य प्राणा न उत्क्रामन्ति
शरीरान्तरं नावलम्बते किन्तु अत्रैव समवलीयन्ते प्राणादयः स्वाधि-
करणे लीना भवन्ति एवञ्च ब्रह्मैव सन् ब्रह्माप्येतीत्युपचर्यते ॥ ३ ॥

तत् तत्र यथा लोके अहिर्निर्ल्वयिनी सर्पत्वक् स्वाश्रयवल्मीकादौ
मृता मृतसर्पवत्प्रतिभासमाना प्रत्यस्ता परित्यक्ता शयीत वृत्तैत एवमेव
ममत्वरहितमिदं शरीरं शेते तिष्ठति अथायं विद्वान् सर्पवत्तत्र विद्यमा-
नोऽविद्यमानोऽपि अशरीरः पूर्ववच्छरीररहितः अत एवायममृतः जी-
वन्मुक्तः प्राणितीति प्राणः प्राणादिप्रवृत्तिनिमित्तत्वात् चिन्मात्रत्वात्ते-
जोरूपं ब्रह्मैवेत्यर्थः ॥ ४ ॥

अशरीरो निरिन्द्रियोऽप्राणोऽतमाः सच्चिदानन्दमात्रः स स्वराड् भवति ॥ ५ ॥

पृथिव्यप्सु प्रलीयत आपो ज्योतिषि लीयन्ते ज्योतिर्वायौ विलीयते वा-
युराकाशे आकाशमिन्द्रियेष्विन्द्रियाणि तन्मात्रेषु तन्मात्राणि भूतादौ
विलीयन्ते भूतादिर्महति विलीयते महानव्यक्ते विलीयतेऽव्यक्तमक्षरे
विलीयतेऽक्षरं तमसि विलीयते तमः परे देव एकीभवति परस्तात्
सत्तासन्न सदसत् ॥ ६ ॥

ब्रह्माण्डं तद्गतलोकान् कार्यरूपांश्च कारणत्वं प्रापयित्वा ततः सू-
क्ष्माङ्गं कर्मेन्द्रियाणि प्राणांश्च ज्ञानेन्द्रियाण्यन्तःकरणचतुष्टयञ्चैकी-
कृत्य सर्वाणि भौतिकानि कारणे भूतपञ्चके संयोज्य भूमिं जले
जलं वह्नौ वह्निं वायौ वायुमाकाशे आकाशमहङ्कारे चाहङ्कारं महति
महदव्यक्ते अव्यक्तं पुरुषे क्रमेण विलीयते विराट् हिरण्यगर्भेश्वरा

स विद्वान् अशरीरः अनिन्द्रियः अप्राणः अतमाः तमः स्वाङ्गान्
तद्विकलः सच्चिदानन्दस्वरूपः स्वराड् स्वे महिम्नि राजते इति
स्वराड् भवति ॥ ५ ॥

सृष्टिं संहारक्रमेण पृथिव्यादि स्वस्वकारणेषु विलीयते आकाश-
मिन्द्रियेषु इन्द्रियाणि तन्मात्रेषु अपञ्चीकृतपञ्चमहाभूतानि भूतादौ
अहङ्कारे विक्षेपवीजे तत्तु महत्यावरणे तत्त्वव्यक्ते तत्त्वक्षरे अक्षरं तमसि
सर्वाधिकरणे साक्षिणि साक्षी तु परे देवे निर्विशेषब्रह्मणि एकीभवति
तत्परस्तात् सत्त्वेनासत्त्वेनासदसत्त्वेन वा स्वातिरिक्तनास्तीत्यर्थः ॥ ६ ॥

ब्रह्माण्डं तद्गतलोकान् कार्यरूपांश्च कारणत्वं प्रापय्य स्वस्वकारणे
प्रविलाप्य सूक्ष्माङ्गम् तन्मात्राणि कर्मेन्द्रियाणि प्राणांश्च ज्ञानेन्द्रियाणि
अन्तःकरणचतुष्टयञ्चैकीकृत्य सर्वेषां भौतिकानां स्वस्वकारणे भूतपञ्चके
संयोजनम् तद्यथा भू मिंजले जलं वह्नौ वह्निं वायौ वायुमाकाशे आकाशम-
हङ्कारे तमहङ्कारमावरणात्मके महति तत्त्वव्यक्तेऽव्यक्तं निर्विशेषपुरुषे

उपाधिविलयात्परमात्मनि लीयन्ते ॥ ७ ॥

प्रारब्धक्षयवशाद्देहत्रयभङ्गं प्राप्योपाधिनिर्मुक्तघटाकाशवत्परिपूर्णता विदेहमुक्तिः ॥ ८ ॥

यदा सर्वे प्रमुच्यन्ते कामा येऽस्य हृदि श्रिताः ॥ ९ ॥

अथ मर्त्योऽमृतो भवत्यत्र ब्रह्म समश्नुते ॥ १० ॥

वेदान्तविज्ञानसुनिश्चितार्थाः सन्न्यासयोगाद्यतयः शुद्धसत्त्वाः ॥ ११ ॥

ते ब्रह्मलोकेषु परान्तकाले परामृताः परिमुच्यन्ति सर्वे ॥ १२ ॥

तस्याभिध्यानाद्योजनात्तत्त्वभावाद्भूयश्चान्ते विश्वमायानिवृत्तिः ॥ १३ ॥

क्रमेण विलीयते तत्समष्ट्यारोपाधाराविराडादयः स्वस्वोपाधिलयात् परमात्मनि लीयन्ते ॥ ७ ॥

उपाधिविनिर्मुक्तघटाकाशो यथा परिपूर्णाकाशपदं भजति तथा विदुषः प्रारब्धकर्मक्षयानन्तरं प्रातिभासिकदेहत्रयभङ्गं प्राप्य परिपूर्ण-
रूपा या स्थितिः सैव विदेहमुक्तिरित्यर्थः ॥ ८ ॥

विदुषोऽस्य हृदयाश्रिता निर्विशेषब्रह्मावरणरूपा ये सर्वे कामाः सन्ति ते यदा प्रमुच्यन्ते परित्यक्ता भवन्ति ॥ अथ सर्वकामत्यागानन्तरं पुरा वेहित्वेन मर्त्योऽपि अमृतो अमरणधर्मा भवति अत्रास्मिन् शरीरे स्थितोपि ब्रह्म समश्नुते विदेहमुक्तो भवतीत्यर्थः ॥ ९ ॥ १० ॥

ईशादिसर्ववेदान्तार्थज्ञानं यैः सुनिश्चितं ते वेदान्तविज्ञानसुनि-
श्चितार्थाः सन्न्यासयोगादेव शुद्धसत्त्वप्रधानाः ये यतयस्ते ब्रह्मैव लोको ब्रह्मलोकः साधकानां बाहुल्याद्ब्रुवचनम् ब्रह्मणीत्यर्थः परस्य भेद-
ज्ञानस्यान्तमवसानं तत्कलयतीति परान्तकालः यत्सम्यक् ज्ञानं तस्मिन् प्राप्ते सति तत्समकालम् परामृताः परममृतम् अमरणधर्मकं ब्रह्म येषां ते तथोक्ता जीवन्त एव ब्रह्मभावमापन्नाः विभिन्नघटाकाशवन्नि-
स्नेहदीपवच्च सर्वे परिमुच्यन्ते ब्रह्ममात्रपर्यवसन्ना विदेहमुक्ता भवन्तीत्यर्थः ॥ ११ ॥ १२ ॥

तस्य निर्विशेषब्रह्मणः अभिध्यानात् योजनात् जीवात्मपरमात्मनोः ऐक्यात् तत्त्वभावात् तत्त्वज्ञानहेतुभूतसम्यक्ज्ञानात् भूयश्चान्ते पुनर-
वसाने विश्वमायानिवृत्तिः कार्यकारणरूपविश्वमायाया आत्यन्तिकी निवृत्तिर्भवेदित्यर्थः ॥ १३ ॥

जीवन्मुक्तपदं त्यक्त्वा स्वदेहे कालसात्कृते ॥ १४ ॥
 विशत्यदेहमुक्तत्वं पवनो स्पन्दतामिव ॥ १५ ॥
 ततः सत्सम्बभूवासौ यद्विरामप्यगोचरम् ॥ १६ ॥
 यच्छून्यवादिनां शून्यं ब्रह्म ब्रह्मविदाञ्च यत् ॥ १७ ॥
 विज्ञानमात्रं विज्ञानविदां यदमलात्मकम् ॥ १८ ॥
 पुरुषः साङ्ख्यदृष्टीनामीश्वरो योगवादिनाम् ॥ १९ ॥
 शिवः शैवागमस्थानां कालः कालैकवादिनाम् ॥ २० ॥
 यत्सर्वशास्त्रसिद्धान्तं यत्सर्वहृदयानुगम् ॥ २१ ॥
 यत्सर्वं सर्वगं वस्तु यत्तत्त्वं तदसौ स्थितः ॥ २२ ॥
 यदनुत्तमनिष्पन्दं दीपकं तेजसामपि ॥ २३ ॥

पवनो स्पन्दतामिव यथा पवनः व्योम्नि अस्पन्दतामगतिमेत्य
 व्योमैव भवति तथा मुनिः जीवन्मुक्तपदं त्यक्त्वा स्वदेहे कालसात्कृते
 नष्टे अदेहमुक्तत्वं विशति विदेहमुक्तो भवतीत्यर्थः ॥ १४ ॥ १५ ॥

ततः आत्यन्तिकाभिमाननिवृत्त्यनन्तरं जीवन्मुक्तिदशावसाने असौ
 मुनिः शून्यवादिनां यत् शून्यं ब्रह्मविदाञ्च यत् ब्रह्म विज्ञानविदां
 यत् अमलात्मकं विज्ञानं साङ्ख्यदृष्टीनां यः पुरुषः योगवादिनां य
 ईश्वरः शैवागमस्थानां यः शिवः कालैकवादिनां यः कालः यद्विरामप्य-
 गोचरम् तत्सम्बभूव विदेहमुक्तो बभूवेति सारम् ॥ १६ ॥ १७ ॥ १८ ॥ १९ ॥ २० ॥

यत् आस्तिकादिसर्वशास्त्रप्रमेयगतदोषदूरीकरणेन सिद्धसिद्धान्त-
 रूपं यत् सर्वहृदयाश्रयम् जीवरूपम् स्वातिरिक्तसर्वसत्त्वे यत्सर्वं सर्वं स्व-
 रूपं सर्वगतं सर्वाधारभूतम् यद्वस्तु यद्व्याप्यव्यापकादिसम्बन्धापगमात्
 परमार्थतत्त्वमवशिष्टं तदेवासौ स्थितः विदेहमुक्तो बभूवेत्यर्थः ॥ २१ ॥ २२ ॥

चित् सूर्यत्वात् यदनुत्तमनिष्पन्दम् उत्कृष्टाचलम् यत्सूर्यादितेज-
 सामप्युद्योतकम् पुनः स्वानुभवमात्रप्रमाणं यत्तत्त्वं तदसौ स्थितः विदेह-
 मुक्तो बभूवेत्यर्थः ॥ स्वाज्ञस्वज्ञदृष्टिभ्यां यदनेकत्वेनैकत्वेन साञ्जनत्वेन

स्वानुभूत्यैकमानञ्च यत्तत्त्वं तदसौ स्थितः ॥ २४ ॥
 यदेकञ्चाप्यनेकञ्च साञ्जनञ्च निरञ्जनम् ॥ २५ ॥
 यत्सर्वञ्चाप्यसर्वञ्च यत्तत्त्वं तदसौ स्थितः ॥ २६ ॥
 निरानन्दोपि सानन्दः सच्चासच्च बभूव सः ॥ २७ ॥
 न चेतनो न च जडो न चैवासन्नसन्मयः ॥ २८ ॥
 अजममरमनाद्यमाद्यमेकं पदममलं सकलञ्च निष्कलञ्च ॥ २९ ॥
 स्थित इति स तदा नभःस्वरूपादपि विमलस्थितिरीश्वरः क्षणेन ३०
 व्यपगतकलनाकलङ्कुशुद्धः स्वयममलात्मनि पावने पदेऽसौ ॥ ३१ ॥

समायत्वेन निरञ्जनत्वेन निर्मायित्वेन सर्वत्वेनासर्वत्वेन भातं यत्तत्त्वं
 तदसौ स्थितः ॥ २३ ॥ २४ ॥ २५ ॥ २६ ॥

यो विदेहमुक्त इति ख्यातः स एव स्वाज्ञस्वज्ञदृष्टिभ्यां निरानन्दः
 सानन्दः सदसच्च बभूव परमार्थदृष्ट्यायं न चेतनः चेतयितृत्वासम्भ-
 वात् न च जडः अविद्याराहित्यात् न चैवासदमूर्त्तम् मानसाग्राह्यत्वात्
 न सन्मयः मूर्तस्वरूपश्च न चक्षुराद्यग्राह्यत्वात् किन्त्वनृतजडदुःखा-
 पहवसिद्धसच्चिदानन्दमात्रतया विदेहमुक्तोऽवशिष्यते ॥ २७ ॥ २८ ॥

अजं जन्माभावात् अमरं नाशाभावात् अनाद्यं स्वस्य कारणा-
 भावात् आद्यं सर्वकारणत्वात् एकम् द्वितीयाभावात् पदं मुक्तिगम्य-
 त्वात् अमलं मायिकमलाभावात् सकलं सर्वरूपत्वात् निष्कलञ्च
 निरवयवत्वात् ॥ एवं रूपेण यः स्थितः स विदेहमुक्तस्तदा निर्विशेष-
 ज्ञानोत्तरक्षणेन नभःस्वरूपादाकाशादपि निर्मलः सन् स्वावशेषतयाऽ
 वस्थातुमीश्वरः समर्थो भवतीत्यर्थः ॥ २९ ॥ ३० ॥

मायातत्कार्यकलङ्काभावाच्छुद्धोऽसौ स्वयं महात्मा पावने पवित्रे
 निर्मलात्मनि पदे ॥ विगलितनानाविधवासनं यथा भवति तथा महा-
 म्बुधौ सलिलकण इव एकतां जगाम विदेहमुक्तिं गतवानित्यर्थः ॥
 संशान्तदुःखम् आनन्दप्रचुरत्वात् अजडात्मकम् जडमायातत्कार्याभावात्

एकमुप्तम् तुरीयातीतत्वात् त्यक्तरजस्तमोनिर्गुणत्वात् आनन्द-
 मन्थरं स्वानन्दनिर्भरत्वात् यत् पदं महान्तः पूज्याः आकाशकोशतनवः

सलिलकण इवाम्बुधौ महात्मा विगलितवासनमेकतां जगाम ३२
संशान्तदुःखमजडात्मकमेकमुप्तमानन्दमन्थरमपेतरजस्तमोयत् ३३
आकाशकोशतनवोऽतनवोमहान्तस्तस्मिन्पदे गलितचित्तलवा
भवन्ति ॥ ३४ ॥

विदेहमुक्त एवासौ विद्यते निष्कलात्मकः ॥ ३५ ॥

समग्राग्यगुणाधारमपि सत्त्वं प्रलीयते ॥ ३६ ॥

विदेहमुक्तौ विमले पदे परमपावने ॥ ३७ ॥

विदेहमुक्तिविषये तस्मिन् सत्त्वक्षयात्मके ॥ ३८ ॥

चित्तनाशे विरूपाख्ये न किञ्चिदिह विद्यते ॥ ३९ ॥

न गुणा नागुणास्तत्र न श्रीर्नाश्रीर्न चैकता ॥ ४० ॥

जीवन्नेव सदा मुक्तः कृतार्थो ब्रह्मचित्तमः ॥ ४१ ॥

उपाधिनाशाद्ब्रह्मैव सन् ब्रह्माप्येति निर्द्वयम् ॥ ४२ ॥

जीवन्मुक्ताः तस्मिन्पदे ब्रह्मणि गलितचित्तलवाः लोनचित्ताः सन्तः
अतनवः अशरीरा विदेहमुक्ता भवन्तीत्यर्थः ॥ ३१ ॥ ३२ ॥ ३३ ॥ ३४ ॥

जीवन्मुक्तत्वादिसमस्तश्रेष्ठगुणाधारभूतः सत्त्वगुणोपि यदा प्रली-
यते लयं गच्छति तदैवासौ निष्कलात्मकः स्वरूपावस्थितो विदेहमुक्तो
निर्विशेषब्रह्मात्मनावशिष्यते इत्यर्थः ॥ ३५ ॥ ३६ ॥

विमले परमपावने विदेहमुक्तौ पदे विरूपाभिधाने चित्तनाशे
सत्त्वरूपगुणसाम्यक्षयसिद्धे तस्मिन् विदेहमुक्तिविषये विदेहमुक्ति-
स्वरूपे न गुणाः सत्त्वादिगुणा न सन्ति नाप्यगुणाः दोषा न सन्ति
न श्रीर्विद्या नाश्रीरविद्या न ह्येकता तत्रास्ति किं बहुना इह विदेहमुक्तो
किञ्चिदपि न विद्यते विदेहमुक्तस्य निष्प्रतियोगिकस्वमात्रत्वा-
दित्यर्थः ॥ ३७ ॥ ३८ ॥ ३९ ॥ ४० ॥

ब्रह्मातिरिक्तं न किञ्चिदस्तीति श्रुत्यर्थसंस्कृतो ब्रह्मचित्तमः
स्वकर्त्तव्यार्थाभावात् कृतार्थः स्वदेहाभिमानाभावात् सदा जीवन्नेव
मुक्तो भवति ॥ स्वयं ब्रह्मैव सन् देहोपाधिनाशात् निर्द्वयं ब्रह्माप्येति
ब्रह्मैव भवतीत्यर्थः ॥ ४१ ॥ ४२ ॥

शास्त्रेण नश्येत्परमार्थदृष्टिः कार्यक्षमं नश्यति चापरोक्षात् ॥४३॥
 प्रारब्धनाशात्प्रतिभासनाश एवं विधा नश्यति चात्ममाया ॥४४॥
 अहिनिर्ल्वयिनी सर्पनिर्मुक्तो जीववर्जितः ॥ ४५ ॥
 बल्मीके पतितस्तिष्ठेत्तं सर्पो नाभिमन्यते ॥ ४६ ॥
 एवं स्थूलञ्च सूक्ष्मञ्च शरीरं नाभिमन्यते ॥ ४७ ॥
 प्रत्यक् ज्ञानशिखिध्वस्ते मिथ्याज्ञाने सहेतुके ॥ ५८ ॥
 नेतिनेतीति रूपत्वादशरीरो भवत्ययम् ॥ ४९ ॥
 विश्वश्च तैजसश्चैव प्राज्ञश्चेति च ते त्रयः ॥ ५० ॥
 विराड् हिरण्यगर्भश्च ईश्वरश्चेति च ते त्रयः ॥ ५१ ॥
 ब्रह्माण्डं चैव पिण्डाण्डं लोका भूरादयः क्रमात् ॥ ५२ ॥
 स्वस्वोपाधिलयादेव लीयन्ते प्रत्यगात्मनि ॥ ५३ ॥

वेदान्तशास्त्रश्रवणेन तत्प्रतिपाद्यस्य मनननिदिध्यासनाभ्याञ्च पुरा-
 नुभूतसंसारगतपारमार्थिकसत्यत्वज्ञानं नश्येत् नश्यति ततः कार्यक्षमं
 तद्रूपव्यावहारिकसत्यत्वज्ञानमपरोक्षात्तत्त्वज्ञानान्नश्यति पुनः प्रारब्ध-
 नाशात् प्रतिभासनाशः जगतः प्रातिभासिकत्वं नश्यति एवं विधा
 चात्ममाया नश्यति विदेहमुक्तिर्भवतीत्यर्थः ॥ ४३ ॥ ४४ ॥

सर्पनिर्मुक्तः निर्मुक्ता जीववर्जितः वर्जिता अहिनिर्ल्वयिनी स्वावरक-
 त्वक् बल्मीके पतितः पतिता तिष्ठेत् लिङ्गव्यत्ययश्चञ्चान्दसः तं तां
 त्वचं यथा सर्पो नाभिमन्यते एवं तथा विद्वान् शरीरत्रयं नाभिमन्यते-
 प्रत्यगभिन्नब्रह्मज्ञानाग्निना सहेतुके मिथ्याज्ञाने ध्वस्ते सति नेतिनेती-
 ति रूपत्वादयमशरीरो विदेहमुक्तो भवतीत्यर्थः ॥४५॥४६॥४७॥४८॥४९॥

निर्विशेषज्ञानात् विश्वतैजसप्राज्ञैः साकं पिण्डाण्डसन्ततिः विराड्
 हिरण्यगर्भेश्वरैः सह भूरादिचतुर्दशलोकजुष्टब्रह्माण्डसन्ततिरपि स्व-
 स्वोपाधिलयात् प्रत्यगभिन्ने ब्रह्मणि लयं भजते ततो विद्वान् विदेह-
 मुक्तो भवतीत्यर्थः ॥ ५० ॥ ५१ ॥ ५२ ॥ ५३ ॥

तूष्णीमेवस्थितस्तूष्णीं तूष्णीं सत्यं न किञ्चन ॥ ५४ ॥
 कालभेदं वस्तुभेदं देशभेदं स्वभेदकम् ॥ ५५ ॥
 किञ्चिद्भेदं न तस्यास्ति किञ्चिद्वापि न विद्यते ॥ ५६ ॥
 जीवेश्वरेति वाक् केति वेदशास्त्राः क हन्तिवति ॥ ५७ ॥
 इदं चैतन्यमेवेति अहं चैतन्यमित्यपि ॥ ५८ ॥
 इति निश्चयशून्यो यो वैदेहीमुक्त एव सः ॥ ५९ ॥
 ब्रह्मभूतः प्रशान्तात्मा ब्रह्मानन्दमयः सुखी ॥ ६० ॥
 स्वच्छरूपो महामौनी वैदेहीमुक्त एव सः ॥ ६१ ॥

ज्ञानी सर्वथा सङ्गोदासीनतया तूष्णीं तिष्ठति विज्ञानी ब्रह्माति-
 रिकं न किञ्चिदस्तीति अखण्डाकारवृत्त्या सर्वं विस्मृत्य तूष्णीं
 स्थितो भवति सम्यक्ज्ञानी तत्त्वज्ञानी वा निर्विकल्पसमाधिपरवशो
 भूत्वा तूष्णीं तिष्ठति तस्यास्ति नास्तीति विभ्रमोपि न कश्चिदस्ति
 विदेहकैवल्यस्य निष्प्रतियोगिकस्वमात्रत्वात् ॥ ५४ ॥

विदेहमुक्त्यावस्थायां भेदमित्यार्षः प्रयोगः भूतादिकालभेदः घटा-
 दिवस्तुभेदः भूलोकादिदेशभेदः नखकेशादिस्वगतभेदश्च ॥ इत्येवमादि
 किञ्चिद्भेदकश्चिद्भेदो नास्ति तस्य ब्रह्मस्वरूपतया स्वातिरिक्तं किञ्चि-
 द्वापि न विद्यते ॥ ५५ ॥ ५६ ॥

अयं जीवोऽयमीश्वर इति भेदवचनं कास्ति ईश्वरेति सन्धिः छा-
 न्दसः चत्वारो वेदाः षट्शास्त्राणि क सन्ति शास्त्रा इति लिङ्गव्यत्यय-
 शब्दान्दसः अहन्तिवतिवृत्तिः कास्ति ॥ परिदृश्यमानमिदं जगच्चैतन्य-
 मेवेति वृत्तिः कास्ति देहत्रयातीततया अहञ्चैतन्यमित्यपि वृत्तिः कास्ति ॥
 य एवं विधनिश्चयशून्यो मुनिर्भवति स एव ब्रह्मात्मना विद्यमानः
 वैदेहीमुक्त इत्यभिधीयते विगताश्च ते स्थूलादिदेहा इति विदेहास्ते
 एव वैदेहास्ते अस्य सन्तीति वैदेही स एव मुक्तो विदेहमुक्त
 इत्यर्थः ॥ ५७ ॥ ५८ ॥ ५९ ॥

ब्रह्माहमिति ब्रह्मभावमापन्नो ब्रह्मभूतः उद्वेगजनकान्तःकरणाभा-
 बात्प्रशान्तात्मा ब्रह्मानन्दमयः सुखी आनन्दबहुलत्वात् ॥ स्वच्छरूपः
 गुणराहित्यात् इन्द्रियसमूहाभावात् महामौनी यो मुनिः स एव
 विदेहमुक्तः ॥ ६० ॥ ६१ ॥

ब्रह्मैवाहं चिदेवाहमेवं वापि न चिन्त्यते ॥ ६२ ॥
 चित्मात्रेणैव यस्तिष्ठेद्वैदेहीमुक्त एव सः ॥ ६३ ॥
 चैतन्यमात्रसंसिद्धः स्वात्मारामः सुखासनः ॥ ६४ ॥
 तुर्यतुर्यपरानन्दो वैदेहीमुक्त एव सः ॥ ६५ ॥
 यस्य प्रपञ्चभानं न ब्रह्माकारमपीह न ॥ ६६ ॥
 अतीतातीतभावो यो वैदेहीमुक्त एव सः ॥ ६७ ॥
 चित्तवृत्तेरतीतो यश्चित्तवृत्त्यवभासकः ॥ ६८ ॥
 सर्ववृत्तिविहीनात्मा वैदेहीमुक्त एव सः ॥ ६९ ॥
 सर्वमात्माहमात्मास्मि परमात्मापरात्मकः ॥ ७० ॥
 नित्यानन्दस्वरूपात्मा वैदेहीमुक्त एव सः ॥ ७१ ॥
 जीवात्मा परमात्मेति चिन्तासर्वस्ववर्जितः ॥ ७२ ॥

ब्रह्माहं चिदेहमिति यो न चिन्त्यते ॥ अपि च यश्चिन्मात्रेणैव
 तिष्ठेत् स विदेहमुक्त एव ॥ ६२ ॥ ६३ ॥

चैतन्यमात्रमवशिष्यते एवं रूपेण संसिद्धः स्वातिरिक्तरतिसम्ब-
 न्धाभावात्स्वात्मारामः सुखमात्रतयाऽवस्थितत्वात् सुखासनः ॥ तुरीया-
 तीतावस्थामापन्नत्वात् तुर्यतुर्यः परानन्दश्च यो मुनिः स एव
 विदेहमुक्तः ॥ ६४ ॥ ६५ ॥

यस्य प्रपञ्चोऽस्ति नास्तीति न भाति तदाधारतयेह ब्रह्माकार-
 वृत्तिरपि नोदेति ॥ यश्चातीतातीतभावः तुर्यातीतभावमपन्नः स
 विदेहमुक्त एव ॥ ६६ ॥ ६७ ॥

लोकचित्तवृत्तेरविषयः चित्तवृत्तिप्रकाशकस्वरूपः ॥ स्वयं सर्व-
 वृत्तिविहीनः स एव विदेहमुक्तः ॥ ६८ ॥ ६९ ॥

स्वातिरिक्तसर्वसत्त्वे सर्वमात्मा तदन्तः पातित्वादहमप्यात्मास्मि
 स्वातिरिक्तसर्वाभावे परमात्मैवावशिष्ट इति यो मन्यते स परात्मकः
 नित्यानन्दस्वरूपात्मा विदेहमुक्त एव ॥ ७० ॥ ७१ ॥

अयं जीवः अयं परमात्मेति चिन्तारूपमूलधनवर्जितः सर्वसंकल्प

सर्वसङ्कल्पहीनात्मा वैदेही मुक्त एव सः ॥ ७३ ॥

आत्मज्ञेयादिहीनात्मा यत्किञ्चिदिदमात्मकः ॥ ७४ ॥

भावाभावविहीनात्मा वैदेहीमुक्त एव सः ॥ ७५ ॥

ओङ्कारवाच्यहीनात्मा सर्ववाच्यविवर्जितः ॥ ७६ ॥

अवस्थात्रयहीनात्मा वैदेहीमुक्त एव सः ॥ ७७ ॥

ओं तत्सदितिसाङ्ख्यनितिकविदेहमहावाक्यानि महावाक्यरत्नावल्यां
विंशप्रकरणे सप्तसप्ततिः ॥ आहत्यवाक्यान्यष्टोत्तरसहस्रम् ॥

रहितश्च यो भवति स विदेहमुक्त एव ॥ ७२ ॥ ७३ ॥

आत्मा ज्ञेयज्ञानज्ञातृस्वरूपहीनः अनिर्देश्यतया अनिदंस्वभाव-
त्वाद्यत्किञ्चिदिदंरूपवान् ॥ स्वातिरिक्तप्रपञ्चभावाभावाभाववान् यः
स विदेह मुक्त एव ॥ ७४ ॥ ७५ ॥

तुर्यातीतत्वादोङ्कारवाच्यविश्वविराडीशादिरूपवर्जितः ओङ्कार-
विकल्पितघटादिसर्ववाच्यविवर्जितः ॥ ७६ ॥

जाग्रदाद्यवस्थात्रयरहितो भवति यः स विदेहमुक्त एवेत्यर्थः
यद्वा अवस्थात्रयहीनात्मा वैदेहीमुक्त एव सः यद्यपि पूर्वापरा-
नुसंधानसुकुमारबुद्धीनाम्वाक्यभावावगमनपूर्वकतद्धारणासौकर्याय
ग्रन्थविस्तारमभिया च मया एतद्व्याख्यानं संक्षेपेणैव कृतन्तथा
प्यवस्थात्रयेति ग्रन्थान्तिमावयवभूतजीवन्मुक्तिवाक्यान्तिमवाक्यस्य
वेदान्तमतसर्वस्वरूपाध्यारोपापवादयोर्निर्णायकत्वात् जिज्ञासूनामुप-
कृतये विस्तरेण व्याख्यानं क्रियते ॥ कस्तावदध्यारोपो नाम रज्जो
लोकस्य रज्ज्वज्ञानेन सूक्ष्मक्षणक्रमनिष्पन्नसर्पवत् ब्रह्मणि ब्रह्मा-
ज्ञानेन अतस्मिंस्तद्बुद्धिरूपाध्यासेन (मायया) ईश्वरस्य अविद्या-
जीवस्य च सर्गक्रमनिष्पन्नस्थूलसूक्ष्मकारणप्रपञ्च इति अध्यारोपः
ब्रह्माधिकृत्य आरोप्यत इति अध्यारोपः सोयमध्यारोपोवस्थात्रयमात्र-
विग्रहः यावदेवावस्थास्थितिरस्ति तावदेवाध्यारोपस्यापि स्थितिर-
स्तीतिभावः जाग्रत्स्वप्नसुषुप्तिभेदेनावस्थात्रिभिधा यस्यामवस्थाया-
म्बाह्येन्द्रियैर्विषयोपलब्धिर्भवति सा जाग्रदवस्था यस्यामवस्थाया-

ममनोमात्रवृत्तिभिरस्मिन् जन्मनि जन्मान्तरे वा जाग्रदवस्थानुभूतमनः
 कल्पितविषयोपलब्धिर्भवति सा स्वप्नावस्था यस्यामवस्थायाम्बुद्धि-
 सूक्ष्मवृत्तिभिरेवाज्ञानावृतसुखरूपात्मोपलब्धिर्भवति सा सुषुप्त्यवस्था
 आस्ववस्थासु स्थूलसूक्ष्मकारणप्रपञ्चपदवाच्यतत्तच्छरीराणि तिष्ठन्ति-
 सच्चिदानन्दाद्वयम्ब्रह्म अज्ञानं सदसद्विलक्षणं त्रिगुणमनिर्वचनीयं ज्ञान-
 विरोधिभावरूपं विशुद्धसत्त्वप्रधानमिदमज्ञानं समष्ट्यभिप्रायेण अजामे-
 कामित्यादिश्रुतिसिद्धमेकस्मात्पादपदवाच्यम् मलिनसत्त्वप्रधानमिदमज्ञानं
 व्यष्ट्यभिप्रायेण इन्द्रोमायाभिरित्यादिश्रुतिसिद्धमविद्यापदवाच्यम्
 सर्वज्ञत्वसर्वशक्तिमत्त्वपरोक्षत्वनियन्तृत्वादिगुणक एष सर्वेश्वर इत्यादि-
 श्रुतिसिद्धईश्वरः मायोपाधिरभिधीयते अल्पज्ञत्वालपशक्तिमत्त्वापरो-
 क्षत्वनियम्यत्वादिगुणक आनन्दभुक् चेतोमुखः प्राज्ञ इति श्रुतिसिद्ध-
 प्राज्ञपदवाच्यो जीवोऽविद्योपाधिरभिधीयते इदं समष्ट्यज्ञानमखिलका-
 रणत्वादीश्वरस्य कारणशरीरमानन्दमयत्वात्कोशवदावरकत्वादानन्द-
 मयकोशः स्थूलसूक्ष्मलयस्थानत्वात्सुषुप्तिरभिधीयते पुनरिदमज्ञान-
 म्यष्ट्यभिप्रायेण जीवस्याहङ्कारादिकारणत्वात्कारणशरीरमानन्दमय-
 त्वात्कोशवदावरकत्वादानन्दमयकोशः ईश्वरः स्वकीयविक्षेपशक्त्या लि-
 ङ्गादिब्रह्माण्डान्तजगत्सृजति तथाच श्रुतिः “विक्षेपशक्तिर्लिङ्गादिब्रह्मा-
 ण्डान्तजगत्सृजेत्” इति तमः प्रधानविक्षेपशक्तिमदज्ञानोपहितेश्वरचैत-
 न्यात्तमः प्रधानमपञ्चीकृतसूक्ष्मतन्मात्राभिधमाकाशादि भूतपञ्चकमु-
 त्पद्यते तथाच श्रुतिः “तस्माद्वा एतस्मादात्मन आकाशस्सम्भूतः” इति
 एतेभ्योभूतेभ्यः सूक्ष्मशरीराणि स्थूलभूतानि च जायन्ते तत्र सूक्ष्मशरी-
 राणि ज्ञानेन्द्रियपञ्चकबुद्धिमनःकर्मेन्द्रियपञ्चकवायुपञ्चकरूपसप्त-
 दशावयवानि श्रोत्रादिनीन्द्रियाणि क्रमेणाकाशादिभूतपञ्चकव्यस्तसा-
 त्विकांशजैन्यानि अध्यवसायात्मिकान्तःकरणवृत्तिर्बुद्धिः सङ्कल्पवि-
 कल्पिकात्मान्तःकरणवृत्तिर्मनःअनयोरेवानुसंधानाभिमानात्मिकाऽन्तः-
 करणवृत्तिरूपयोश्चित्ताहङ्कारयोरन्तर्भावो वेदितव्यः एतानि मन आ-
 धन्तःकरणानि आकाशादिगतव्यस्तरजौशजन्त्यानि प्राणादिवायवः
 आकाशादिगतमलितरजौशजन्त्याः एतत्समष्टिसूक्ष्मोपाध्युपहितं सूत्रा-
 त्मचैतन्यस्य इयं समष्टिः स्थूलप्रपञ्चापेक्षया सूक्ष्मत्वात् सूक्ष्मशरीरं
 विज्ञानमयादिकोशत्रयं जाग्रद्वासनामयत्वात्स्वप्नः अयमेव सूत्रात्मा
 हिरण्यगर्भः प्राण इति चाभिधीयत एतद्व्यष्ट्युपहितं तैजस चैतन्यस्यां
 पीयूष्यष्टिः स्थूलशरीरपेक्षयात्सूक्ष्मत्वात् सूक्ष्मशरीरं विज्ञानमयादि-

कोशत्रयं जाग्रद्वासनामयत्वात्स्वप्नः “द्विधा विधाय चैकैकञ्चतुर्धा प्रथ-
मम्पुनः। स्वस्वेतरद्वितीयांशैर्योजनात्पञ्च पञ्च ते” इति वाक्यानुसारेण
अपञ्चीकृतभूतपञ्चकम्पञ्चीकृतं सत् स्थूलतां याति तदा शब्दस्पर्श-
रूपरसगन्धाः क्रमेणाकाशादीनां स्वकीया गुणाः स्वकीयगुणवत्त्वे पञ्ची-
कृतत्वात्परगुणसमन्वयात् शब्दस्पर्शवान् वायुः शब्दस्पर्शरूपवानग्निः
शब्दस्पर्शरूपरसवज्जलं शब्दस्पर्शरूपरसगन्धवती पृथ्वी अस्मात्पञ्ची-
कृतभूतपञ्चकात् ब्रह्माण्डतदन्तर्गतचतुर्विधस्थूलशरीरतदन्नपानादी-
नि उत्पद्यन्ते एतच्चतुर्विधस्थूलशरीरसमष्ट्युपहितवैश्वानरचैतन्यस्य
इयं समष्टिः स्थूलशरीरम् अन्नविकारत्वादन्नमयकोशः स्थूलभोगायत-
नत्वाज्जाग्रदित्यभिधीयते एतद्व्यष्ट्युपहितविश्वचैतन्यस्यापीयम्ब्यष्टिः
स्थूलशरीरम् अन्नविकारत्वादन्नमयकोशः स्थूलभोगायतनत्वाज्जाग्रदिति
एतावता ग्रन्थ सन्दर्भेण अवस्थात्रयविग्रहरूपाध्यस्तप्रपञ्चो दर्शितः अव-
स्थात्रयावगाहकाः पञ्चकोशा इत्यपि दर्शितं कोशविचिदिषावतान्तद्वो-
धाय क्रमेण कोशाः प्रकाश्यन्ते आनन्दमयविज्ञानमयमनोमयप्राणमया-
न्नमया इति पञ्चकोशाः तत्र आनन्दमयकोशो नाम आनन्दविकारः
प्रियमोदप्रमोदवृत्तिमदज्ञानप्रधानमन्तःकरणम् प्रियमोदादिरहितमा-
त्मानन्तद्वन्तमिव कुर्वन्नाच्छादयतीवाच्छादयति विज्ञानमयकोशो नाम
बुद्धिविकारोज्ञानेन्द्रियपञ्चकसहिता बुद्धिः कर्तृत्वाद्यभिमानरहितमा-
त्मानं तद्वन्तमिव कुर्वन्नाच्छादयतीवाच्छादयति अयमेवकोशः अत्रामुत्र-
सञ्चारीव्यावहारिको जीव इत्यभिधीयते मनोमयकोशो नाम मनो-
विकारः ज्ञानेन्द्रियपञ्चकसहितमनः संशयशोकमोहादिरहितमात्मान-
न्तद्वन्तमिव कुर्वन्नाच्छादयतीवाच्छादयति प्राणमयकोशो नाम प्राण-
विकारः कर्म्मोन्द्रियपञ्चकसहिताः पञ्च वायवः क्षुत्पिपासागमनादि-
रहितमात्मानं तद्वन्तमिव कुर्वन्नाच्छादयतीवाच्छादयति अन्नमयकोशो
नाम अन्नविकारः मातृपितृभुक्तान्नसञ्जातशुक्रशोणितपरिणताकारः
प्रारब्धभोगायतनम् अपरिच्छिन्नं जन्मादिषड्भावविकाररहितं तापत्र-
यरहितम्परिच्छिन्नन्तत्तद्वन्तमिव कुर्वन्नाच्छादयतीवाच्छादयति प्रकृत-
म्प्रस्तूयते सकोशपञ्चकनिरुक्तस्थूलसूक्ष्मकारणशरीरत्रितयमेवावस्था-
त्रितयमिति स्पष्टनिष्पादितम् अनयोः कारणव्यष्टिकारणसमष्टयोः
सूक्ष्मव्यष्टिसूक्ष्मसमष्ट्योः स्थूलव्यष्टिस्थूलसमष्टयोश्च क्रमेण वनवृक्ष-
योरिव जलाशयजलयोरिव चाभेदः अनयोः कारणव्यष्टिकारणसम-
ष्ट्युपहितयोरीश्वरप्राज्ञयोः सूक्ष्मव्यष्टिसूक्ष्मसमष्ट्युपहितयोः सुआत्म-

तैजसयोः स्थूलव्यष्टिस्थूलसमष्ट्युपहितयोर्विश्ववैश्वानरयोश्च क्रमेण वनवृक्षाकाशयोरिव जलाशयजलगतप्रतिबिम्बाकाशयोरिव चाभेदः यथा अबान्तरवनानां समष्टिरेकं महद्वनम्भवति यथा च अबान्तरजलाशयानां समष्टिरेको महाज्जलाशयो भवति तथैतेषां समष्टिकारणसूक्ष्मस्थूलप्रपञ्चानां समष्टिरेको महान्प्रपञ्चो भवति यथावान्तरवनावच्छिन्नाकाशाः यथावान्तरजलाशयावच्छिन्नाः प्रति बिम्बाकाशाश्च महाकाशो भवति तथा निरुक्तोपाध्युपहितेश्वरादिवैश्वानरपर्यन्तमभिन्नमेकमेव चैतन्यम्भवति आभ्यां महत्प्रपञ्चतदुपहितचैतन्याभ्यामयःपिण्डवत् तादात्म्यसम्बन्धापन्नं चैतन्यं तत्त्वमस्यादिवाक्यानाम्वाच्यम् तादात्म्याध्यासरहितञ्च लक्ष्यम्भवति इदमेव “शिवं शान्तं चतुर्थं मन्यन्ते” इत्यादिश्रुतिसिद्धम् तुरीयचैतन्यम्भवतीति वेदितव्यम् वस्तुतः अवस्थात्रयराहित्यस्यैवापवाद इत्यभिधानम् तत्त्वत्वेतत्सत्त्वात् तदसत्त्वे तदसत्त्वाच्च अपवादो नाम यथाक्रमेण स्वस्वकारणतः अनुलोमतया कार्य्यसर्गो भवति तथा क्रमेण विलोमतया स्वस्वकारणेषु प्रतिसर्गः प्रलय इत्यर्थः यथा रज्जुविवर्त्तस्य सर्पस्य अज्ञानाध्यस्तस्य ज्ञानोदयेन रज्जुभावेनावस्थानं तथा ब्रह्मविवर्त्तस्य जगतः अज्ञानाध्यस्तस्य ज्ञानोदयेन ब्रह्ममात्रत्वेनावस्थानमिति पर्यवसितोऽर्थः “स तत्त्वतोऽन्यथाप्रथा विकार इत्युदीरितः। अतत्त्वतोऽन्यथाप्रथा विवर्त्त इत्युदीरितः” इति स्मृतेः जगतः ब्रह्ममात्रत्वेनावस्थाने न शङ्कावकाश इति वेद्यम् ॥

अथ प्रकृतवाक्यविवरणम् अवस्थात्रयहीनात्मा कारणसूक्ष्मस्थूलशरीरविग्रहभूतजाग्रत्स्वप्नसुषुप्त्यवस्थारहितस्वरूपः निष्पन्नाध्यासारोपापवादः निर्विशेषस्वस्वरूपकेवलब्रह्ममात्रस्थित इत्यर्थः य एवम्भूतो ज्ञानी स एव वैदेहीमुक्तः वैदेहीमुक्तो भवतीत्यर्थः विगतो देहो विदेहः स एव वैदेहः स विद्यते यस्यासौ वैदेही एवं रूपो मुक्तः संसाररूपबन्धनरहितस्तथोक्तः संसारो नाम कण्ठगतचामीकरविस्मृतिचन्नित्यप्राप्तस्वरूपविस्मृतिः स्वस्य रूपं स्वरूपं अत्रैकत्वेपि राहोश्शिर इति वत् षष्ठी वेदितव्या किन्तावत्त्वस्य रूपं शुद्धचैतन्यं नित्यं ब्रह्म संसारिजीवसर्वज्ञत्वादिगुणकेश्वरयोस्तत्त्वमस्यादिवाक्यैर्विरुद्धांशपरित्यागेनाविरुद्धांशग्रहणेन चावशिष्टं विशुद्धमद्वैतसच्चिदानन्दमात्रं वस्तुदेहादावात्मबुद्धिस्वरूपा आदिरहिता सान्ता अविद्यैव स्वरूपविस्मृतिरूपस्यास्य संसारस्य हेतुः सा हि कर्मानुगा ईश्वरानुशास्या भवति कर्म

नाम कायिकवाचनिकमानसव्यापारः फलभोगप्रदः तत्प्रारब्धसञ्चित-
क्रियमाणभेदेन त्रिविधं पूर्वशरीरसम्पादितविद्यमानशरीरोपभोग्य-
प्रारब्धम् पूर्वशरीरसम्पादितविद्यमानशरीरानुपभोग्यं सञ्चितम्
विद्यमानशरीरसम्पादितमुभयविधं क्रियमाणम् एतद्विधं कर्म नित्य-
नैमित्तिककाम्यनिषिद्धप्रायश्चित्तभेदेन पञ्चविधम् नित्यमकरणे प्रत्य-
वायसाधनं संध्यावन्दनादि नैमित्तिकं बुद्धिशुद्धिप्रयोजनं पुत्रजन्मा-
द्यनुबन्धिजातेष्ट्यादि काम्यं स्वर्गादीष्टसाधनं ज्योतिष्टोमादि निषिद्धं
नरकाद्यनिष्टसाधनम् ब्राह्मणहननादि प्रायश्चित्तं पापक्षयमात्रसाध-
नम् चान्द्रायणादि एतेषु कर्मसु किं किमुपादेयं किं किञ्च हेयमित्यु-
च्यते नित्यं नैमित्तिकं काम्यमपि सात्त्विकं फलानपेक्ष्यं सति प्रत्य-
वाये प्रायश्चित्तञ्चोपादेयम् राजसं तामसं ऐहिकामुष्मिकफला-
पेक्ष्यं सात्त्विकमपि काम्यं निषिद्धञ्च हेयं पापानुत्पत्तिध्वंसहेतु-
कर्मणोः नित्यप्रायश्चित्तयोः फलानपेक्ष्यसात्त्विककाम्यकर्मणः बुद्धि-
शुद्धिहेतुनैमित्तिककर्मणश्च आज्ञानात् वृद्धैस्स्वीकृतत्वात् उपादे-
यानि कर्माणि अन्तःकरणं शोधयन्ति ततः शुद्धान्तःकरणेन साधकेन
दीर्घकालनैरन्तर्यशमादिसाधनाभ्यासेन ज्ञानमुत्पद्यते “ न कर्मणा
मनारम्भान्नेष्कर्म्यम्पुरुषोऽनुत ” इतिभगवदुक्तेः “ कषायपक्तिः कर्मा-
णि ” इति स्मृतेश्च जिज्ञासावतामज्ञानिनां निरुक्तकर्माण्यवश्यमनुष्ठे-
यानीति वेदितव्यम् शुद्धचेतसां न कर्मानुष्ठानमावश्यकम् “ सन्तोषे
त्वावश्यकमनावश्यकम् । शुद्धे चेतसि परितोषः ” इत्यमृतोपदेशोक्तेस्त-
थात्वसिद्धिः लोके वेदे च कर्मकारणोपासनाकारणज्ञानकारण्डेति कारण-
त्रितयप्रसिद्धिः तत्र कर्मकारणस्य चित्तशुद्धिप्रयोजनमुक्तम् उपास-
नायाः किं प्रयोजनमित्युच्यते कानि नामोपासनानि सगुणब्रह्मविषयक-
मानसव्यापाररूपाणि शाण्डिल्यविद्यादीनि तद्वहिरङ्गसाधनान्यपि
उपासनाशब्देनैव व्यपदिश्यन्ते उपासनञ्चतुर्विधम् “ सम्पदारोप-
सम्बर्गाध्यासा इति मनीषिभिः । उपासाविधयस्तत्रचत्वारः परिकीर्त्ति-
ताः ” इति स्मृतेः एतेषां नित्यादीनां सर्वेषामपि बुद्धिशुद्धिः परम्प्रयोजनम्
उपासनानान्तु उपास्यनिष्ठचित्तैकाग्र्यम् नित्यादिकर्मणामुपासना-
नाञ्च पितृलोकदेवलोकप्राप्तिरवान्तरफलं वेदितव्यम् तथा च श्रुतिः
“ कर्मणा पितृलोको विद्यया (उपासनया) देवलोक ” इति काम्यनि-
षिद्धकर्मणोः फलभोगरूपबन्धनहेतुत्वादननुष्ठानमेवावश्यम्विधेयम्
“ अनिष्टमिष्टं मिश्रञ्च त्रिविधं कर्मणः फलम् ” इतिभगवदुक्तेः सर्वे-

पां शुभाशुभकर्मणां फलभोगहेतुत्वात् संसारबन्धनहेतुत्वम् सिद्धम्
 अविद्यापि कर्मानुसरन्त्येवात्मनः स्वरूपं विस्मारयति संसारमुत्पाद-
 यतीत्यर्थः अतस्तानि प्रारब्धादिकर्माणि क्षेतव्यानि तानि केन क्षीयन्त
 इत्युच्यते ज्ञानेन तथाच भगवद्वाक्यम् “ ज्ञानाग्निस्सर्वकर्माणि
 भस्मसात्कुरुतेऽर्जुन ” इति “ तस्मिन् दृष्टे (ज्ञाते) परावरे ” इति
 श्रुतिश्च “ धर्मेण पापमपनुदति ” इति श्रुतिवचनात् कर्मणापि कर्म-
 क्षयो भवतीत्युच्यते परन्तु कर्मणाभात्यन्तिकक्षयस्तु ज्ञानेनैव भवति न
 तु कर्मणा निरुक्तश्रुतिस्तु कर्मणा कर्मणो नात्यन्तिकक्षयं प्रतिपादयति
 वक्ष्यमाणस्मृत्यनुरोधात् तथाच स्मृतिः “ कर्मणा कर्मनिर्हारो न ह्यात्य-
 न्तिक इष्यते । अविद्धदधिकारित्वात्प्रायश्चित्तस्मिन्मर्शनम् ” इति अविद्या
 केन हन्यत इत्युच्यते विद्यया ज्ञानेनेत्यर्थः तथा च स्मृतिः “ विद्याऽ-
 विद्यां निहन्त्येव तेजस्तिमिरसंघवद् ” इति एवं ज्ञानेन कर्मनिवृत्तिस्त-
 थाऽविद्यानिवृत्तिश्च दर्शिता संसारस्य कर्मानुगाविद्यामूलत्वात् ज्ञानेन
 संसारनिवृत्तिर्मुक्तिर्भवतीति द्विद्धम् केचिद्ब्रह्मैकदेशिनः प्राभाकराश्च
 निष्कामकर्मैव मुक्तिसाधनं वदन्ति अन्ये भर्तृप्रपञ्चभास्करप्रभृतयः
 कर्मचोपासनञ्च समुच्चितम् मुक्तिसाधनं वदन्ति निरुक्तैकदेशिनस्तु
 ज्ञानकर्मोभयं मुक्तिसाधनम्वदन्ति परन्तु एते आचार्याः स्वाभिरेव
 बुद्धिभिः गूढार्थोपनिबद्धवेदार्थमुत्प्रेक्षमाणा भवन्ति न तु तत्त्वार्थन्दर्श-
 यन्ति वस्तुतस्तु ज्ञानमेव कर्मादिनिरपेक्षं मोक्षसाधनमभवति तथाच
 कैवल्योपनिषदा स्पष्टं श्राव्यते “ ज्ञात्वा तस्मृत्युमत्येति नान्यः पन्था-
 विमुक्तयः ” इति तथाच स्मर्यतेपि “ ज्ञानादेवामृतत्वन्नहि शक्यवधूः सिंह-
 पोतस्प्रसूतः ” इति यथा रज्जुविवर्तः सर्पः रज्जुज्ञानम्विना मन्त्रौषधाद्यै-
 नास्तं व्रजति तथा ब्रह्मविवर्तः संसारो ब्रह्मज्ञानम्विना कर्मोपासनैर्न
 विरमतीति वेदितव्यम् तानि कर्मोपासनानि धित्तशुद्धिहेतुत्वान्मोक्षं
 परम्परया साधयन्ति ज्ञानन्तु साक्षादेव मोक्षं साधयतीति निर्ग-
 लितः सिद्धान्तः कानि नाम ज्ञानसाधनानि अस्मिञ्जन्मनि जन्मान्तरे
 वा वेदवेदाङ्गाध्ययनम् प्रथमं साधनम् ततः ब्रह्मैव नित्यवस्तु तदन्यत्
 सकलं दृश्यजातमनित्यम्वस्त्विति नित्यानित्यवस्तुविचारः साधनम्
 ततोऽनित्यत्वादिदोषदृष्ट्या ऐहिकानां स्रक्चन्दनादिविषयाणामासुष्मि-
 काणां नन्दनवनविहाररम्भारमणादिविषयाणां फलभोगानां वैरस्यमि-
 हामुत्रार्थफलभोगविरागस्साधनम् ततोमनोग्रहबाह्येन्द्रियनिग्रह-
 विधिना विहितकर्मपरित्यागशीतोष्णादिद्वन्द्वसहिष्णुता लक्ष्यविषय-

चित्तैकतानतां गुरुवेदान्तवाक्यविश्वासरूपाणि सम्पत्तिपदवा-
च्यानि शमदमोपरतितितितिक्षासमाधानश्रद्धाख्यानि साधनानि ततोऽ-
स्माच्छरीरान्नानादुःखबहुलात्कथस्मे मोक्षः स्यात्कदामे मोक्षः स्यादि-
ति तीव्रेच्छावत्त्वम्मुमुक्षुत्वं साधनम् ततः श्रवणमनननिदिध्यासनस-
माधिसाधनानि नितरामपेक्षितानि श्रवणन्नाम षड्विधलिङ्गैः सकल-
वेदान्तवाक्यानामद्वयब्रह्मणि “उपक्रमोपसंहारावभ्यासोऽपूर्वताफलम् ।
अर्थवादोपपत्ती च लिङ्गं तात्पर्य्यनिर्णय” इत्युक्तप्रकारेण तात्पर्यावधा-
रणम् प्रकरणप्रतिपाद्यस्यार्थस्य आदावन्ते च प्रतिपादनमुपक्रमोपसंहा-
रौ प्रथमं लिङ्गम् प्रकरणप्रतिपाद्यस्यार्थस्य तन्मध्ये पौनःपुन्येन प्रतिपाद-
नमभ्यासः प्रकरणप्रतिपाद्यस्यार्थस्य प्रमाणान्तरेण विषयीकरणमपूर्वता
प्रकरणप्रतिपाद्यस्यार्थस्य तदनुष्ठानस्य वा तत्र तत्र श्रूयमाणं प्रयोजनं-
फलम् प्रकरणप्रतिपाद्यस्यार्थस्य तत्र तत्र श्रूयमाणा प्रशंसा अर्थवादः
प्रकरणप्रतिपाद्यार्थसाधने तत्र तत्र श्रूयमाणा युक्तिरुपपत्तिः मन-
नन्तु श्रुतस्याद्वयब्रह्मणः वेदान्ताविरोधियुक्तिभिर्नैरन्तर्येणानुचिन्तनम्-
निदिध्यासनम् विजातीयदेहाद्यहन्तापर्यन्तजडवस्तुविषयकप्रत्यय-
निरोधपूर्वकसजातीयाद्वितीयब्रह्मविषयकप्रत्ययप्रवाहीकरणम् व्यु-
त्थाननिरोधसंस्कारयोरभिभवप्रादुर्भावयोश्चित्तस्यैकाग्रता परिणामः
समाधिः स च विकल्पसहितकः सविकल्पकः निर्विकल्पकस्तु चित्त-
स्य निरोधपरिणामः विकल्परहित इति वेदितव्यम् अत्र समा-
धिशब्देन योगो गृह्यते तथाच स्मृतिः “अयमेवपरोधर्मो यद्यो-
गोनात्मदर्शनम् । तत्स्वयं योगसंसिद्धः कालेनात्मनि विन्दति ” इति
“सलिले सैन्धवं यद्वत्साम्यम्भजति योगतः । तथात्ममनसोरैक्यम्
(योगत इति शेषः) समाधिरभिधीयते । योगो मय्येकचित्तता
इत्यादिश्रुतिस्मृतिवाक्यानि प्रकृतार्थं पोषयन्तीति वेदितव्यम् लोके
शास्त्रे च हठराजमेदेन योगो द्विविधः प्रसिद्धः तत्र राजयोगरूपसौ-
धारोहणाय हठयोगरूपिणी निःश्रेणिकाऽपेक्षिता भवति साधनसिद्धि-
रूपौ तावुभौ हठयोगराजयोगौ वेदितव्यौ सिद्धयप्राप्तौ साधनाभ्यासो
निष्फलः साधनस्विना सिद्धिप्राप्तिरसंभवा भवति अत एव “हठस्विना
राजयोगो राजयोगस्विना हठ” इति स्वात्मारामोक्तिः संगच्छते एता-
वता ग्रन्थसंदर्भेण ज्ञानात्सकलप्रपञ्चप्रलयपूर्वकस्वस्वरूपब्रह्मात्मना
संस्थितिरूपा मुक्तिर्भवतीति सूचितम् तच्च ज्ञानम् अन्तःकरणशोध-
नोपयोगिव्यापारपूर्वकश्रवणादिभिर्भवतीति च जीवन्मुक्तिविदेहमुक्ति-

भेदेन द्विविधा मुक्तिः श्रुतिस्मृतिभ्यामुपदिश्यते तत्र तयोः प्रकारयोः किम्वैलक्षण्यमित्युच्यते प्रारब्धसत्त्वे देहाद्यहन्तावध्यभिमानराहित्य-पूर्वकनिर्विशेषकेवलब्रह्मात्मना स्थितिः प्राक्प्रवृत्तकुलालचक्रभ्रमणमिव प्रारब्धप्रवृत्तशरीरयात्रानुकूलप्रवृत्तिमती जीवन्मुक्तिः प्रारब्धावसाने स्वकल्पितसकलप्रपञ्चविरूपनाशपूर्वकनिर्विशेषकेवलब्रह्मात्मना स्थितिः विदेहमुक्तिः निरुक्तीत्या अनयोर्मुक्त्योर्वैलक्षण्यम् वेदितव्यम् निरस्तसकलावस्थो विदेहमुक्तो भवति कैवल्यम्प्राप्नोतीति प्रकृतवाक्यस्य सारभूतोऽर्थः ॥ ७७ ॥

इति मैथिलश्रीत्रिलोकनाथमिश्रप्रणीतायाम्महावाक्यरत्नावलि-टीकायाम्प्रभाभिधानायाम्विदेहमुक्तिवाक्यविवरणं सम्पूर्णम् ॥

आहत्यवाक्यानि अष्टोत्तरसहस्रम् ॥ १००८ ॥

उपसंहारः ।

विध्यङ्घ्रिर्वन्धमुग्गुल्फो हविद्वद्वेयजङ्घकः ॥
जगन्मिथ्याजानुदेशस्तूपदेशोरुदेशकः ॥ १ ॥
ब्रह्मात्मैक्यकटीदेशो विद्वन्मनननाभिकः ॥
जीवन्मुक्त्याख्यदहरः स्वानुभूतिकरद्वयः ॥ २ ॥
स्वसमाधिस्कन्धदेशः स्वस्वरूपाख्यकन्धरः ॥
फलभूतमहावाक्यफलो वैदेहमस्तकः ॥ ३ ॥
एवं विध्यादिदेहान्तमहावाक्यकलेवरः ॥
वस्तुतो निर्विशेषात्मा त्रिपादारायणोऽस्म्यहम् ॥ ४ ॥
यन्महावाक्यसिद्धान्तम् मुक्तचित्तैकगोचरम् ॥

विधिवाक्यानि अङ्घ्री यस्य स तथोक्तः बन्धमुचः बन्धमोक्ष-
वाक्यानि गुल्फो चरणग्रन्थी यस्य स तथोक्तः अविद्वान् हेयो यैर्वा
क्यैस्तानि अविद्वद्वेयवाक्यानि जङ्घे यस्य स तथोक्तः जगन्मि-
थ्यावाक्यानि जानुदेशो यस्य स तथोक्तः उपदेशवाक्यानि उरु-
देशो यस्य स तथोक्तः ब्रह्मात्मैक्यवाक्यानि जीवब्रह्मैक्यवाक्यानि
कटीदेशो यस्य स तथोक्तः विद्वन्मननवाक्यानि नाभिर्यस्य स तथोक्तः
जीवन्मुक्त्याख्यानि जीवन्मुक्तिवाक्यानि दहरं हृदयं यस्य स तथोक्तः
स्वानुभूतिवाक्यानि करद्वयं यस्य स तथोक्तः स्वसमाधयः समा-
धिवाक्यानि स्कन्धदेशो यस्य स तथोक्तः स्वस्वरूपाख्यानि ना-
नालिङ्गस्वरूपवाक्यानि कन्धरा यस्य स तथोक्तः फलभूतमहावा-
क्यानि फलं यस्य स तथोक्तः वैदेहः विदेहमुक्तिः मस्तकं यस्य स
तथोक्तः एवं विध्यादिविदेहान्तमहावाक्यं कलेवरं शरीरं यस्य स
तथोक्तः वस्तुतो निर्विशेषात्मा “ त्रिपादस्यामृतं दिवीति ” श्रुति-
सिद्धत्रिपाद्रूपनारायणोऽस्मीति ज्ञानसमकालं विदेहमुक्तो भवती-
त्यर्थः ॥ १ ॥ २ ॥ ३ ॥ ४ ॥

यन्महः महावाक्यसिद्धान्तभूतम् जीवन्मुक्तचित्तमात्रविषयी-
भूतं तत्सर्वात्मकं महः वासुदेवेन्द्रसंज्ञं नौमि एतद्ग्रन्थस्य सङ्गृहीतुः

वासुदेवेन्द्रसंज्ञन्तन्नौमि सर्वात्मकं महः ॥ ५ ॥

इति श्रीमत्परमहंसपरिव्राजकाचार्यवासुदेवेन्द्रसरस्वतीचरणकमल-
मकरन्दतृप्तस्वान्तरामचन्द्रेन्द्रग्रथितेशाद्यष्टोत्तरशतोपनिषत्सार-
संग्रहभूताष्टोत्तरसहस्रमहावाक्यरत्नावलिः परिपूर्णा ॥

वासुदेवेन्द्रनामा कश्चित्पूज्यो गुरुरासीत् तं ब्रह्मरूपत्वेनास्तौत् ग्रन्थ
कृत् ॥ ५ ॥

इति मैथिलश्रीत्रिलोकनाथमिश्रप्रणीतेशाद्यष्टोत्तरशतोपनिषत्सार-
संग्रहभूताष्टोत्तरसहस्रमहावाक्यरत्नावल्याः प्रभाभिधानटीका स-
म्पूर्णा सिद्धिरस्तु ॥

त्रिलोकनाथमिश्रोऽहम्मैथिलो गुरुसेवकः ॥

चनौरग्रामवास्तव्योऽर्पयाम्येताङ्कृतिङ्गुरौ ॥ १ ॥

सज्जनास्सन्तु सन्तुष्टा यन्नेनानेन भावुकाः ॥

तुष्यन्तु वा न तुष्यन्तु दुष्टा यन्नो न तान्प्रति ॥ २ ॥

अथोपदेशपञ्चदशी ।

भूमिका ।

यदासीत्कदाचिदयञ्जनस्संसारतमसावृतस्तदा मद्गुरव उद्यान-
(उज्जान)ग्रामवास्तव्या ज्ञानवाक्पतयः परमकारुणिका अपरविदेह-
मूर्तयो महात्मानः भोपाह्वमैथिलश्रीसत्यनारायणशर्माणः करुण-
योपदेशपञ्चदशीनाम पुस्तकमिदन्निर्माय मदन्तिके वाराणस्याम्
प्रेषितवन्तः तदहं सादरमवलोक्य “भिद्यते हृदयग्रन्थिः छिद्यन्ते
सर्वसंशयाः” इत्युक्तरीत्या परां शान्तिमुपगतोस्मि युक्तमेवैतत्
कुतः गुरुणाङ्कुरणामसृणुकटाक्षपातम्बिना कस्संसारतमो निवर्त्त-
यितुमलं स्यात् सन्ति यद्यपि बहूनि करुणारसार्द्रचेतसान्तपोध-
नानाङ्कल्पान्तःस्थायियशःशरीराणामुपदेशवाक्यानि तथापि तेषा-
मल्पबुद्धिदुरधिगम्यतयाल्पप्रचारतया सर्वजनादृष्टचराश्रुतपूर्व-
तया च तेभ्यो वाक्येभ्यः सर्वजनानसम्यगुपकृतान् वीक्ष्य तेषां
समुपकाराय गुरुकृपोपलब्धस्यास्योपदेशपञ्चदशीवाक्यस्य मुद्रा-
पणे मतिरुदिता ततो गुरुशुश्रूषुणा नैष्ठिकेन ब्रह्मचारिणा मन्मि-
त्रेण श्रीवलभद्रदासमहात्मना टीकां कारितवानस्मि अथाहम्महा-
वाक्यरत्नावल्याः प्रभानाम्नीं टीकां विरचयैतदुभयग्रन्थयोरेक-
त्रप्राप्तिसौकर्याय अनयैव साकमिमांमुपदेशपञ्चदशीमपि मुद्रणाय
समवेतां करोमि इदानीं सहृदयानां विदुषां समीपे इयमेवास्माकम्प्रा-
र्थना यथा सरसकाव्यालङ्कारादिषु करुणाकटाक्षो निपतति तथा
अस्मिन्नपि ग्रन्थे निपततु ।

इत्यावेदति

मैथिलश्रीत्रिलोकनाथमिश्रः

॥ श्रीः ॥

अथोपदेशपञ्चदशी ।

अहो लोका यूयं किमिह वितथे विश्वविषये
वृथा सत्त्वं मत्वा सततमनुरक्ता हतधियः ।
पिता माता भ्राता तनयतनयाद्याः परिजनाः
क्व याता विश्लेषोऽपि न मनसि येषामनुमितः ॥१॥

हे लोका यूयं हतधियः (सन्तः) इह (अस्मिन्) वितथे
विश्वविषये वृथा सत्त्वं मत्वा सततं किम् (किमर्थम्)
अनुरक्ताः (भवथ) अहो (इत्याश्चर्यम्) पिता माता
भ्राता तनयतनयाद्याः परिजनाः क्व याताः येषां विश्लेषो
मनस्पि नानुमितः ॥ १ ॥

हेलोकाः हेजनाः यूयं हतधियः इता नष्टा धीः विवेकबुद्धि-
र्येषान्ते सन्तः इहास्मिन् वितथे मिथ्याभूते विश्वविषये सर्वविषये
संसारे वा वृथा प्रत्यक्षतो मुधा सत्त्वं जगतां सत्तां मत्वा ज्ञात्वा
सततं निरन्तरं किं किमर्थमनुरक्ता अनुरागिणो भवथ अहो इत्याश्च-
र्यम् इति खेदपूर्वकपृच्छा गुरुजनानाम् अतः परमनुरागविषया-
णां जगतामसारतां दर्शयन्त आहुः पितेति-पिता जनको माता जन-
यित्रो भ्राता सहोदरः तनयतनयाद्याः तनोतिकुलंतन्यतेवा तनयः पुत्र
आत्मजस्तनय तत्याद्यमरः तनया कन्या सा आद्या आदिर्येषान्ते
तनयाद्या दौहित्रादयः तनयश्च तनयाद्याश्चेति तनयतनयाद्याः तद्रूपाः
परिजनाः कुटुम्बाः पूर्वोक्ताः पित्रादयश्च क्व याता कुत्र गताः येषां

पित्रादीनां विश्लेषो वियोगो मनसि हृदयेऽपि नानुमितः नानुमान-
विषयोऽभवत्प्रत्यक्षस्य तु कथैव केत्यर्थः । अथवा तनयश्च तनया
चेति तनयौ पुनः तनयश्च तनयाचेति तनयौ तयोः पुत्रदुहितोः
तनयौ पौत्रदौहितौ इति तनयतनयौ तौ आद्यौ येषां ते तनयतन-
याद्याः पौत्रदौहितप्रभृतयः परिजनाः । अथवा तनयेन सहिता
तनयसहिता सा चासौ तनयाचेति तनयतनया “ शाकपार्थिवा-
दीनां सिद्धये उत्तरपदलोपस्योपसंख्यानम् ” इत्यने सहितपदस्य
लोपः । सा आद्या येषां ते तनयतनयाद्याः पौत्रदौहित्रादिरूपपरि-
जनाः तद्गुणसंविज्ञानबहुव्रीहित्वात्पुत्रदुहितपौत्रदौहित्रादिरूपपरि-
जनाः ग्राह्याः ॥ १ ॥

यदुत्पन्नं वित्तं कृतविविधयत्नैरविहितैः
समुत्सृज्य प्राणानपि वदत तद्वः किमभवत् ।
शरीरं स्वाद्वन्नैर्यदिह परिपुष्टं प्रतिदिनं
तदेतत्सम्भाव्यं कृमिशमलभस्माख्यमधुना ॥ २ ॥

हे जना युष्माभिः प्राणानपि समुत्सृज्य अविहितैः
कृतविविधयत्नैर्यद्वित्तं धनमुत्पन्नम् (उत्पादितम्) वो
युष्माकं तद्वित्तं किमभवत् (इति प्रश्नः तदुत्तरं) वदत ।
इहास्मिन् संसारे स्वाद्वन्नैर्यच्छरीरं प्रतिदिनं परिपुष्टम्
अधुना मृत्यनन्तरम् तदेतच्छरीरं कृमिशमलभस्माख्यं
सम्भाव्यमित्यन्वयः ॥ २ ॥

हे जना युष्माभिः प्राणानपि समुत्सृज्य अतिश्रमं कृत्वेत्यर्थः
अविहितैः व्यहायिषतेति विहिता न विहिता अविहितास्तैः शास्त्र-
निषिद्धैरित्यर्थः कृतविविधयत्नैः विविधा नानारूपाः ते च यत्ना
उद्यमारचेति विविधयत्नाः अकृषतेति कृता अनुष्ठिताः ते च विविधय-

त्नाश्चेति कृतविविधयत्नास्तैः स्वसम्पादितानेकविधोद्यमैरित्यर्थः यद्वित्तं धनम् उत्पन्नम् उत्पादितम् पद इत्यस्यान्तर्गर्भितव्यर्थत्वादुक्तार्थ एव समीचीनः । वो युष्माकं तद्वित्तं लब्धं धनं किमभवत् क गतमिति प्रश्नः तदुत्तरं वदत कथयत यूयमिति शेषः । इहास्मिन् संसारे स्वाद्वन्नैरिष्टान्तैर्यच्छरीरं वपुः प्रतिदिनं प्रतिवासरं परिपुष्टं पर्यपोषि युष्माभिरिति शेषः अधुना मृत्युनन्तरम् तदेतच्छरीरं पूर्वपरिपोषितकलेवरं कृमिशमलभस्माख्यं कृमयश्च शमलानि पुरीषाणि च भस्मानि चेति कृमिशमलभस्मानि तानि आख्यानि लोके प्रकथनानि यस्य तत् सम्भाव्यम् अर्थात् स्वाते प्रक्षिप्तं शरीरं विशीर्णत्वेन कृमित्वमुपगतम्भवति जम्बुकादिभिः भक्षितं शरीरं जठराग्निपरिपक्त्वेन शमलत्वं सम्पद्यते वह्निना दग्धं शरीरं भस्मसंज्ञकत्वं च लभते तथैव स्वाद्वन्नैः परिपुष्टं भवतां वपुः कृम्यादिरूपेण परिणस्पति तत्कथं सकलभाववर्जितनिर्मलमात्मानं स्वस्वरूपं विस्मृत्य विनश्वरशरीरं परिपोषितुमहोरात्रं यापयन्तीति भावः एतेन यतमानाख्यवैराग्यम् उपदिष्टं भवतीति ज्ञातव्यं तत्प्रकारोऽग्रे वक्ष्यामः ॥ २ ॥

गता बालावस्था गतमपि च तारुण्यमचिरात्
समायातं हन्त स्थविरवय आगन्तुकमृति ।
तथाप्यन्तश्चेतस्यहह नहि युष्माकमधुना
महाकालव्यालग्रसनभयमायाति किमिति ॥ ३ ॥

(हे जना) बालावस्था गता अचिरात् तारुण्यमपि गतम् आगन्तुकमृति स्थविरवयः समायातं हन्त (इति खेदः) तथापि (वार्द्धक्ये समायातेऽपि) अधुना युष्माकम् अन्तश्चेतासि महाकालव्यालग्रसनभयं नहि

आयाति इति किम् अहह इत्यद्भुतम् महामोहस्य
महात्म्यम् ॥ ३ ॥

हे जना वालावस्था बालानां शिशूनामवस्था वय इति बाल-
वस्था प्रथमावस्था गता व्यतीता तारुण्ये यौवने कामाद्यनुसन्धान-
बाहुल्यात् कालस्याननुसन्धानात् चिराद्व्यतीतोऽपि कालः अचि-
रव्यतीत इव भाति ततोऽत्राचिरादितिप्रयोगः अचिरादविलम्बेन
तारुण्यं तरुणस्य यूनो भावस्तारुण्यं यौवनावस्थाऽपि गतं
व्यतीतम् आगन्तुकमृति आगन्तुका आगमिष्यती मृतिम्मरणं य-
स्मिन् तत् स्थविरवयः स्थविराणां वृद्धानां वय इति स्थविरवयः जरा
वस्था समायातं समुपस्थितं हन्त इतिस्वेदः स्वेदस्यविषयोऽयम्
यदवस्थात्रयं गतम् अकार्यकं चतुर्थं वयः समागतं “चतुर्थे किं
करिष्यति” इतिस्मृतेः तथापि वार्द्धक्ये समायातेऽपि अधुना परलोक-
साधकधनवितरणदेवताचिन्तनादिसत्कर्मचरणसमये युष्माकम्
अन्तश्चेतसि अन्तःकरणे महाकालव्यालग्रसनभयम् महाश्चासौ
कालः कृतान्तश्चेति महाकालः स एव व्यालः सर्प इति महाकाल-
व्यालः तस्य ग्रसनमशनमिति महाकालव्यालग्रसनं तस्माद् भयं
भीतिस्तन्नहि आयाति किमिति इतिकिम् इत्युपदेष्टृणां शरणगतान्
प्रति प्रश्नः तदनन्तरम् अहह इत्यद्भुतं महामोहस्य माहात्म्यमिति-
स्वस्यान्ते अनुसंदधतीतिभावः ॥ ३ ॥

दुरन्तप्रत्याशावधिमिह किमेकोऽपि गतवान्
विना रागाभावं विषयरसलुब्धः कथमपि ।

समालोच्यैतद्भोस्त्यजत विषयाशां क्षणिकतां

तनोर्ज्ञात्वा शम्भुं शरणमुपयात द्रुततरम् ॥ ४ ॥

भो लोका इहास्मिन् संसारे रागाभावं विना विष-
यरसलुब्ध एकोऽपि (जनः) कथमपि दुरन्तप्रत्याशावधिं
किं गतवान् (न गतवान् इत्यर्थः) एतत् (दुरन्तप्रत्या-
शावधेरप्राप्तिं) समालोच्य विषयाशां (सांसारिकसुख-
लिप्सां) त्यजत (त्यागं कुरुत (तनोःक्षणिकतां ज्ञात्वा
द्रुततरं शरणं (रक्षकं) शम्भुमुपयात (उपगच्छत) ॥४॥

भोलोका इहास्मिन् संसारे रागाभावं रञ्जनं रागः प्रीतिः
वैषयिकानुरागस्तस्याभाव इति रागाभावस्तं विना विषयरसलुब्धः
विशेषेण सीयन्ते वध्यन्ते जना यैस्ते विषयाः शब्दादयः ऐहिक-
सुखसाधकाः तेषां रसो विषयानुरागस्तृष्णा वा तेन लुब्धो
विमोहितः इति विषयरसलुब्धः एकोऽपि कश्चिदपि जनः कथ-
मपि केनापि प्रकारेण दुरन्तप्रत्याशाऽवधिं दुःखेन अन्तमवसानं
यस्याः सा दुरन्ता सा चासौ प्रत्याशा विषयप्रतीक्षा चेति दुरन्त-
प्रत्याशा तस्या अवधिरन्तः इति दुरन्तप्रत्याशाऽवधिस्तं किं
गतवान् न कोऽपि गतवानित्यर्थः एतत् (दुरन्तप्रत्याशावधेरप्राप्तिं
जनानाम्) समालोच्य विचार्य विषयाशां सांसारिकसुखलिप्सां
त्यजत त्यागं कुरुत तनोः शरीरस्य क्षणिकतां क्षणेभवः क्षणि-
कस्तस्य भावः क्षणिकता तामल्पकालस्थायित्वं ज्ञात्वा विचारवि-
षयं कृत्वा द्रुततरम् अतिशीघ्रं शरणं रक्षकं “शरणं गृहरक्षितोः”
इत्यमरः शम्भुं ब्रह्म त्रिलोचनं वोपयात कायेन वाचा मनसा
तत्सामीप्यं सेवध्वमित्यर्थः “शम्भूब्रह्मत्रिलोचनौ” इत्यमरः । शरीर-
क्षणिकतावगमात् संसारवैरस्यं भजतां भवतां प्रात्याशात्याग-
पूर्वकं द्रुततरं शम्भुशरणोपगमनमेवोचितमिति भावः एतदावश्यक-
कृतिसमाप्त्यनन्तरम् परलोकाय यतिष्यामहे इति बुद्धिं शरीराचि-
रस्थायित्वावगमात् परिहृत्य शीघ्रं शिवः सेव्य इति तात्पर्यम् ॥४॥

उपास्तिर्युष्माभिः किमिह निरपेक्षस्य क्रियते
 कलत्रादेर्मूढा मुहुरनुभवद्भिः परिभवान् ।
 अरेभक्तापेक्षं कृपणजनबन्धुं सकरुणम्
 शिवं शान्ताकारं शरणमुपयात द्रुततरम् ॥ ५ ॥

हे मूढाः मुहुः (वारं वारम्) परिभवान् अनुभवद्भिः-
 र्युष्माभिर्निरपेक्षस्य कलत्रादेरुपास्तिरूपासना किं क्रियते
 कथं विधीयते अरे (नीचा) द्रुततरम् भक्तापेक्षं कृपण-
 जनबन्धुं सकरुणं शान्ताकारं शरणं शिवमुपयात
 यूयमिति शेषः ॥ ५ ॥

हे मूढाः बुद्धिहीना इतिसम्बोधनेन उपदेष्टृभिः शिष्यस्य
 विचारहीनतयैवावज्ञा सूच्यते मुहुः वारंवारं परिभवाननादरान्
 अनुभवद्भिरनुभवं कुर्वद्भिर्युष्माभिर्निरपेक्षस्य निर्गता अपेक्षा
 यस्मात्स निरपेक्षस्तस्य कलत्रादेः कलत्रं भार्या आदिर्यस्य
 स कलत्रादिः परिजनस्तस्य उपास्तिरूपासना सेवा किं क्रियते
 कथं विधीयते अथवा कलत्रं भार्या आदिरादिकारणं यस्य
 संसारस्य स तस्य । वारंवारम् दीयमानमुपदेशमगृह्णन्तं शि-
 ष्यम्प्रति कारुण्यात् गुरुभिः अरे इति नीचसम्बोधनेनाभि-
 मुखीकृत्य परमकल्याणरूपहितवाक्यमुपदिश्यते अरेनीचा यूयमिति-
 द्रुततरमतिशीघ्रं भक्तापेक्षं भक्तानपेक्षते यः स भक्तापेक्षस्तं भक्ता-
 नुरोधेन सगुणत्वपुत्रत्वादिभजमानमित्यर्थः कृपणजनबन्धुं कृपणा
 दीनास्ते च जनाश्चेति कृपणजनाः तान् स्नेहेन बध्नातीति
 कृपणजनबन्धुस्तं सकरुणं करुणा दया तथा सहितः सकरु-
 णस्तं शान्ताकारं शान्तः आकारः आकृतिर्यस्य स तम भक्तानां
 सकलानुविधानिरसनार्थं स्वाभाविकातिशयसौन्दर्यसौशील्यसौहा-

र्दवात्सल्यकारुण्यमाधुर्यगाम्भीर्यौदार्यशौर्यवीर्यपराक्रमसर्वज्ञत्व-
सत्यकामत्वसत्यसङ्कल्पत्वसकलकारणत्वाद्यसंख्येयकल्याणगुणसा-
गरत्वेन धृतमनोहरवेषमित्यर्थः तथाचोक्तं भगवता गीतायां चतु-
र्थाध्याये “यदा यदा हि धर्मस्य लानिर्भवति भारत । अभ्युत्थानम-
धर्मस्य तदात्मानं सृजाम्यहम् ॥ परित्राणाय साधूनां विनाशाय
च दुष्कृताम् । धर्मसंस्थापनार्थाय सम्भवामि युगे युगे ” इत्या-
दिना सम्भवनात् प्राक् निराकारत्वमेव प्रतीयते सम्भवनन्तु स्वे-
च्छाधीनं “ प्रकृतिं स्वामधिष्ठाय सम्भवाम्यात्ममायया ” इति
भगवदुक्तेः अत एव शरणं वैदिकमार्गानुयायिनां स्वस्वरूपपरिचय
प्रदानेन रक्षितारं नान्येषां वेदविरुद्धमार्गप्रवणानाम् आसुरस-
म्पत्तिप्रसक्तानाम् “ निबन्धायासुरीमता ” इति भगवदुक्तेः शिव-
मुमापतिमथवा निराकारं ब्रह्मोपयात ॥ ५ ॥

धनं मे धान्यं मे शयनमशनं मे परिजनः
कुलं मे कौलं मे कृतमिति लपन्तं बहुविधम् ।
अकस्मादायातोऽनवहितजनं कालपुरुषः
शरीरादाकर्षत्यकरुणतरस्त्रस्तहृदयम् ॥ ६ ॥

अकस्मादायातः अकरुणतरः कालपुरुषः (इदम्)
मे धनम् (इदम्) मे धान्यम् (इदम्) मे शयनम्
(इदम्) मे अशनम् (अयम्) मे परिजनः (इदम्)
मे कुलम् (इदम्) मे कौलं कृतं (कर्म) इति बहुविधं
लपन्तम् अनवहितजनम् त्रस्तहृदयं शरीरादाकर्षति ॥ ६ ॥

अकस्मादायातः अनिश्चितसमयागतः अकरुणतरः न करुणा
दया यस्मिन् स अकरुणः अतिशयितोऽकरुणः अकरुणतरः दया-
हीनः कालपुरुषः काल एवपुरुषः अथवा कालस्य यमस्य पुरुषः

दूत इतिकालपुरुषः (इदम्) मे मम धनं सम्पत्तिः (इदम्) मे
 मम धान्यं व्रीह्यादि (इदं) मे मम शयनं शेरतेऽस्मिन्निति शयनं
 शय्या (इदं) मे ममाशनम् अश्यते भुज्यते यत्तदशनं भोजनम्
 (अयं) मे मम परिजनः कुटुम्बः (इदं) मे मम कुलं वंशः
 (इदम्) मे मम कौलं कुलादागतं कृतं कर्म कुलाचार इत्यर्थः
 इति इदम् बहुविधं बह्वी विधा प्रकारो यस्य तद्बहुविधं पूर्वोक्त-
 वाक्यजातं लपन्तं ब्रुवन्तम् अनवहितजनम् अवधानशून्यपुरुषं
 त्रस्तहृदयम् उद्विग्नमानसं शरीरादाकर्षति निःसारयति ॥ ६ ॥

प्रभातादारभ्य प्रतिदिवसमस्वस्थहृदयै-

र्भवद्भिश्चिन्त्यन्ते धरणिधनधामानि पशवः ।

प्रियाः पुत्रा मित्राण्यनवरतमास्वापसमयं

कदाचित्स्वप्नेऽपि स्मृतिविषयतां नैति भगवान् ॥७॥

अस्वस्थहृदयैः भवद्भिः प्रभातादारभ्य प्रतिदिवसम्
 अनवरतं धरणिधनधामानि पशवः प्रियाः पुत्रा मित्रा-
 णि आस्वापसमयं चिन्त्यन्ते कदाचित्स्वप्नेऽपि भगवान्
 स्मृतिविषयतां नैति ॥ ७ ॥

अस्वस्थहृदयैः स्वस्मिन् तिष्ठतीति स्वस्थः नस्वस्थः अस्वस्थः
 स हृदयो मनो येषान्ते अस्वस्थहृदया उद्विग्नमानसास्तैः भवद्भिः
 प्रभातात् प्रातःकालात् आरभ्य आरम्भं कृत्वा प्रतिदिवसं
 प्रतिदिनम् अनवरतं निरन्तरं धरणिधनधामानि धरणि-
 र्भूमिश्च धनञ्च धाम गृहञ्चेति धरणिधनधामानि पशवः अविशेषे-
 ण पश्यन्तीति पशवः चतुष्पदाः प्रीयन्ते प्रीतिं कुर्वन्ति यास्ताः
 प्रियाः स्त्रियः पुत्राः पुन्नामनरकात्लायन्ते ये ते पुत्राः मित्रा-
 णि सुखायः आस्वापसमयं स्वापस्य निद्रायाः समयः कालः

इति स्वापसमयः तस्मात्स्वापसमयादभिच्याप्येति आस्वापसमयं निद्राकालपर्यन्तम् यथास्यात्तथा चिन्तयन्ते ध्यायन्ते कदाचित् कस्मिन् काले कदा कदा एव कदाचित् स्वप्नेऽपि निद्रायामपि भगवान् “ऐश्वर्यस्य समग्रस्य धर्मस्य यशसः श्रियः । वैराग्य-स्याथमोक्षस्य षण्णां भग इतीक्ष्णा” समग्रस्येति प्रत्येकं सम्बन्धः मोक्षस्येति मोक्षसाधनज्ञानस्य । इक्ष्णा संज्ञा । एतादृशं समग्र-मैश्वर्यादिकं नित्यमप्रतिबद्धं यत्र वर्तते स भगवान् । नित्ययो-गेमतुप् । तथा “उत्पत्तिञ्च विनाशञ्च भूतानामागतिं गतिम् । वेत्तिविद्यामविद्याञ्च स वाच्यो भगवानिति” । अत्र भूताना-मिति प्रत्येकं सम्बन्ध्यते । उत्पत्तिविनाशशब्दौ तत्कारणस्योप-लक्षकौ । आगतिगती आगामिन्यौ सम्पदापदौ । एतादृशभगवच्च-ब्दवाच्यः स्मृतिविषयतां स्मरणं स्मृतिः ज्ञानविशेषः तस्या विषय इति स्मृतिविषयः तस्यभावः स्मृतिविषयता तां नैति न प्राप्नोति अर्थात् धरणिधनधामाद्यासक्तचित्तस्य तव हृदि भगवतः सृष्टि-स्थितिप्रलयकृतः करुणासागरस्य स्मरणं स्वप्नेऽपि न भवति कथमैहिकसुखसाधिका त्वत्प्रवृत्तिः सफला भविष्यति एहिकमपि सुखं भगवत्स्मरणमन्तरेण भवितुन्नार्हतीतिभावः ॥ ७ ॥

य एते दृश्यन्ते सकलविषयास्तेऽप्यविषयाः
भविष्यन्ति प्राणोत्क्रमणसमये पूरुषदृशः ।
गृह्णित्वा पाथेयं सुकृतिकुकृती याति पुरुषो
महत्यां यात्रायां तत इह निषेव्यासुभकृतिः ॥ ८ ॥

(हेजनाः) य एते सकलविषया दृश्यन्ते ते प्राणो-
त्क्रमणसमये पूरुषदृशः (पूरुषदृष्टेः) अविषया भविष्य-
न्ति पुरुषो महत्यां यात्रायां सुकृतिकुकृती पाथेयं

गृहित्वा याति ततः (तस्मात्कारणात्) इह (अस्मिन्-
संसारे) शुभकृतिर्निषेव्या ॥ ८ ॥

हे जना य एते सकलविषयाः समस्तशब्दस्पर्शादयो विषयाः
दृश्यन्ते अवलोक्यन्ते युष्माभिरिति शेषः ते शब्दादयो विषयाः प्राणो-
त्क्रमणसमये प्राणस्य हृदयस्थवायोरुत्क्रमणम् शरीराद्बहिर्निःसर-
णमिति प्राणोत्क्रमणं तस्य समयः काल इति प्राणोत्क्रमणसमय-
स्तस्मिन् पुरुषदृशः पुरुषाणां जनानां दृक् दृष्टिरिति पुरुषदृक् तस्या
मानवनेत्रस्य अविषया अगोचरा भविष्यन्ति पुरुषः पुरि शरीरे
अन्तःकरणे वा शेते यः स पुरुषः जीवात्मा (अस्यैव पर्यायः पुरुषः)
महत्यां यात्रायां शरीरादन्यत्र गमने सुकृतिकुकृती सुकृतिश्च कुकृतिश्च
सुकृतिकुकृती शुभाशुभकर्म तद्रूपं पाथेयं मार्गसाधनं गृहित्वा
याति गच्छति नान्यान् स्वार्जितगन्ध्रादिविषयान् भूमिनिक्षिप्त-
धनादीनि च गृहित्वा गन्तुं शक्नोतीति भावः ततः तस्मात्कारणात्
इहास्मिन् संसारे शुभकृतिः शुभकर्म निषेव्या कर्त्तव्या युष्मा-
भिरिति शेषः या युष्माकं परलोकमार्गे शरणं स्यादिति भावः ॥ ८ ॥

प्रवृत्तिः सर्व्वेषां भवति सुखसिद्ध्यै तनुभृतां
समालोच्यं सूक्ष्मं नियतमनसा किं सुखमिति ।

प्रसन्नत्वं सत्त्वं प्रभवमनपायं हि मनसः

सुखं दोषापन्नं तदितरसुखं वेद्यमसुखम् ॥ ९ ॥

सर्व्वेषां तनुभृतां सुखसिद्ध्यै प्रवृत्तिर्भवति (अतः)
सूक्ष्मं सुखं किमस्ति ? इति नियतमनसा समालोच्यं
हि (इति निश्चयेन) सत्त्वप्रभवम् अनपायम् (अनश्वरं)
मनसः प्रसन्नत्वं सुखं (वेदितव्यम्) तदितरसुखं
दोषापन्नं निरुक्तीत्या वेद्यम् (अतः) तदसुखम्

न तत्सुखमिति ॥ ९ ॥

सर्वेषां तनुभृतां तनुं शरीरं विभ्रतीति तनुभृतस्तेषां सुख-
सिद्धयै सुखम् अनुकूलवेदनीयम् तस्य सिद्धिः प्राप्तिरिति सुखसिद्धिः
तस्यै प्रवृत्तिः प्रवर्तनम् भवति किमिति प्रश्ने अतः सूक्ष्मं प्रधानं
सुखम् आत्मानुकूलवेदनीयं किमस्ति ? इतीदं नियतमनसा नियतं
समाहितं तच्च मनश्चेति नियतमनस्तेन नियतमनसा समाहितचि-
त्तेन समालोच्यं विचार्य्यं हीति निश्चयेन सत्त्वप्रभवं सत्त्वात् स-
त्त्वगुणात्प्रभव उत्पत्तिर्यस्य तत् सात्त्विकम् अनपायम् अपायो नाशः
तद्रहितं मनसः प्रसन्नत्वं प्रसादः सुखमित्युत्तरम् तथाचोक्तं गीता-
याम् “अभ्यासाद्रमते यत्र दुःखान्तं च निगच्छति । यत्तदग्रे विषमिव
परिणामेऽमृतोपमम् । तत्सुखं सात्त्विकं प्रोक्तमात्मबुद्धिप्रसा-
दजम् ॥ ३७ ॥ अ. १८ ॥ इतरसुखं मनःप्रसादान्यसुखं दोषापन्नं
दोषयुक्तं वेद्यं ज्ञातव्यम् दुःखपरिणामत्वात् तथाचोक्तवान्
भगवान् गीतायाम्—विषयेन्द्रियसंयोगाद्यत्तदग्रेऽमृतोपमम् । परि-
णामे विषमिव तत्सुखं राजसस्मृतम् ॥ यदग्रे चानुबन्धे च सुखं
मोहनमात्मनः निद्रालस्यप्रमादोत्थं तत्तामसमुदाहृतम् ॥ ३८ ॥
॥ ३९ ॥ अ. १८ ॥ अतः तन्मनःप्रसन्नत्वेतरसुखम् राजसं
तामसं च असुखम् न तत्सुखं दुःखबाहुल्यादिति भावः ॥ ९ ॥

यदुत्पत्तौ दुःखं भवति खलु गुप्तौ यत इदं

यतोऽपायेऽप्येतद्भूतं कथमेतत्सुखमहो ।

लभन्ते यद्युक्ता निरतिशयितं स्वात्मनि सुखं

तदेवाहुस्तज्ज्ञाः सुखमिति समाधाननिपुणाः ॥ १० ॥

यदुत्पत्तौ खलु दुःखं भवति यतः (यस्य) गुप्तौ इदम्
(दुःखं) भवति यतः (यस्य) अपायेऽपि (नाशेऽपि) एतद्

(दुःखं) भवति अहो कथमेतत्सुखं वदत (यूयमितिशेषः)
युक्ता योगिनः (स्वात्मनि) यन्निरतिशयितं सुखं लभन्ते
समाधाननिपुणास्तज्ज्ञास्तदेव सुखमित्याहुः ॥ १० ॥

यदुत्पत्तौ येषां विषयाणामुत्पत्तिर्यदुत्पत्तिः तस्यां खलु—इति
निश्चयेन दुःखं यतो यस्य गुप्तौ गोपने रक्षणे इदं दुःखं यतो यस्या-
पायेऽपि नाशेऽपि एतद्दुःखं भवति । अहो इत्याश्चर्यम् अज्ञानमाहा-
त्म्यम् यद्विषयिणो दुःखमेव सुखं जानन्ति इत्यनुसंधन्तः पृच्छन्ति
कथमेतद्धनं सुखं सुखसाधनमस्तीति यूयं वदत कथयत ।
नह्येतस्योत्तरं गदितुं शक्यते युष्माभिरज्ञाननष्टविवेकबुद्धित्वादतो
मत्तस्तथ्यतत्त्वं श्रूयतामित्यत आह लभन्त इति युक्ताः समाहित-
चित्ताः निरतिशयितमनधिकं स्वस्वरूपे यत्सुखं लभन्ते प्राप्नुवन्ति
समाधाननिपुणाः समाधाने समाधौ निपुणाः कुशला इति समा-
धाननिपुणाः समाधिदत्ता तज्ज्ञाः तद् आत्मानुभवरूपं सुखं
जानन्तीति तज्ज्ञाः तदेव आत्मानुभवमेव सुखमित्याहुः ब्रुवन्ति
अन्यत्सर्वमपि विषयसुखं दृष्टमदृष्टञ्च दुःखमेव प्रतिकूलवेदनीयत्वात्
परिज्ञातक्लेशादिस्वरूपस्य विवेकिनः तथाचोक्तं भगवता पतञ्जलिना
“ परिणामतापसंस्कारदुःखैर्गुणवृत्तिविरोधाच्च दुःखमेव सर्वं
विवेकिनः ” इति स्वभावतः सर्वेषां जनानां विषयसुखानुभव-
काले तस्मिन् विषयसुखे रागः प्रादुर्भवतिरागाच्च सुखमिदम्मे-
स्थापयतु भगवान् मा नाशयतु इत्याकारकमानसिकसङ्कल्पात्म-
करागजकर्माशयो वासनाऽपरपर्यायो धर्माधर्मरूपो भवति
तस्मादेव कर्माशयाज्जन्मादिदुःखं भवति एवं रीत्या परिज्ञातक्लेश-
स्वरूपस्य विवेकिनो विषयसुखस्यापि परिणामो दुःखमेव भवति
“ क्लेशमूलः कर्माशयो दृष्टादृष्टजन्मवेदनीयः ” इत्युक्तत्वात् नत्व-
विवेकिनां दुःखमूलभूतकर्माशयाज्ञानात् । एवं सुखभोगकाले

सुखविरोधित्वेनोपस्थितानि दुःखसाधनानि द्विषतो मे सुखभ्रंशे
 दुःखं मा भवतु शत्रवश्च मे नश्यन्तु इत्याकारकमानस-
 सङ्कल्पात्मकद्वेषजकर्मशयो बोद्धव्यः एवं मोहजकर्मशयश्च
 आभ्यां कर्मशयाभ्यामपि जन्मादिदुःखानि भवन्तीति वेदितव्यम् ।
 इत्येषा परिणामदुःखता योगिनमेव क्लिप्नाति नत्वयोगिनम् अयो-
 गिनन्तु परिणामकाल एव विषयसुखं दुःखाकरोतीतिभावः । एवं
 सर्वेषां जनानां दुःखानुभवकाले तस्मिन् दुःखे द्वेषस्तापापरनामा
 जायते तस्माच्च दुःखं मे नश्यतु इति मनसि प्रार्थयमानस्य सङ्कल्पा-
 त्मकतापजकर्मशयो भवति ततश्च जन्मादिदुःखमुत्पद्यते
 इत्येषा तापदुःखता पूर्वोत्तरकाले दुःखरूपत्वात्परिणामदुःखतायाः
 पृथङ्निर्दिष्टा । एवं सुखदुःखानुभवकाले सुखदुःखानुभवजन्य-
 संस्कारो ज्ञानविशेष उद्भवति ततः सुखदुःखस्मरणमुत्पद्यते ततो
 रागद्वेषौ ततो धर्माधर्मरूपकर्मसम्पादिका कायिकवाचिक-
 मानसिकचेष्टा ततः पुण्यापुण्यरूपं कर्म तदन्तरं सुखदुःख-
 रूपस्तद्विपाकः ततोऽस्य वासना इत्येषा चक्रवत्परिवर्त्तमाना सं-
 स्कारदुःखता विवेकवन्तं योगिनं क्लिप्नाति एवं कालत्रयेऽपि
 दुःखानुविद्धत्वा द्विषयसुखस्य दुःखत्वमेवेत्युक्त्वा तस्य स्वरूपतोऽपि
 दुःखतामाह “गुणवृत्तिविरोधाच्चेति” गुणानां सत्त्वादीनां सुख-
 दुःखमोहात्मकानां परस्परविरुद्धस्वभावानां पुरुषभोगप्रयुक्त-
 त्वेन त्रयात्मकमेकं कार्यं तैलवर्त्यादीनां दीप इव भवति तत्रैकस्य
 माधान्येन व्यपदेशात् सात्त्विकराजसतामसव्यवहारो भवति वस्तु-
 तस्तु तत्र द्वयोरपि सत्त्वात् सर्वं कार्यजातं त्रिगुणात्मकमेव तथा-
 चोक्तं भगवता पार्थसारथिना “न तदस्ति पृथिव्यां वा दिवि देवेषु
 वा पुनः । सत्त्वं प्रकृतिजैर्मुक्तं यदेभिः स्यात्त्रिभिर्गुणैः ” इति
 एवं सुखोपभोगरूपोऽपि प्रत्यय उद्भवतस्त्वंकार्येऽप्यनुदुद्धरजस्तमः-

कार्यत्वात्त्रिगुणात्मक एव एवं दुःखात्मकत्वं विषादात्मकत्व-
ञ्च तस्य निश्चेतव्यम् अतो दुःखमेव सर्वं विवेकिनः सत्त्वपुरुषा-
न्यताबोधवतः अतः सुखाभाववत्यात्मातिरिक्तप्रपञ्चमात्रे सुखार्थं
कथं यतते इति निर्गलितार्थः ॥ १० ॥

बहून् क्लेशान् भुक्त्वा मनुजजनुरासाद्य तपसा
व्यतीतेऽसंख्यातेऽधमपशुपतत्रादिजनुषि ।

पुनः पातुं मातुस्स्तनमिह भवन्तो नरमृगाः
प्रवृत्ता दुर्वृत्ताः कथयत किमेतद्व्यवसितम् ॥११॥

हेदुर्वृत्ता नरमृगाः । भवन्तः असंख्याते अधमपशु-
पतत्रादिजनुषि व्यतीते तपसा मनुजजनुरासाद्य (तत्र
मनुष्यजन्मनि) बहून् क्लेशान् भुक्त्वा पुनरिह
(अस्मिन् संसारे) मातुस्स्तनं पातुं प्रवृत्ताः
(सन्ति) एतद्व्यवसितं किम् (इति) कथयत (सूच-
मितिशेषः) ॥ ११ ॥

रेदुर्वृत्ता नरमृगाः दुष्टं वृत्तं वर्त्तनं येषान्ते दुर्वृत्ताः पापा-
चाराः तत्सम्बुद्धौ नरा मृगा इवेति नरमृगा तत्सम्बुद्धौ आकार-
मात्रेण नरा वृत्त्या तु मृगाः ज्ञानहीनत्वात् “ज्ञानेन हीनः पशुभिः
समानः” इत्युक्तेः भवन्तः असंख्याते अपरिमिते अधमपशुपतत्रादि-
जनुषि पशवश्च पतत्राणि पक्षा विद्यन्ते येषान्ते पतत्राः पक्षिणश्चेति
पशुपतत्राः ते आदयो येषान्ते पशुपतत्रादयः अधमा निकृष्टाश्च
ते पशुपतत्रादयश्चेति अधमपशुपतत्रादयः तेषां जनुर्जन्मेति
अधमपशुपतत्रादिजनुः तस्मिन् व्यतीते विगते सति तपसा कृच्छ्रा-
दिकर्मणा मनुजजनुः मनुजानां मनुष्याणां जनुर्जन्मेति मनु-
जजनुरासाद्य प्राप्य (तत्र मनुष्यजन्मन्यपि) बहून् क्लेशान् दुःखानि

श्रुत्वा अनुभूय पुनरिहास्मिन् संसारे मातुस्स्तनं पातुं प्रवृत्ताः
सन्ति एतद्व्यवसितं व्यवसायः किम् किमर्थः इति कथयत
यूयमितिशेषः ॥ ११ ॥

य एते मन्यन्ते मनुजमिह कर्तारमबुधा-
स्तएते सम्भ्रान्ता वितथमतवादाय निपुणाः ।

दरिद्रं विद्वांसं श्रमकलितनानोद्यमपरं
निरुद्योगं मूर्खं धनिनमलसं पश्यत भुवि ॥ १२ ॥

य एते अबुधा इहास्मिन् संसारे मनुजं कर्तारम्
मन्यन्ते वितथमतवादाय निपुणास्ते एते सम्भ्रान्ताः
(कुतः सम्भ्रान्तास्ते इत्यत आह दरिद्रमिति) भुवि
(पृथिव्यां) श्रमकलितनानोद्यमपरं विद्वांसं दरिद्रम्
अलसं निरुद्योगं मूर्खं धनिनं पश्यत (यूयमितिशेषः) ॥ १२ ॥

य एते अबुधा बुध्यन्ते अवगच्छन्तीति बुधाः पण्डिता न
बुधा इत्यबुधा मूर्खा इहास्मिन् संसारे मनुजं मनुष्यं कर्तारं
स्वतन्त्रत्वेन कार्यसम्पादकं मन्यन्ते नहि “अधिष्ठानं तथा कर्ता
करणं च पृथग्विधं । विविधाश्च पृथक् चेष्टा दैवं चैवात्र पञ्चमम्
॥ १४ ॥ शरीरवाङ्मनोभिर्यत् कर्म प्रारभते नरः । न्याय्यं वा
विपरीतं वा पञ्चैते तस्य हेतवः ॥ १५ ॥ अ० १८ ॥ इति भगव-
दुक्तं कार्यसम्पादकमवगच्छन्तीतिभावः । वितथमतवादाय
वितथं च तन्मतञ्चेति वितथमतं मिथ्यासिद्धान्तं तस्य वाद इति
वितथमतवादः तस्मै निपुणाः कुशलास्त एते सम्भ्रान्ताः मिथ्याम-
तिमन्तः सन्ति । कुतः सम्भ्रान्तास्त इति शिष्यजिज्ञासाऽनन्तरमुत्तर-
यन्ति दरिद्रमित्यादिना-भुवि पृथिव्यां श्रमकलितनानोद्यमपरं
नाना अनेके च ते उद्यमा व्यापारा इति नानोद्यमा श्रमेणपरिश्र-

मेण कलिताः सम्पादिता इति श्रमकलिताः ते च नानोद्यमाश्चेति
 श्रमकलितनानोद्यमाः ते परा प्रधानानि यस्य स तम् विद्वांसं
 वेत्ति जानन्ति लौकिकालौकिकव्यवहारमिति विद्वान् तं दरिद्रं
 निर्धनं पश्यत अवलोकयत अलसम् आलस्ययुक्तं निरुद्योगम्
 उद्योगः व्यापारः तद्रहितं मूर्खं धनिनं धनवन्तं पश्यत यूयमि-
 ति शेषः अर्थात् मनुजकर्तृत्वेन सर्वं सम्भवति चेत् तर्हि सर्वे
 बुद्धिमन्तः श्रमजीविन एव धनवन्तः स्युः बुद्धिहीना निरुद्योगाश्च
 निर्धनाः स्युः परन्तु लोके तद्विपरीतदर्शनेनानुमीयतां स्वंतरः
 कश्चित् कर्त्ता यो विभर्ति विश्वम् अनादिक्षेत्रज्ञकर्मणुगुण्येन ।
 स परमेश्वरः सर्वनियन्ता सर्वसाक्षीति राद्धान्तम् “अन्तः प्रवि-
 ष्टश्चास्ता जनानां सर्वात्मा” तै० आ० ३-११-१-“य आत्मनि
 तिष्ठन्नात्मनोऽन्तरोयमात्मानं वेद यस्य आत्मा शरीरं य आत्मान-
 मन्तरो यमति स त आत्माऽन्तर्याम्यमृतः” बृ०-५-७-२२ । सर्वस्य
 चाहं हृदि सन्निविष्टो मत्तः स्मृतिर्ज्ञानमपोहनं च” गो० १५-१५-।
 ईश्वरः सर्वभूतानां हृद्देशेऽर्जुन तिष्ठति । भ्रामयन् सर्वभूतानि
 यन्त्रारूढानि मायया” गी० १८-६१ ॥ परात्तु तच्छ्रुतेः” ब० सू०
 २।३।४ । इत्यादि श्रुतिस्मृतिसूत्रसिद्धं जानन्तु भवन्तः नहि मनुष्यः
 स्वतन्त्रः कर्त्ता परतन्त्रत्वादिति भावः ॥ १२ ॥

भवन्तश्चिन्ताभिर्व्यथितहृदयाम्लानवदना
 कुतो भाव्यं भाव्यं किमु च किमु भाव्यं न भवति ।
 कृतायां चिन्तायां वदत फलमाप्यं किमथवा
 समाधाय स्वान्तं कृतफलरसं संपिबत भोः ॥ १३ ॥

हे भवन्तः (यूयं) कुतः चिन्ताभिर्व्यथितहृदया म्ला-
 नवदना (भवथ) अभाव्यं किमु भाव्यं भवति किमु

च भाव्यं न भवति अथवा कृतायां चिन्तायां किमाप्यं
फलं भवति (न भवतीत्यर्थः) (अतः) भोः जनाः (यूयं)
स्वान्तं समाधाय कृतफलरसं संपिबत ॥ १३ ॥

हे भवन्तः यूयं कुतः कस्मात्कारणात् चिन्ताभिर्व्यथितहृदया
व्यथितं दुःस्वितं हृदयं मनो येषां ते व्यथितहृदया अतः स्नानवदना
स्नानमप्रसन्नं वदनं मुखं येषां ते स्नानवदनाः भवथ इति
शेषः ! अभाव्यं भवनानर्हं किमु भाव्यं भवनार्हं भवति ? न भवती-
त्यर्थः किमु च भाव्यं भवनार्हं न भवति ? भवत्येवेत्यर्थः अथवा
पूर्वोक्तकोटीद्वयं विचारेणालम् कथञ्चित्पुरुषार्थवलेनासम्भवोऽपि
सम्भवो भवतु तथापि किं कृतायां चिन्तायां फलम् आप्यं प्राप-
णार्हं भवति नहि चिन्तयाभीष्टं फलं प्राप्नुवन्ति किन्तु चिन्ताजन्य-
क्लेशमेवानुभवन्ति अतः भो जनाः पदार्थ विचारेण जगदन्तरात्मनि
स्वान्तं मानसं समाधाय परमात्मनि समाहितं कृत्वा कृतफलरसम्
अकारीति कृतं कर्म तस्य फलं विपाक इति कृतफलं तस्य रसस्तं
संपिबत कर्मफलस्वादं कुरुत तत्तच्छरीरभोगजनकप्रारब्धकर्मणां
भोगादेवक्षयो नतूपायान्तरेण “ नाशुक्तं क्षीयते कर्म कल्पको-
टिशतैरपि ” इतिस्मृतिवचनात् प्रारब्धेतरकर्मणान्तु प्रायश्चित्ता-
दिना नाशो वेदितव्यः अतः निरुद्विग्नमनसो भूत्वा स्वप्रारब्ध-
कर्मणां फलं भुञ्जाना भगवदाराधनं कुरुतेतिभावः ॥ १३ ॥

स्थितिः पुण्यस्थानेऽमृतमशनमाशासुवसनं

कृतिस्तीर्थस्नानं पशुपतिपदाम्भोरुहरुचिः ।

गतिः स्वात्मायत्ता मतिरखिलवृत्त्या विरहिता ॥

भवत्यानन्दाय प्रचुरतपसां शुद्धमनसाम् ॥ १४ ॥

प्रचुरतपसां शुद्धमनसां पुण्यस्थाने स्थितिः (भवति)
 एवम् अमृतम् (अयाचितम्) अशनम्, आशा (दिशा)
 सुवसनं तीर्थस्नानं कृतिः (कर्म) पशुपतिपदाम्भोरुह-
 रुचिः स्वात्मायत्तागतिः अखिलवृत्त्या विरहिता मतिः
 (इत्येते) आनन्दाय भवन्ति ॥ १४ ॥

प्रचुरतपसां प्रचुरं बहुलं तपोद्वन्द्वसहनं येषां ते प्रचुर तपसस्तेषां
 पूर्वोक्तलक्षणस्य तपसः सत्त्वगुणावरणरजोगुणतमोगुणरूपाशु-
 द्धित्तयहेतुत्वात् तपस्विनामेवाशुद्ध्यावरणमलापगमादन्तःकरण-
 शुद्धिर्भवति तथाचोक्तं भगवता पतञ्जलिना “ कायेन्द्रियसिद्धि-
 रशुद्धित्तयात्तपसः ” इति । अत एव प्रचुरतपसां समनन्तरमुक्तं
 शुद्धमनसामिति शुद्धं मलरहितं मनोऽन्तःकरणं येषां ते
 शुद्धमनसस्तेषां पुण्यस्थाने पुण्यं धर्मरूपपुण्यजनकम् अथवा
 मनोहरं तिष्ठति उपविशति यत्र तत्स्थानम् अधिकरणेन्युट् पुण्यं
 च तत्स्थानञ्चेति पुण्यस्थानं तस्मिन् स्थितिर्निवासः अमृत-
 मशनम् अयाचितभोजनम् “अमृतं स्यादयाचितम्” इति मनूक्तेः ।
 आशा दिशा सुवसनं शोभनवस्त्रं तीर्थस्नानं जन्मादिदुःखसागरा-
 त् तारयति यत्तत्तीर्थं ज्ञानं तेन तीर्थेन ज्ञानसलिलेन स्नानं
 भूयोभूयो मनननिदिध्यासनाभ्यामज्ञानतमोनिरसनरूपमन्तर्मल-
 विशोधनं तदेव कृतिः कर्म अथवा तरत्यनेनेति तीर्थं तस्मिन्
 तीर्थे ऋषिसेवितगङ्गादिपुण्यसलिले स्नानं तद्रूपा कृतिः कर्म पशु-
 पतिपदाम्भोरुहरुचिः पश्यति सर्वं जानातीति पशुर्नन्दी तस्य प-
 तिः स्वामी नन्दीश्वरः शिवः तस्य पदे अङ्घ्री इति पशुपतिपदे
 तदेवाम्भोरुहम् कमलम् इति पशुपतिपदाम्भोरुहम् तस्मिन् रुचिः
 प्रीतिः स्वात्मायत्तागतिः स्वस्य आत्मा मन इति स्वात्मा तस्य आ-
 यत्ता अधीनेति स्वात्मायत्तागतिः गमनं स्वच्छन्दगामित्वमित्यर्थः ।

अखिलवृत्त्या अखिलाचासौ वृत्तिश्चेत्यखिलवृत्तिस्तया सम-
स्तान्तःकरणवृत्त्या अहंमुखी अहं दुःखी अहं कृशः अहं
तनुरित्याकारिकया विरहिता शून्या मतिः बुद्धिरित्येते
पुण्यस्थानस्थित्यादयः पुण्यस्थानस्थित्यादिप्रतामानन्दाय स्वस्व-
रूपानुभवाय भवन्ति नान्येषां तपोरहितानां मलिनमनसामपुण्य-
कर्मणाम् । अतोमुमुक्षुभिस्तपःपूर्विकाम्मनश्शुद्धिमासाद्य पुण्य
स्थानस्थित्यादिसम्पत्तये यतितव्यं सा लब्धव्याचेतिभावः ॥१४॥

जगन्मिथ्या मिथ्या श्रुतिशिखरसिद्धान्तवचनात्
तथा सत्यः सत्यः शिव इति च निर्णीय निपुणम् ।
शिवं सत्यानन्दं भजत करुणापूर्णहृदयं
समापन्ने मृत्यौ शरणमिह कश्चिन्न भविता ॥ १५ ॥

इहास्मिन् संसारे मृत्यौ समापन्ने (सति) कश्चित्
शरणं (रक्षिता) न भविता (अतः) श्रुतिशिखरसि-
द्धान्तवचनात् जगत् मिथ्या २ तथा शिवः सत्यः सत्यः
इति च निपुणं (यथास्पात्तथा) निर्णीय निपुणं करुणापूर्ण-
हृदयं सत्यानन्दं शिवं भजत (यूयमितिशेषः) ॥ १५ ॥

इहास्मिन् संसारे मृत्यौ मरणे समापन्ने समुपस्थिते सति
कश्चिच्छरणं रक्षिता न भविता न भविष्यतीत्यर्थः । शरणं
गृहरक्षित्वोरित्यमरः । अतः श्रुतिशिखरसिद्धान्तवचनात् श्रुतीनां
वेदानां शिखराणि शिरांसि शिरोभूतोपनिषदः तासां सिद्धान्तं
राद्धान्तमिति श्रुतिशिखरसिद्धान्तं तस्य वचनम् प्रमाणमिति
श्रुतिशिखरसिद्धान्तवचनम् तस्मात् “नेह नानाऽस्ति किञ्चन ।
मृत्योस्स मृत्युमाप्नोति य इह नानेव पश्यति । वाचारम्भणं विकारो

नामधेयं मृत्तिकेत्येव सत्यमित्यादिप्रमाणात् जगत् संसारो मिथ्या
 मिथ्या वीप्सायां द्वित्वम् निरतिशयमिथ्येति यावत् मिथ्यात्वन्नाम
 प्रतीयमानत्वपूर्वकयथावस्थितवस्तुज्ञाननिवर्त्यत्वम् यथा रज्ज्वाद्य-
 धिष्ठानसर्पादेः निर्विशेषचिन्मात्रवपुषि सत्ये ब्रह्मणि स्वरूपति-
 रोधानविविधविक्षेपकट्या सदसदनिर्वचनीययाऽनाद्यविद्यया देव-
 तिर्यङ्मनुष्यस्थावरादिभेदमिदं सर्वं जगत् यथावस्थितब्रह्मस्व-
 रूपावबोधवाध्यं मिथ्यारूपं निपुणं यथास्यात्तथा निर्णय
 निर्णयं कृत्वा तथा “ सदेव सोम्येदमग्र आसीदेकमेवाद्वितीयम् ।
 नित्यं विभुं सर्वगतं सुसूक्ष्मं । सत्यं ज्ञानमनन्तं ब्रह्म ” । इत्यादि-
 प्रमाणात् शिवः उमापतिः सत्यः सत्यः अत्रापि वीप्सायां द्वित्वं
 ज्ञानघनत्वात्सर्वगतत्वात्सर्वकारणत्वात्त्रिकालावाध्य इति च
 निपुणं सम्यक् यथास्यात्तथा निर्णय निर्णयं कृत्वा अथवा नि-
 पुणमिति शिवस्य विशेषणं तथा च निपुणं सृष्टिस्थितिप्रलयकर्मणि
 प्रवीणं करुणापूर्णहृदयं करुणया दयया पूर्णहृदयं यस्य सकरुणा-
 पूर्णहृदयो दयापरिपूर्णमानसस्तं सत्यानन्दं सत्यः त्रिकालावाध्यः
 सचासौ आनन्दः सुखस्वरूपञ्चेति सत्यानन्दस्तम् अथवा सत्यं सत्य-
 नारायणमस्य ग्रन्थस्य कर्त्तारमानन्दयतीतिसत्यानन्दस्तं नाम्न
 एकदेशग्रहणेन नाममात्रस्य ग्रहणमिति न्यायात् व्यासः वेदव्यासः
 भीमः भीमसेनः इति वद्वबोधम् । शिवं सच्चिदानन्दस्वरूपमुमानायकं
 गङ्गाधरं भक्तवत्सलं भजत सेवध्वं यूयमिति शेषः अथवा शिवं
 निर्विशेषं ब्रह्म “ अदृष्टमव्यवहार्यमग्रह्यमलक्षणमचिन्त्यमव्यपदेश्य-
 मेकात्मप्रत्ययसारं प्रपञ्चोपशमं शान्तं शिवमद्वैतं चतुर्थं मन्यन्ते
 स आत्मा स विज्ञेयः ” इति श्रुतेः तद्भजत स्वात्मत्वेनानुभवतेति
 भावो वेदितव्यः ॥ १५ ॥

एषा पञ्चदशीनाम्नी कृतिवैराग्यवर्द्धिनी ।

हृद्या हृदय आधेया सादरं श्रवणादिभिः ॥ १६ ॥

(हेजनाः) पञ्चदशी नाम्नी एषा कृतिः हृद्यावैराग्यवर्द्धिनी (अतः) हृदये श्रवणादिभिः सादरं (यथास्थात्तथा) आधेया धारयितव्या (युष्माभिरिति शेषः) ॥ १६ ॥

हेजनाः पञ्चदशीनाम्नी पञ्चदशी नाम संज्ञा यस्याः सा एषा कृतिः पञ्चदशश्लोकरूपेण सम्पादितोपदेशकदम्बः हृद्या मनोरमा वैराग्यवर्द्धिन्यस्ति विगतश्चासौ रागश्चेति विरागः तस्य भावो वैराग्यम् यतमानव्यतिरेकैकेन्द्रियवशीकारसंज्ञाख्यम् तस्य वर्द्धिनी वृद्धिकरी । तथाच यतमानादीनां विवेकः श्रीवाचस्पतिमिश्रविरचितायां पातञ्जलभाष्यटीकायां तत्त्ववैशारद्यां स्फुटतरः । तथाहि । १ “रागादयः खलु कषायाश्चित्तवर्तिनस्तैरिन्द्रियाणि यथास्वं विषयेषु प्रवर्त्यन्ते तन्माप्रवर्तिषतेन्द्रियाणि तद्विषयेषु इति तत्परिपाचनायारम्भः प्रयत्नः सा यतमान संज्ञा” अस्यैव वैराग्यस्योपदेशः “यदुत्पन्नं वित्तम्” इत्यादिना भवतीति बोध्यम् प्रतिदिनं स्वाद्वन्नैः परिपुष्टं शरीरं कृमिशमलभस्माख्यं संभाव्यं तत्कथं सकलभाववर्जितं निर्मलमात्मानं विहाय विनश्वरशरीरं परिपोषितुमहोरात्रं यापयन्तीति भावः इत्युपदेशेनाद्यवाब्दशतान्ते वा कृम्यादिरूपेण शरीरस्य परिणमनमवश्यमेव भविष्यतीति बोधवतां कायाद्विरागो भवति तथापि अनेकजल्माजितवासनासम्बद्धितचित्तवृत्तिभीरागादिभिरिन्द्रियाणि यथास्वं विषयेषु प्रवर्त्यन्ते तानीन्द्रियाणि स्वस्वविषयेषु मा प्रवर्तन्तामेतदर्थारब्धः प्रयत्नः यद्भविष्यति तद्भवतु परञ्च विषयरसलुब्धः कदापि न भविष्यामि सर्वथा-सर्वाणीन्द्रियाणि निरोत्स्यामीति धीरतापूर्वकोत्साहो यत-

मानाख्यं वैराग्यं भवतीति भावः । इदमेव वैराग्यं स्वयमेव भगवतो-
 पदिष्टम् “यदा संहरते चायं कूर्मोऽङ्गानीव सर्वशः । इन्द्रियाणी-
 न्द्रियार्थेभ्यस्तस्य प्रज्ञाप्रतिष्ठिता ५८ ॥ अ० २। यदा स्वस्व-
 विषयोन्मुखानीन्द्रियाणि भवन्ति तदायं तदेतत्संभाव्यं कृमिशम-
 लभस्माख्यमधुनेत्युपदेशं गुरुणामुपलब्धवान् जनः कूर्मोऽङ्गानीव स-
 र्वाणीन्द्रियाणि स्वस्वविषयेभ्यः संहरते संहर्तुमाकर्षुमारभते
 तस्येन्द्रियाणां संहर्तुः प्रज्ञा विचारबुद्धिरात्मनि प्रतिष्ठिता आ-
 त्मतत्त्वविचारस्था भवतीत्युक्तवचनेन बोध्यम् इदमेव वैराग्यमि-
 न्द्रियाणां स्वस्वविषयेषु प्रवृत्तिशक्तिं निरुणद्धि ततः समस्त-
 क्लेशतिमिरविनाशकचित्तवृत्तिनिरोधरूपयोगरविरुदेतीति वेदित-
 व्यम् । २ “तदारम्भे सति केचित्कषायाः पक्वाः पच्यन्ते पच्यन्ते च
 केचित्तत्र पच्यमाणेभ्यः पक्वानां व्यतिरेकेणाऽवधारणं व्यतिरे-
 कसंज्ञा” अस्यैव वैराग्यस्योपदेशः “गता बालावस्था” इत्या-
 दिना भवतीति बोद्धव्यम् यतमानवैराग्यमारब्धवतां गता बालावस्था
 तारुण्यमपि गतमतः परं मरणावस्थाऽऽगमिष्यति एतावता कालेन
 किं कृतं ? किं महाकालव्यालग्रसनभयं तव नास्तीत्युपदेशं
 गतवतामतः परं कतिदिनेषु जीवेयं कतीन्द्रियाण्युपरतानि कति
 निरोद्धव्यानीति चिन्तया शीघ्रायमाणानामनिरुद्धेन्द्रियनिरोधार्यो
 यत्नो व्यतिरेकारव्यं वैराग्यं भवतीति भावः इत्थं भगवतार्जुनसखेन
 स्थितप्रज्ञस्य ज्ञाननिष्ठस्य यतमानवैराग्यसंपन्नस्य यतमान-
 वैराग्यानर्वाचीनदशारूपं व्यतिरेकवैराग्यमभिहितम् “यः
 सर्वत्रानभिस्नेहस्तत्त्वाप्यशुभाशुभम् । नाभिनन्दति न द्वेष्टि तस्य
 प्रज्ञा प्रतिष्ठिता” ५७ अ० २। यः सर्वत्र प्रियेष्वनभिस्नेहः उदा-
 सीनः प्रियसंश्लेषविश्लेषरूपं शुभाशुभं प्राप्याभि नन्दनद्वेषरहितः
 सोऽपि स्थितप्रज्ञः इत्यर्थकेन वचनेनेति बोध्यम् । ३ “इन्द्रियप्रवर्त्त-

नाऽसमर्थतया पक्कानामौत्सुक्यमात्रेण मनसि व्यवस्थानमेकेन्द्रियसंज्ञा ” अस्यैववैराग्यस्योपदेशः “ दुरन्तप्रत्याशा ” इत्यादिना भवतीति वेदितव्यम् । व्यतिरेकाख्यवैराग्यस्य तीव्राभ्यासेन विषयेषु इन्द्रियाणामप्रवर्त्तकत्वेन मानसस्थपक्कषायसत्त्वे सर्वतो भावेन मनो निरोद्धुमशक्नुवतां रागाभावं विना कोऽपि विषयरसलुब्धो दुरन्तप्रत्याशावधिं गतवान् किम् ? न गतवान् इति वेदितव्यम् अतो विषयाशां हित्वा तनोः क्षणिकत्वञ्च ज्ञात्वानिशीघ्रं शम्भुशरणमुपगच्छत इत्युपदेशं प्राप्तवतां मनस औत्सुक्यमात्रव्यतिरेकेण सकलेन्द्रियोपभोगनिवृत्तिपूर्वकैकेन्द्रियाख्यं वैराग्यं भवतीति भावः उपास्तिर्युष्माभिरित्यारभ्य कृतफलरसं संपिबत भोरिति पर्यन्तो ग्रन्थः पूर्वोक्तानां वैराग्याणां पोषकः । इत्थं भगवता वासुदेवेन स्थितप्रज्ञस्य ज्ञाननिष्ठस्य व्यतिरेकवैराग्यसम्पन्नस्य व्यतिरेकवैराग्यानर्वाचीनावस्थारूपमेकेन्द्रियवैराग्यमभिधायि “ दुःखेष्वनुद्विग्नमनाः सुखेषु विगतस्पृहः । वीतरागभयक्रोधः स्थितधीर्मुनिरुच्यते ॥५६॥ अ०२ । इत्यनेनेति वेदितव्यम् ॥ ४ “ औत्सुक्यमात्रस्यापि निवृत्तिरूपस्थितेष्वपि दिव्यादिव्यविषयेषु पेक्षाबुद्धिः संज्ञात्रयात्परा वशीकारसंज्ञा ” दिव्यादिव्यविषयोपस्थितावपि मनस औत्सुक्यमात्रस्यापि विनिवृत्तिरूपवशीकारसंज्ञकवैराग्यलाभार्थं करुणया प्रणतशिष्येभ्यः “ स्थितिः पुण्यस्थाने ” इत्यादिनोपदिष्टं ग्रन्थकारैः अर्थात् एकेन्द्रियसंज्ञकवैराग्यवद्भिः वशीकारसंज्ञकवैराग्यसिद्धयर्थं सर्वाणि राजसतामसस्थानानि विहाय पुण्यस्थाने काश्यादौ निर्जनस्थाने वा स्थितिः कर्त्तव्या मधुराम्लादिरसानेव भोक्ष्ये तदर्थं यतिष्ये चेति मतिमुपेक्ष्य प्रारब्धवशादयाचितं कदन्नं स्वन्नं वा यत्किञ्चि-

त्वां प्राप्स्यति तेनैव शरीरयात्रा विधातव्या तथाच दिगम्बरो
भूत्वा पूर्वसंस्कारवशात् स्नानमात्रकर्म कर्त्तव्यंसकलवासना-
क्षयार्थं पशुपतिपदाम्भोरुहरुचिः कर्त्तव्या तथा विना सकल-
वासनानिवृत्तिर्नभवतीतिभावः तत्कृपयैव सर्वं भवतीति वेदि-
तव्यं तथाचोक्तं विष्णुपुराणे “ यथाग्निरुद्धतशिखः कदां दहति
सानिलः । तथा चित्तस्थितो विष्णुर्योगिनां सर्वकिल्बिषम् ” ॥ त-
तोऽखिलवृत्तिविरहितमतिरूपवशीकारसंज्ञकवैराग्यं भविष्यति तेनै-
व स्वात्मायत्तां गतिं प्राप्य सच्चिदानन्दरूपमात्मानमनुसंधत्स्वेत्युप-
देशवतां वशीकारसंज्ञकवैराग्यम्भवतीतिभावः । तथाचासूत्रयद्भग-
वान् पतञ्जलिः “ दृष्टानुश्रविकविषयवितृष्णस्य वशीकारसंज्ञा
वैराग्यम् ” स्त्रियोऽन्नं पानमैश्वर्यमित्यादयो दृष्टा विषयाः स्वर्गो
विदेहता प्रकृतिलय इत्यादयो आनुश्रविका विषयाः तत्रोभयो-
र्दिव्यादिव्यविषययोर्वितृष्णस्य चित्तस्य विषयदोषदर्शित्वेन
हेयोपादेयशून्या वितृष्णता वशीकारसंज्ञा वैराग्यमित्यर्थः ।
इदमेव वैराग्यं भगवान् देवकीनन्दनः पार्थं प्रत्याह “ प्रजहाति यदा
कामान् सर्वान् पार्थ मनोगतान् । आत्मन्येवात्मना तुष्टः स्थितप्रज्ञ-
स्तदोच्यते ” ॥५५॥ अ० २॥ अत्मना मनसा आत्मन्येव स्वस्वरूप एव
तुष्टो नान्यत्र तेनात्मतोषेण सर्वान् आब्रह्मस्तम्बपर्यन्तान् मनोगतान्
कामान् विषयान् यदा प्रकर्षेण जहाति त्यजति तदाजनः स्थितप्रज्ञो
ब्रह्मनिष्ठ उच्यते इत्यर्थकेनोक्तवचनेनेति । इदमेव वैराग्यं सम्प्रज्ञातस-
माधेरन्तरङ्गसाधनम् असम्प्रज्ञातस्य तु बहिरङ्गसाधनम् तस्यान्तरङ्ग-
साधनन्तु परं वैराग्यं तथाचासूत्रयद्भगवान् पतञ्जलिः “ तत्परं पुरुष-
ख्यातेर्गुणवैतृष्यम् ” सम्प्रज्ञातसमाधिकौशल्येन गुणत्रयात्मक-
प्रधानात्प्रकृतेः पृथग्भूतस्य पुरुषस्य ख्यातेः ज्ञानात् पुरुषप्रत्य-

क्षतोद्भवति ततः समस्तगुणत्रयव्यवहारेषु वैतृष्ण्यं यद्भवति तत्परं
वैराग्यं श्रेष्ठं सम्प्रज्ञातसमाधेः फलभूतं ततः पुरुषः स्वरूपमात्रनिष्ठः
कैवल्यपदं प्राप्नोतीति भावः । इत्थं भूतस्य परापरभेदस्य वैराग्यस्य
वर्द्धिनी पञ्चदशीनाम्नी एषा कृतिरस्ति अतो हृदये अन्तःकरणे
श्रवणादिभिः गुरोरुपदेशतः सादरम् आदरेण सहितम् अर्थात्
श्रद्धया यथा स्यात् तथा आधेया नाना प्रयत्नैर्धारयितव्या गुष्मा-
भिरिति शेषः ॥ १६ ॥

ज्ञानस्योवाच वैराग्यं परं काष्ठां पतञ्जलिः ।
वचम्यहं तत्परं ज्ञानं तदेव परमागतिः ॥ १७ ॥

पतञ्जलिः योगसूत्रेण चित्तमलस्य व्याकरणमहाभाष्येण
वाङ्मलस्य चरकसंहितया कायमलस्य चापकर्त्ता ज्ञानस्य दृष्टानु-
श्रविकविषयदोषदर्शनेन सत्त्वसमुद्रेकविधूततमसि रजःकण-
कलङ्कसम्पृक्ते चित्तसत्त्वे उत्पद्यमानापरवैराग्येण कदाचिदुत्पद्यमा-
नपुरुषदर्शनस्य परां काष्ठाम् काशते प्रकाशते इति काष्ठा “कामृदीप्तौ”
भौवादिकस्तस्मात्कत्तरि “हानिकुषीति” कथनि, षत्त्वे, षडुत्त्वे, टापिच
कृते काष्ठा तां परमप्रकाशकम् अपरवैराग्योद्भूतकाचित्कपुरुषदर्शना-
भ्यासविमलवारिधाराविधौ तसमस्तरजस्तमोमलत्रयं चित्तस्याव-
स्थाविशेषं वैराग्यं परं वैराग्यमुवाच । अर्थात् अपरवैराग्यजन्य-
काचित्कपुरुषदर्शनाभ्यासात्समुपलब्धप्रकृतिपुरुषविवेकख्यातिरूप-
लभ्यते ततः प्रकृतिं तदवान्तरभूतचतुर्विंशतितत्त्वानि चोपेक्षमा-
यास्य जनस्य समुपलब्धपुरुषख्यातिमात्रादखिलगुणेषु चित्तस्य
वैतृष्ण्यं परं वैराग्यं भवतीति भावः । इममेवापरवैराग्योद्भूतकाचित्क-

पुरुषदर्शनाभ्यासमुपदिष्टवान् भगवान् अर्जुनम्प्रति गीतायां । तथा च गीता “ यतो यतो निश्चरति मनश्चञ्चलमस्थिरं । ततस्ततो नियम्यैतदात्मन्येव वशं नयेत् ॥ २६ ॥ ६ ॥ अस्यैवापरवैराग्य-जन्यपुरुषदर्शनाभ्यासस्यासम्प्रज्ञातसमाधिरूपं फलमप्युक्तवान् भगवान् “ प्रशान्तमनसं ह्येनं योगिनं सुखमुत्तमम् । उपैति शान्तरजसं ब्रह्मभूतमकल्मषम् ” ॥ २७ ॥ ६ ॥ प्रशान्तमनसम् आत्मनि निश्चलमनसं तस्मादेव हेतोः शान्तरजसं विनष्टरजोगुणं तत् एवाकल्मषं तत् एव ब्रह्मभूतं स्वस्वरूपेणावस्थितमेनं योगिन्मात्मानुभवरूपमुत्तमं निरतिशयं सुखमुपैति हीति निश्चयेनेत्यर्थकेनोक्तवचनेन । तदुदेतत्सर्वमसूत्रयद्भगवान् पतञ्जलिः “तत्परं पुरुषख्यातेर्गुणवैतृष्यम् ” अपरवैराग्यतः पुरुषख्यातिः पुरुषज्ञानं भवति ततो गुणवैतृष्यं सकलगुणेषु यच्चित्तस्य वैतृष्यं तत्परं वैराग्यम् । पुरुषज्ञानमन्तरेणाशेषगुणेषु चित्तस्य वैतृष्यं कर्तुं नार्हतीति भावः । एतत्सर्वं योगभाष्ये स्पष्टीकृतवान् भगवान् व्यासः । तथाच योगभाष्यम्—“ दृष्टानुश्रविकविषयदोषदर्शी विरक्तः पुरुषदर्शनाभ्यासात्तच्छुद्धिप्रविवेकाऽऽप्यायितबुद्धिर्गुणेभ्यो व्यक्ताऽव्यक्तधर्मकेभ्यो विरक्त इति तद् द्वयं वैराग्यं, तत्र यदुत्तरं तज्ज्ञानप्रसादमात्रम् । यस्योदये प्रत्युदितख्यातिरेवं मन्यते, प्राप्तं प्रापणीयं, क्षीणाः क्षेतव्याः क्लेशाः, छिन्नः श्लिष्टपर्वा भवसंक्रमो यस्याऽविच्छेदाज्जनित्वा म्रियते मृत्वा च जायत इति ज्ञानस्यैव परा काष्ठा वैराग्यं, एतस्यैव हि नान्तरोयकं कैवल्यमिति ॥ पा. १।सू. १६ ॥ तत्र यदुत्तरं तज्ज्ञानप्रसादमात्रम् तत्रतयोः परापरवैराग्ययोर्मध्ये यदुत्तरं परं वैराग्यं तज्ज्ञानप्रसादमात्रम् प्रसाद एव प्रसादमात्रं ज्ञानस्य स्वस्वरूपावबोधस्य प्रसादमात्रं प्रकाशमात्रं यस्मिन् तत् स्वस्वरूपातिरिक्तवृत्तिराहित्यमित्यर्थः । ज्ञानस्यैव परा

काष्ठा वैराग्यम् एतस्यैव हि नान्तरीयकं कैवल्यमिति । न हि यतो ज्ञान-
स्यैव पराकाष्ठा परमप्रकाशकं वैराग्यं तस्मादेतस्यैव परवैराग्यस्यैव
नान्तरीयकं कैवल्यमिति नान्तरीयकमित्यस्येयं साधनप्रक्रिया विना-
शब्दार्थकान्तरशब्दात् “गहादिभ्यश्चेति सूत्रेण छे तदन्तेन नशब्दस्य
समासे स्वार्थे कनि च कृते नान्तरीयकमिति सिद्धम् अस्यायं प्रस्फु-
टोऽर्थः यदेतस्यैव परवैराग्यस्यैव अन्तरं विना भवति तदन्तरीयं
कैवल्येतरपदार्थः यदेतस्यैव परवैराग्यस्यैव अन्तरं विना न भवति
तन्नान्तरीयकं कैवल्यम् अर्थात् परवैराग्यं विना कैवल्यं न भवती-
ति भावः । तथा चोक्त कौमुद्यां गहादिभ्यश्चेति सूत्रस्य तच्च बोधिनी-
व्याख्यायाम् “अन्तरशब्दात्तु गहादित्वाच्छे तदन्तेन नशब्दस्य
समासे स्वार्थे कनि च नान्तरीयकम् इति भवति । अविनाभूत-
मित्यर्थः “तथैव दर्शनाब्जभास्करैः श्रीवाचस्पतिमिश्रैरुक्तं योग-
भाष्यटीकायाम् “ तस्मादेतस्य हि नान्तरीयकम् अविनाभावि-
कैवल्यमिति ” इदमेव भगवतः पतञ्जलिमहर्षेः कथनमिति बोद्धव्यम्
ननु केचनाचार्या वैराग्यमेव ज्ञानमाहुः शब्दभेदेऽप्यर्थाभेदात्तन्न
तथ्यमित्यत आह—वच्म्यह तत्परं ज्ञानमिति तत्परं तस्मात्पर-
वैराग्यात्परं श्रेष्ठं ज्ञानं स्वस्वरूपावबोधं वच्मि कथयामि
ज्ञानस्य सकलप्रसिद्धवैराग्यरूपसाधनलभ्यत्वात् न हि ज्ञान-
वैराग्ययोः पर्यायवाचकत्वं न च वैराग्यस्य ज्ञानजन्यत्वं ज्ञानस्य
साधनत्वेन सकलशास्त्रप्रसिद्धत्वात् तदेव स्वस्वरूपज्ञानमेव
परमा उत्कृष्टा गतिः गम्यते प्राप्यते वैराग्यादिसाधनैरिति गतिः
बाहुलकात्कर्मणिक्तिन् सकलप्रयत्नैः प्राप्यमेवेति भावः अथवा
तत्परं तत् वैराग्यं समस्तसाधनेषु परं प्रधानसाधनं यस्य तत्तत्परं शेषः
पूर्ववद्बोद्धव्यः । कुत्रावीजसमाधिलब्धधिषण्यैः संयोजितैषा कृतिः
कैषा संसृतिवासनाजितधिया व्याख्या कृता मामिका ॥ अस्मा-

च्छ्रीवलभद्रदासविनयः प्रज्ञावतां सन्निधौ सद्बुद्ध्या सुविचार्य
मूलमखिलम् टीका ततो वीक्ष्यताम् ॥ १ ॥ १७ ॥

इति श्रीमिथिलादेशान्तरगतोद्यानग्रामवास्तव्येन मैथिलेन महा-
त्मना भोपाह्व-श्रीसत्यनारायणशर्मणा विरचितो-
पदेशपञ्चदश्याः नैष्ठिकब्रह्मचारिश्रीवलभद्रदास-
शर्मणा प्रणीता सुबोधिनी टीका समाप्ता ॥

उद्यानग्रामवास्तव्यं, श्रोत्रियं ब्रह्मवित्तमम् ।
सत्यनारायणं श्रीलं नत्वा कृत्वा सुबोधिनीम् ॥ १ ॥
श्रीमत्त्रिलोकनाथाय मिश्रोपाहाय धीमते ।
विरागी बलभद्रोऽहं सन्मित्राय समर्पये ॥ २ ॥

शुद्धाशुद्धपत्रम् ।

पृष्ठ	पंक्तिः	अशुद्ध	शुद्ध
२	४	सवत्र	सर्वत्र
२०	१३	मान्तरञ्चेति	मान्तरञ्चेति
२१	१०	वद्धि	विद्धि
२५	२४	बुद्धवा	बुद्ध्वा
२८	११	यता	गता
३७	४	सप	सर्प
४०	१४	ध्यानाद	* ध्यानादि
४१	२	च्छि	श्छि
४३	१०	भवते	भवति
४४	१३	जीवेश	जीवेश
४४	२३	त्वादति	त्वादिति
४५	१८	मित	* मिति
४८	१४	मनोपि	मानोपि
४८	२२	लक्षत	* लक्षित
४८	२७	षुत्त्यु	षुत्त्यु
४६	११	जाग्रन्निति	जाग्रदिति
४८	१६	येवहिः	योवहिः
५०	४	अक्षब्ध	अक्षुब्ध
५१	२४	मिघा	मिघा
५१	२५	शम्	शतम्
५२	१३	असो	असौ
५२	२४	शद्धा	शुद्धा

पृष्ठ	पंक्ति:	अशुद्ध	शुद्ध
५३	१	सदोज्ज्वल	सदोज्ज्वल
५३	१०	"	"
५३	१०	"	"
५४	१६	मोक्षस्वरूप	मोक्षस्वरूप
५६	२६	सद	सदा
६०	२०	क्लृव	क्लृव
६०	२२	केव -	* केवलं
६१	२०	निरधिष्ठातया	निरधिष्ठानतया
६४	५	केवलं	कैवल्यं
६६	१०	मनोन्मनि	मनोन्मनि
७०	१०	मात्रणावशि	मात्रेणविशि
७१	१६	मित्यर्थ	मित्यर्थः
७५	१६	ग्राह्यम्	ग्राह्यम्
७५	१७	व्यपदेशः	व्यपदेशः
७६	११	पीडामाप्नोति	नपीडामाप्नोति
७७	१७	अल्पोप	अल्पोपि
७७	२१	निरञ्जन	निरञ्जनः
८४	६	प्राणमित	प्राणयितव्यम्
८५	१४	विलक्षण	विलक्षण
८७	५	तमम्	तनम्
८८	१७	भावादप्रमेयम्	भावादप्रमेयम्
८९	६	द्वशीत्य	द्वशीत्यम्
९५	१०	यद्यचि	यद्यच्चि
९६	१६	अद्वयम्	अद्वयम्
१०२	६	निरञ्जनम्	निरञ्जनम्

पृष्ठ	पंक्ति:	अशुद्ध	शुद्ध
१०४	११	नास्ति	नास्ति
१०६	१७	जगद्रूप	जगद्रूप
१०६	१७	शियते	शिष्यते
११०	८	त्रिशत्	त्रिशत्
१११	७	पैति	प्रेति
११६	४	कामयममानो,	कामयमानो
१२२	६	पू८	४८
१२४	२	चित्मा	चिन्मा
१२७	२४	च्छादति	च्छादयति
१२८	१३	सत्त्वात्	सत्त्वात्
१३०	१६	समुच्चितं	समुचितं
१३३	१	विध्यङ्गि	विध्यङ्गि

उपदेशपञ्चदश्यां शुद्धाशुद्धपत्रम् ।

भूमिकायाम्		इत्यावेदति	इत्यावेदयति
१	१८	तत्याद्यमरः	इत्यमरः
१	१८	तनया	तनया
१	२०	पूर्वोक्ताः	पूर्वोक्तः
२	७	इत्यनेनसहितपदस्य	इत्यनेनसहितपदस्य
२	१६	धनं	धन
३	२	गर्भिमत	गर्भिमत
३	६	मृत्युनन्तरम्	मृत्युनन्तरम्
४	३	बाल	बाला
४	२३	द्रुततर	द्रुततरम्
४	८	मृतिस्मरणम्	मृतिस्मरणम्

पृष्ठ	पंक्ति:	अशुद्ध	शुद्ध
५	२२	प्रात्याशा	प्रत्याशा
५	२५	मात्	मात्
५	४	लानि	ग्लानि
६	१६	पहिक	पेहिक
६	२०	गृहित्वा	गृहीत्वा
१०	१०	गृहित्वा	गृहीत्वा
१०	११	गृहित्वा	गृहीत्वा
१०	१३	गृहित्वा	गृहीत्वा
१३	२५	उद्भूत	उद्भूत
२०	१८	न्यायात्	न्यायात्
२२	१६	ख्यं	ख्यं
२२	२०	सम्पन्नस्य	सम्पन्नस्य
२४	१७	आत्मना	आत्मना
२५	१०	पतञ्जलिः	पतञ्जलिः
२५	१५	कर्त्तरि	कर्त्तरि
२५	२२	द्भूत	द्भूत
२७	१६	तत्परं	तत्परं

❀ सुप्रसन्न भवन वेद वेदाङ्ग पुस्तकालय ❀
 वा रं ण सी ।
 आगत क्रमांक..... ०४८४.....
 दिनांक..... ११/६/८०.....

THE UNIVERSITY OF CHICAGO
LIBRARY
1975
CHICAGO, ILL.
1975





三

八